





శ్రీ

క





కొత్త గడ్డ


చే ౩౦ వేల రూపాయలు

శ్రీ

గు ర జా డ

అ ప్పా రా వు గా రి తి





చిత్ర రూపాలు :

శ్రీ తేజోమూర్తుల కేశవరావు.

శ్రీ జి. వి. సుబ్బారావు

మ న వి

ద్వితీయ ముద్రణ సందర్భంలో ఈ సంపుటిలోని నాటికలలో చేర్పులు, మార్పులు అనేకం చేశాను. “జీవజ్ఞానం” అనే నాటికను తగ్గించి, “అశాపాశం” అనే కొత్తదాన్ని చేర్చాను కూడా. ఈ మార్పులన్నీ పాఠకుల అమోదాన్ని పొందగలవని, ప్రథమ ముద్రణకు వారినుంచి లభించిన పిశేషాదరణ దీనికి లభించగలదని ఆశిస్తున్నాను.

ప్రాపులలో పేజీలకు పేజీలనే ఖూర్తిగా మార్చి వేస్తూ పోయినా, ఓర్మిని, రూర్మిని చూపి ఈ సంపుటిని సర్వాంగ సుందరంగా ముద్రించి యిచ్చిన చుడేరా ప్రింటర్స్‌వారికి కృతజ్ఞుడను.

అన్ని హాస్యములు
 చిచ్చులు తీసి.
 అనుమతి లేనిదే
 ప్రచురించరాదు;
 పునర్ముద్రించరాదు.

ద్వితీయము ముద్రణము
 1,000 ప్రతులు
 విడుదల, 1956



ప్రతులను :

నార్లవారు

1. ప్రైవేట్ వర్క్ షాప్

రాయపేట :: మద్రాసు 14



నాటి పాటలు

పైపంట	9
ప్రాచుట్టం	39
దాంపత్యం	71
శకునిపక్షి	85
పెలుగు నీడలు	107
కొత్తగడ్డ	127
ద్రోహం	155
ఏకాభిప్రాయం	177
భంగపాటు	205
ఇంటిగుట్టు	249
ధావకవి	281
దొంగ : దొంగ	311
అడబ్రతురు	333
పంతెన	359
అర్ధాంగి	393
అశాపాశం	415

మూ ప్రశ్న :

కుబేరా ప్రెంటర్స్ (ప్రైవేట్) లిమిటెడ్

కుబేరా రిల్లింగ్స్

21, సుందరామచెట్టి స్ట్రీట్

మద్రాసు - 1



Kubera Printers (Private) Ltd., Madras-1

వై ప ం ట

[జీవిత ఖండం]

పాత్రలు

రైతు : పల్లెటూరి అసామి

అతని భార్య

అతని కొడుకు

అతని పూతుడు

నెట్టి


షాహుకారు

స్థలం

రైతు ఇంటి చాపడి

కాలం

వర్తమానం



పై పంతు

ఎరుగుగా పడవలోంచి ద్వారంబుగా కూర్చున్న వైకుంఠాద్రి
[నయస్సు కల ప్రాంతం] నియ్యపుచేటు మందు పెట్టుకుని, దెడ్డ
కేరవేస్తూ వుంటుంది. ఆమె పాద చీగ కట్టుకున్నది. నీరు
దగిన ముక్క- పుడకలు, నల నల నోరున్న విడురాళ్ళ పోగులు,
ముఖాన రూపాయల పుకతుమొట్ట, చేతులకు నాలుగడు
నలల మామూలు గజాలు, మెడలో నల్లపూసలు, పెద్ద పంగళ
సూత్రం: ఇవే ఆమె ఆకర్షణలు.

పిల్ల వున్న నింహద్వారం దాపున కూర్చుని వైకుంఠాద్రి కొడుకు [ఈడు
పచ్చనిమిగో, పంథామృగం] గోగునాతో ఎడ్డ తలతాడు
శేనుతూ వుంటాడు. నెంకు రెండుగిరి గోవులన్న పంచ కట్ట;
భుజంపై కొద్దిగా చిరిగిన బనియను.

గుడ్డల చండంలో, వంచాలతో, గడవంచితో, బుట్టలు, రట్టలు,
నాగ, పాళ్లు మొదలైన నాటితో చావడం చిక్క- రొక్కరుగా
ఉంటుంది. పిల్లకు [ఇందుమిందు నలభై సంవత్సరాల నయస్సు]
చుట్ట కాల్చు పంటూ, రెండు నాకిగుండా నస్తాడు. మోకాళ్లు
దగినగని నీర్కావి నోసతి; పుకెభుజాన్ని కన్నీ కప్పని నీర్కావి
ఉత్తరీయం. చొక్కాగాని, బనియనుగాని లేదు. చంకలో
కోలుపు కర్ర; కాళ్ళకు కిర్రు చెప్పలు.

కొడుకు [తండ్రి ప్రవేశించినంతనే]. చిట్లు చేర దుచ్చెకాచిందే ?
రైతు. అ.

[రైతు ముందుగా పొట్టక పోయాపూ ?

కొడుకు. ఏకాకికి ?

రైతు. కానీ తక్కువ ఏడవాల.

కొడుకు. మరి అంత తక్కువ రెండు కొరిలేళాదే అయ్యారా ?
పేటలో పన్నాలుగవాల పైచిలుకు పడుతున్నట్ట.

భార్య. మనకి మంచి సెబ్బరా లేదుగా ! అట్లు సేరానికి అగితే
అకాడికి పారబోసి రావడమే ! ఇంట్లో గింటిపంట నుండి
నిద్ర పడుతుందీ ?

రైతు. చాలే, అఘోరించావ్ ! ఎక్కడా అన్నెదా పట్టకపోలే.
నన్నేం చెయ్యమంటావ్ ?

భార్య. పేటకు తోలుకుపోయి అమ్మకురాక పోయానా ?

రైతు. అమ్మకొచ్చేదారా ముసనలు, కరణాలు ఆగొందా ? ఈ
పూట కిస్తీ కట్టకపోతే, చెంటూ తప్పేకా బయట పుస్తారట !
గొడ్డా గోదా ఇప్పు చేస్తారట ! అగితే థ రొమ్మించని నలు
గురిలో నన్ను నవ్వించుకో మంటావా ? చాలావ !

కొడుకు. రెండు కిస్తీలు కట్టనే కట్టాంగా, అయ్యారా ముసనలు
తేగా బకాయి ?

రైతు. ఏమైనా మరి ఆగరటరా! తెస్తావా, ఛస్తావా అని ఎట్టానీ
నురికిస్తున్నారు. సందేశకి జమాబందీ పూర్తిరావాలంట.

భార్య. అయితే, శిస్తుకు సరిపడ రెండు, మూడు బస్తా అమ్మ.
మిగతావి అట్టే పెట్టక పోయాపూ ?

రైతు. రెండు, మూడు బస్తాలకోసం నీ యింటి కెవ డొచ్చి
రాటా రడతాడు ? పైగా, మన మమ్మే పుట్ల కిన్ని మాట్లు
బేరాలు చూడానా ?

భార్య. సరే, నీ యిష్ట మొచ్చినట్టు చేసుకో - నాకు దేనికి ?
నేను ఆర్చేదాన్నా, తీర్చే దాన్నా ?

పెట్టివాడు [బయటినుంచి]. దొరోయ్, మున్నబుగారు చూకేసుకు
రమ్మన్నాడు.

రైతు. అమ్మా, కొడుకూ చేరి, ఆగమన్నారూ ! అగితే, ఇదే
మర్యాద ! [పెట్టివాడితో] ఉఁ. వొస్తున్నా, సువ్వు పోరా !

పెట్టివాడు. నిలుచున్న పాళాన రమ్మన్నాడు. మరి ఊరుకోడానికి
ఈర్చే దన్నాడు.

కొడుకు. ఊరుకోక పోతే, ఉ రెట్టుకోమను.

భార్య. అరి ఈడి తిమ్మడ, కొంచమీదికి యములాళ్ళని పంపకం
చేస్తున్నాడు.

పెట్టివాడు. దొరోయ్ !

రైతు. పదరా, పద ! నీ యెనకాలే వొస్తున్నానని చెప్పు.

పెట్టివాడు [వెళ్ళిపోతూ]. ఆ అయ్య నన్ను కోంపడతాడు. చేగి
రా, దొరోయ్ !

కొడుకు. ఈ మునసబు కరణాలు ఏం సవారి చేసినా, మనంటి
పేదా బిక్కి మీదే. అదే మోతుబరు ఆసాములనైతే, ఇట్టా
చూరుడు చేస్తాడూ ?

భార్య. అళ్ళదగ్గర ఈళ్ళ అంకిలి నొక్కుకు పోతుంది. నిరుడు
మానానికి నిరుడు చూడా ఈళ్లు పీకమీద చూర్చుండబట్టేగా

అయినరాడికి తెగనమ్మరున్నాం. తీరా మనం అమ్మ కున్నాక వారానికే బస్తాకి రూపాయి పావలా పెరిగింది.

కొడుకు. ఒక్క రూపాయి పావలా ఖర్చు మేమిటి? రాత్తీరమాన మొచ్చేసరికి రెట్టికి రెట్టి ధర పలికింది.

రైతు. నిజమేరా : కాని, రాత్తీరమానందారా కిస్తీ అపగలమా? అప్పులవాళ్లని అపగలమా? గింజలు మన చేతికొచ్చేసరికి ఎవరికి రావలసింది వాళ్ళ గుంజుకోడానికే చూస్తారు. రాదు గూడదంటే వరువూ పోతుంది; పరపతీ పోతుంది.

కొడుకు. ఇంతకీ మన కమిషనర్‌దారు బాగుపడే గీత పుంది. నిరుడు నిల్వబోసిన మూడువేల బస్తామీద పడి. పవకొంచు వేలు కళ్ళ జూశాడు. అందుకని ఈ యేడు మరీ తెగబడి కొంటున్నాడు.

భార్య. ఎన్నేలు పోసుకోందే ఆడి పెళ్లాం మెడ తిరగకుండా అన్ని నగలు చేయించి పెట్టుకుందీ? అచ్చంతరపు నీ రాబ్బించి దని అది నేలమీదే నడవడం లేదు. ఆడైతే నరేసరి. చుక్కల్లోకి చూస్తున్నాడు.

కొడుకు. వాణ్ణి చూసి, మన షాహుకారు కూడా పడ్లదేంల ప్రారంభించాడే, అయ్యా :

రైతు. ఔ నానురా : నిన్న మనకు కబురు చేశాడు. వాడి ఆశ కైతే అసలే అంతూ పొంతూ లేదు. అయినచాలా రాడికి తనకి కొలవాలట.

కొడుకు. వాడి పుణ్యమాయరి: పావలారాడికే అడిగారు నాడు.

emana Andhra BAs
11-2-1123. N.A.
వై పంట్ల

భార్య. అరి ఆడి శిరుసు పగల : పోసుకుంటున్న వడ్డీలు చాలవు
కాబోలు : ఒక మేడకు మరొక మేడ కట్టాలని చూస్తున్నాడు.

రైతు. సర్లేరా, అబ్బాయ్ : నాకు బద్ధకంగా వుందికాని, ను వెళ్లి
కిస్తీ కట్టిరా : [బొడ్డునుంచి డబ్బు తీస్తూ] “ఒక యాభై
సర్దరా” అని కమిషన్ దారు నడిగితే, “లేవే” అని, ఒక
యిరవై మాత్రం బయానాగా యిచ్చాడు. ఇది బొటా బొటిగా
కిస్తీకే సరిపోతుంది.

కొడుకు [పేనుతున్న తాడూ, నారా గడమంచంపై పెట్టి, తండ్రి
చేతనుంచి పైకం అందుకుంటూ]. ఇంకా ఎంత కట్టాలేమే,
అయ్యా ?

రైతు. పద్దెనిమిది చిల్లరటరా :

కొడుకు. ఇంకా అంత దేనికే :

తండ్రి. ఏవో సెస్సులట ; జమాబందీ మామూళ్ళట.

భార్య. ఆళ్ళ పాడె, ఆళ్ళ పిండాకూడు :

కొడుకు. మనరేం సాయితా చేస్తున్నా రేమిటి ? మనం మామూ
ళ్ళివ్వడానికి.

రైతు. సర్కారు ముడుపైనా తప్పుతుందేమో కాని, మామూళ్ళ
ముడుపు తప్పుతుందట్రా ? నిరుడు పల్లెపీధివాళ్ళు మామూ
ళ్ళివ్వలేదనేగా మునసబు కరణా లేకమై చురక తగిలించారు ?
వాళ్ళ చేతి క ద్దేమిటి ? వాళ్ళది ముడుపులా వాళ్ళకి ముట్ట
జెప్పక పోతే, గండిసాగో, గిండిసాగో అని పరపర
రాసేస్తారు.

భార్య. ఆ మునసబు కేమి పోయేకాలమో కాని, మొన్న పుత్తి పుట్టానికి సుబ్బమ్మత్త గేదల్ని బంచెలచొట్టి తోలించాడు. అదో దిబ్బో మంటూ అ దొక్కటే గోల :

కొడుకు. ఎవరైనా మనం వొంగిన కొట్టి, మరింత వొంగ దీస్తారు. మామూళ్ళూ గీమూళ్ళూ మన మివ్వొద్దే, అయ్యా : రైతు. వాళ్లతో మన మెక్కడ గెలవగలంరా? మన తెందు కొచ్చిన పేచీలు గాని, ఆ మామూ లేదో తగలేలే రా! వాళ్లతో పేచీకి దిగితే పీకమీదికి తెస్తారు.

భార్య. చేశే రా - అళ్ల చెవన మేమో చేశే రా :

రైతు [దండెంపైనుంచి పైపంచె తీసుకుని, మునసబు వచ్చేరీకి బయల్దేరిన కొడుకుతో]. వొస్తూ, వొస్తూ కోడుటింటి కెళ్లి. ఒక కాడ పుగారు తేరా. అబ్బాయ్! రాస్త చూసి లే. బొత్తిగా నాసి రకమిస్తున్నాడు. నిలిచి కాలడమే లేదు.

కొడుకు. సరే నయ్యా.

[అల్లిపోవడం.]

భార్య. పొద్దున్నేగా ఒక అర్థడాకి తెచ్చావ్! మళ్లీ అప్పుడే కావాలి? మన పుగాక్కి చాలడం లేదు ఏంత డబ్బైనా :

రైతు. ను వ్వెప్పుడూ నా పుగాక్కి పడి యేడుస్తూనే వుంటావ్. ఇవాళ్ళ కొత్తే ముందిలే ?

భార్య. సరే. ఏది ఎలా తగలబడితే నారు దేనికి కాని, నా కట్టు కోకలు చిరిగిపోయాయి. ఒక జత కొనకపోతే, ఇంక జరగదు.

కూతురు [పడమటింటిలోంచి వస్తూ]. బియ్య మేరడం కానే లేదా అమ్మా ?

భార్య. ఆఁ వొస్తున్నా.

కూతురు [చావడిలోకి వచ్చి]. ఎసరు సలసల కాగిపోతోందేఁ అమ్మా :

[పదిహేడేళ్ళ పడుచు, మాడేళ్ళనాడు పెళ్ళి అయింది. తండ్రివద్ద గారాం హెచ్చు. కల్లా కపటం యెరగదు].

భార్య. నా మాట చెవి నట్టింతున్నావా ? ఎంత అతుకు లెట్టు కుందామన్నా మరి ఆగేలా లేవు. ఒక జత కట్టుకోకలు....

రైతు. చెము డింకా రాలేదు.

భార్య. సరే, తేబోరు. మసివూసుకు తిరుగుతాలే.

[బియ్యపు డేట చేత బుచ్చుకుని విసురుగా లేచి వెళ్ళిపోతుంది.

కూతురు. అయ్యా :

రైతు. ఏమమ్మా ?

కూతురు. పంట అమ్మేశావా ?

రైతు. టాను.

కూతురు. ఎప్పుడు ?

రైతు. ఇవ్వాలే.

కూతురు. ధరొచ్చేదాకా అగుతా నన్నావుగా ?

రైతు. మనం అగుదా మన్నా, మనకు అప్పు సప్పు పెట్టిన వాళ్ళ అగనిస్తారా ?

కూతురు. వాళ్ళ తొందర చేస్తున్నారన్న మాట.

రైతు. మరి చెయ్యరూ ?

కూతురు. సరే.

రైతు. సరే ఏమీ టమ్మా ?

కూతురు. ఆఁ, ఏమీ లేదు.

రైతు [అప్యాయంగా]. నా దగ్గరనా నీ దాపరికాలు ? మనసులో
మా చేమిటో చెప్పు :

కూతురు. నిజంగానా ?

రైతు. నిజంగా కాక, అబద్ధంగానా ?

కూతురు. అయితే, నిరుడు నువ్వు....

రైతు. ఆఁ, నిరుడు నేను....

కూతురు. నీకు గ్యావకం లేదటే ?

రైతు [చిరునవ్వు నవ్వుతూ]. ఏమీ టది ?

కూతురు. పైపంటనాటికి నల్ల పూసల గొలుసు చేయించి పెడతా
ననలేదూ ?

రైతు. అయితే, ఇప్పుడు చేయించమంటా వన్నమాట.

కూతురు. నువ్వే అన్నావుగా, అయ్యా ?—పైపంటనాటికి
చేయించి పెడతానని.

రైతు [నవ్వుతూ]. మరి అన్నాక తప్పతుందీ? అలాగే చేయిస్తాలే.

కూతురు. వెంకట్రావమ్మ పిన్నిగారి రెండో కోడలు మొన్నే
చేయించుకుంది. ఎంతో కాలేదు—మజారి కలుపుకుని నూట
రూపాయల లోపే. అయినా, కొట్టొచ్చినట్టు నడచుగా కన
బడుతున్నది. ఈ పక్క పక్కవాళ్లంతా దాన్ని పసందు
చేశారే, అయ్యా :

రైతు [నవ్వుతూ]. అంత బాగుందే !

కూతురు. అంతా, యింతానా ? చాలా బాగుంది. ఒక సారి తెచ్చి చూపించినా ? — నీకే తెలుస్తుంది.

రైతు. తెద్దవుగాని లే. ఇప్పు డంత తొంద రేమిటి ?

కూతురు. అస లొకసారి నీ కళ్ళతో చూడవే ఎలా వుందో ? నవర్సు మీద అయిదు చిన్నాలు పడిందట. కొత్తపేట కమలాచారి చేశాడు. మనంకూడా ఆ కంసాలిబత్తుడికే యిద్దామే, అయ్యా ! పిన్నిగారింటి కెళ్లి, మా అయ్య కొక్కసారి చూపించి తెస్తానంటూ దాన్ని పట్టుకు రానా ?

రైతు. మంచి దమ్మా !

[కూతురు వెళ్ళబోతూ వుంటే, భాగ్య వంటింటిలోనుంచి తిరిగి వస్తుంది.

భార్య. ఇప్పుడు ఆళ్ళింటికి దేనికి? అక్క దేం పాచిపోతున్నది? కూతురు. అయ్యకు చూపించడానికి వాళ్ల నల్లపూసల గొలుసు తెస్తానే. కొత్త పంట డబ్బు పెట్టి మా అయ్య నాకు అలాంటి దాన్నే చేయించి పెడతా నంటున్నాడు.

[వె డు తుం డి.

భార్య. ఆ చేయించుకునేది నిరుడు చేయించుకున్నా బాగుండేది. నిరుడు బంగారం ఇంత మండిపోవడం లేదు. పెళ్లినాడు చేయించిన ఆ ఒక్క జత గాజులు తప్పితే, మళ్ళీ దానికొక వస్తు వేదీ యేర్పడనే లేదు. మెడ బోసిగా వుంచి. పైపంటనాటికి, పైపంటనాటికి అంటూ అప్పుడే మూడేళ్లు

వెళ్లిపోయాయి. మన యిబ్బందులూ, నబ్బందులూ వాళ్ళరేం తెలుస్తాయ్ ? రేపు దాన్ని కావడానికి వంపితే, దిసిబొమ్మలా వొచ్చిందని అత్తా, అడవిడ్డలూ అరడి పెట్టరూ ? కావాలంటే ఒక అప్పైనా దిగివిడిచి దాని మెడ కాస్త పచ్చబడేటట్టు చూడు. అలాగే నా కొక జత కోకలు చూడా....

రైతు. చెప్పినమాటే ఎన్నిసార్లు చెప్తావ్ ? తెస్తాలే, తెస్తా.

భార్య. అ నాయుడమ్మ కోట్లోవి నా కొద్దు. అవి చూడు రోజులైనా నిలవడం లేదు. పోసుకునే డబ్బూ పోసుకుని, వాత్తి పలలాంటి గుడ్డల్ని అంటగట్టుతున్నాడు. చేరే ఎక్కడైనా కొనుక్కురా.

రైతు. వేరే కొనడానికి డబ్బేదీ ?

భార్య. అంతేలే ! నాకాడి కొచ్చేనరికి నీకు డబ్బే పుండదు. పాడి చేసే, పిడక అమ్ముకునీ, దమ్మిడి దమ్మిడి చొప్పున పోగుజేసి, గుడ్డా గుడుసూ కొనుక్కుందామని పాతిక రూపాయలు కూడబెట్టుకుంటే, మాసూలు ఖర్చులని దాన్ని నువ్వే మండబెట్టుకున్నావ్.

రైతు. అవి కాదే ! నర్తవలసిన బాకీ అన్నీ నర్తార, మరేం మిగుల్తుంది ? ఆ నాయుడమ్మ కిప్పుడు ఏ ముప్పైయ్యో. నలభయ్యో యివ్వదేలాం. ఆ బాకీ తీర్చి, మళ్ళీ వాడి దగ్గరే తెచ్చుకుంటే పైపంటదాకా అగుతాడు.

భార్య. దొరికాడులే, మన కొక నాయుడమ్మ, ఎక్కడలేని ధర లేసుకుని కొట్టుచీరుడు గుడ్డ అంటగట్టడానికి, అది చిమ్మడ ! మరి, అది కెలా దక్కుతుందో, ఏమో ?

సెట్టి [ప్రవేశిస్తూ]. ఎవర్ని పిన్నీ, శాపనాకారాలు పెడుతున్నావ్?
 [సెట్టి నయస్సు ఇందు మించు నల్లభై సంవత్సరాలు.
 ముందు క్రాళ్ళు, నేనక పిలక. బొత్తాలులేని చొక్కా,
 జీరాడుతున్న పంచెట్టు, సగం చెరిగిన పంగనామాలు.
 చేతిలో ఖాతా పుస్తకం].

భార్య. అఁ, ఎవర్ని లేదు. ఎవర్ని అంటే ఎవ రూరుకుంటారు?
 సెట్టి [రైతుతో]. ఎక్కడి బాకీ లక్కడ నిలిచిపోయావే,
 బాబాయ్ ! మూడు రోజులున్నంచీ ఎక్కే గడవ, దిగే గడపే
 కాని - రామరామ - ఎర్రటి ఏగాటైనా వసూలైతే వాట్టు.
 ఊరుమీద అమాంబావతు రెండు వే లెట్టి - నా మొఖం-నే నిఖ
 యాపారం సేసినట్టే :

రైతు. అఁ, రెండు మూడు వేలు నీ కొక లెట్టా ? పత్రమా ?

సెట్టి. నా యింట్లో సొమ్మంటే బాబాయ్ ! ఎప్పటి కప్పుడు
 ఫిరాయింపు సెయ్యందే అక్కడ నా మొగు డూరుకుంటా
 డంటే ? మొన్న సరు కేసుకొద్దా మనెళ్ళితే, నానా మాట
 లన్నాడు. ను వ్విప్పు డిస్తే, ఊరికే యిచ్చినట్టు! లెక్కమైనా
 యిస్తావటే, బాబాయ్ ?

రైతు. పెద్దపెద్ద వడ్డులు వసూ ల్లేసినా, చేసి నందం. ముందు
 వాటిని....

సెట్టి. బాబ్బాబు, నువ్వలా అంటే కాదు. చిల్లర శివాలచ్చి
 మన్నారు. కొంత కాకపోతే, కొంతైనా వసూ ల్లేసి సరు కేసుకు
 రాకపోతే, యాపారం బొబ్బంటుంది. కొట్లో-రామ రామ-
 ఉప్పుంటే చింతపండు లేదు, చింతపం డుంటే ఉప్పులేదు. ఏ

శ్రీ Vemana

వాట్టు పెకితే ఆ వాట్టు. చెయ్యిరంగ గొట్టుకున్నట్టుగా పుందంటే నమ్ము.

భార్య. ఇంతకీ ఎంతివ్వాలేమిటి ?

సెట్టి. [వద్దుపుస్తకం చూస్తూ]. ఆఁ! వెరసి ఇంపైయూడు రూపాయల పన్నెండవల కానీ అయిందే, పిన్ని.

భార్య. అంత యెచ్చ మేమి మండబెట్టుకున్నాం ?

రైతు. నెల రోజులనా దొరసారి రెట్ట జూస్తే, పదిహేనేగా యివ్వదేలాం ?

సెట్టి. నే నగావ్ వేస్తున్నానటే, బాబాయ్? వద్దు పుస్తకం లేనే తెచ్చాగా. కావాలంటే, నువ్వే చేరీ చేసి చూసుకో.

రైతు. నాకు చదు వొస్తే, కానీకి మరొక కానీ ను వ్వెలా రాసు కుంటావురే ?

సెట్టి. ఆరీ నీయిల్లు బంగారం గాను! ఎంత చూ టన్నావేఁ, బాబాయ్. [వద్దు పుస్తకం పేజీలు తిరగవేస్తూ] అపరాయ వట్టుకోడాని కని మొన్నే కాదటే, మా పిన్ని రెండు వీసెల మంచి నూనె, వీసెడు మిర్చి, అరవీసెడు అవాయి, అర్ధసేరు నవటాకు మెంతులు. నవాసేరు వెల్లుల్లి వగైరా వగైరా తెప్పించుకుంది? వీసె రెండుం బావలా చొప్పున రెండు వీసెల మంచి నూనె....

రైతు. రెండుం బావలా వేసుకున్నావ్ ? పేటలో రెండు రూపాయలకాడి కిస్తుంటే ?

సెట్టి. ఆఁ. అక్కడైనా, రెండుం బేడా అమ్ముతున్నారే, బాబాయ్.

భార్య. మరి అకాడికే మా కెందు కివ్వలా ?

సెట్టి. ఆ కాడి కిస్తే నా కెలా గిడుతుందే, పిన్నీ ? కిరాయిలు పెట్టా లయ్యె; వడ్డీలు కట్టా లయ్యె; పారూ గీరూ పోతుం దయ్యె. నాకు వీసె కొక కానీ, అర్థణా మిగిల్తే, అక్కడి కవి పెద్ద లాభాలే !

భార్య. పోసుకో ! ఇంకా పోసుకో !

సెట్టి. ఆ, ఆ మాదే మున్నదే, పిన్నీ ! ఏడా దయ్యాక జమా ఖర్చు లెత్తితే సెట్టి మిగుల్తాడు. ఏమైనా రైతు రైతే. మంట్లో మానెడు, ఇంట్లో పుట్టెడు.

సెట్టి [రైతుతో]. ఏం, బాబాయ్, మరి నన్ను పంపించవటే ?

రైతు. ఇంతకు ముందే ఆ గింజ లేవో బేర మిచ్చొచ్చా ! రేపో, మాపో కాని పైకం చేతి కందదు. అందగానే పదో, పరకో జమ కడతాలే.

సెట్టి. బాబ్బాయి ! దీన్లో మళ్ళీ కాస్త బకాయి పెట్టొద్దు. బాకీ చుప్తా చేసెయ్. కావాలంటే మళ్ళీ వాడుకోవచ్చు. నీకు ఎప్పు డైనా నేను అడ్డుచెప్పినటే, బాబాయ్ ?

రైతు. మంచో, చెడ్డో, ఆ యిరవై మూడు రూపాయ లిస్తా గాని, బాకీకి శ్రీరామ చుట్టు.

సెట్టి. నాకైనా కాస్త గుటక దిగొద్దటే, బాబాయ్ ? ఆ పై చిల్లర డబ్బులే నాకు మిగిలేది.

రైతు. అయితే, దమ్మిడిలతోనహా గోళ్లాడగొట్టి పుచ్చుకుంటా నంటావ్ !

సెట్టి. నీ మాటెందుకు కాదనాలి? ఆ పైకానీ తోసివేయవే.
బాబాయ్.

భార్య [సెట్టితో]. ఊఁ! మహాలావ్ చేశావులే ఎలాగైతేనేం
మా కొర ముష్టికానీ రాయితీ : [రైతుతో] రెక్కా దొక్కా
తిన్నగా చూపించి మరీ యివ్వు : ఎంతంటే అంతా యిస్తా
ననక : మనం కళ్లు మూసుకుంటే చేతి తెం తొస్తే. అంతా
వరవర రాసేసుకుంటారు.

సెట్టి. కావా అంటే, నీ యిష్ట మొచ్చినవాళ్ళచేత వద్దు చూపించు
కునే యివ్వవే, బాబాయ్ : ఇందులో తనా బేమున్నది? మరీ
నన్ను వెళ్ళి రమ్మంటావా?

రైతు. ఊఁ.

సెట్టి [వెళ్ళిపోతోతూ]. నా మాట దక్కించాలి, బాబాయ్! పోనీ,
నన్నే రమ్మంటే, మళ్ళీ రేపు....

రైతు. మళ్ళీ నువ్వు దేనికీలే? నేనే వాస్తా.

సెట్టి [ఆగి]. కందులూ, పెనలూ కొత్త వాచ్చాయ్. పిస్సీ :
మొదటిరకం సరుకు. అన్నప్ప డల్లా దొరకవ్. అవారి
యిరస, ఇవొక యిరస పంపనా?

భార్య [మూతీ ముక్కా విరుస్తూ]. మా రేమీ వాడ్తులే.

సెట్టి. పోనీ, బెల్లం కావాలా? పాలకొల్లునుంచి నిన్నే ఒక
బుంగ వచ్చింది. తెల్ల బెల్లం; గెడ్డంటి బెల్లం. అయిపోలే,
ఇంతలో మళ్ళీ అంత మంచి సరుకు రాదు. ఒక యెర్రెమి
తూయించుకోండి—రాయితీ ధర కిస్తా.

భార్య. ఎత్తెడూ వద్దు; ఎత్తుబారమూ వద్దు. మరి నే నెళ్ళాలి.
వజ్జి మేమైపోయిందో!

[నెడుతుంది.

సెట్టి. సర్లేవే! బాబాయ్ : నే నొస్తా. నా బాకీ నిలవబోకు సుమీ!
[తలవాకిలి దాపుకు చేరేసరికి ఎదురువడిన షాహుకారును
చూచి] కోమటి నెదురొచ్చా నయ్యా, నీకు కోటి లాభాలు.

షాహుకారు. ఆఁ! అన్నీ లాభాలుగానే వున్నాయ్!

[షాహుకారు ఒక్క మనిషి. గట్టిగా గాలి వేస్తే యెగిరిపోయేలా
వుంటాడు. కాని, మాట కరకు; చూపు చురుకు. పయస్సు
నలభైలోపు; యాభై అన్నట్టు కనబడతాడు.

సెట్టి. నీరేం తక్కు వయ్యా? ఊరు మొత్తంమీద పెద్ద షాహు
కారువు. ఇంట్లో లచ్చి మూలుగున్నది. [రైతుతో] నేను
బక్కవాణ్ణి. మర్చిపోబోకు—బాబాయ్—నా మాట.

[నల్లిపోతాడు.

రైతు [మంచంపై నుంచి లేస్తూ] రావయ్యా. రా : కూర్చో.

షాహుకారు. ఆఁ! కూర్చోడానికి రాలేదులే.

రైతు [మంచం చూపుతూ]. రాక రాక. దారి తప్పి మా యింటి
కొచ్చావ్. కూర్చో.

షాహుకారు [నిలుచుండే]. రాక తప్పుతుందీ? కాలం మాది
పోయింది. కూర్చుంటే లేవలేని వాడికైనా కాళ్ళొచ్చాయి.

రైతు. ఎందుకయ్యా అంత రాక పడుతున్నావ్?

షాహుకారు. ఒకసారి వచ్చి కనబడి పొమ్మని కబురు చేస్తే ని
న్నొచ్చావ్?

రైతు. వచ్చేవాణ్ణి. కాని, మునసబు లొంద రోక తొచ్చివడింది. కిస్తీ కట్టలేదని ధామ ధామ చేస్తున్నాడు. అంతే సర్దునాటు చేసుకుని ఇవ్వా కొద్దా మనుకున్నా.

షాహుకారు. నీకు మంచి వచ్చినా, చెడ్డ వచ్చినా సర్దునాటు కోసం నా వద్దకే వచ్చేవాడివిగా : ఈ సా రెండుకు రాలేదు : మూడేళ్లనాడు నీ మాతరు పెళ్లికి అయిదువందలు కావాలంటే నే సడ్డం పెయ్యాలా ? బంటి మూల వడిందనీ, మరమ్మతులు చేయించుకోవాలనీ అమొరల్ యాభయ్యో, అరవయ్యో తిరిగి నిరుడు భరోసాగా నే చెప్పిలా ? నందలకు వందలే సర్దినవాణ్ణి నువ్వు కిస్తీ కట్టుకోదానికి సాతిరో, పరకో సర్దలేక పోయానూ ?

రైతు. అమాననాడు అట్టు పెట్టానని, పార్థానికి బూరి పెట్టానని ఎందుకయ్యా ఇప్పు డీ చెప్పళ్ళన్నీ ? అప్పు సప్పు కావాలంటే నువ్వు అడుకున్న మాట నేను కాదన్నానా ?

షాహుకారు. కాదనాలన్నా నోటూ పత్రాలూ ఉన్నాయిగా : ఎలా కాదంటావులే : కాని, నీకు అప్పు సప్పు అవసరమైతే నేను కావాలి: గింజా గిట్రా అమ్ముకోవాలంటే నమిషన్దాడు కావాలి. నిన్న వాకికి బేర మిచ్చేకావటగా :

రైతు. అబ్బే : నిన్నివ్వ లేదు.

షాహుకారు. అయితే, ఇవ్వాళా ?

రైతు. ఇంతకు ముందే మా టిచ్చాను. నాలు గైదేళ్లుగా వాడే కొంటున్నాడు. అనువాయితీ ఎందుకు తప్పించాలని మళ్లీ వాడికే బేర మిచ్చా.

షాహుకారు. నేను కబు రంపితే. నన్ను కాదని వాడికే బేరమివ్వ

డానికి నీకు అనువాయితీ అద్దం వొచ్చిందన్న మాట :

రైతు. ఆఁ : అది కాదు.

షాహుకారు. అయితే, మ రేమిటి ?

రైతు. న న్నేమి చావమంటా వయ్యా ? నువ్వు అయిదణాలకే

అడిగా వయ్యో ! చూస్తూ, చూస్తూ అంత తక్కువకు ఎలా

వొదిలిపెట్ట మంటావ్ ?—నువ్వే చెప్పు!

షాహుకారు. నిన్నటి ధ రది.

రైతు. నిన్నైనా కమిషనుదారు అర్థణా తక్కువ ఏడణాలదాకా తూగాడు.

షాహుకారు. చూగుతాడు; చూగుతాడు. తూలి పడేదాకా తూగు

తూనే వుంటాడు. ఇలా మికిసిపడ్డవాళ్లని చాలామందిని

చూశాలే. నాపై పోటీ కొచ్చి నాకు రావలసిన బేరం వీడు

పడగొడతాడూ ?

రైతు. ఆఁ : నే నిచ్చిందీ ఒక బేరమేనా ? పెద్ద బేరమైతే పుచ్చు

కున్నా పుచ్చుకున్న అందం.

షాహుకారు. పెద్దదో, చిన్నదో—బేర మన్నాక బేరమే. ఇవ్వా

శెంతదాకా ధర పెట్టా దేమిటి ?

రైతు. కానీ తక్కువ ఏడణాలు.

షాహుకారు. అలాగేఁ : అయితే. వాడు బస్తాకి 170 పౌనులు

బచ్చితంగా తూసుకుంటాడు. ముక్కానీ, అణా పెచ్చి

స్తున్నాడని నువ్వు ఎగిరి గంతేశావే కాని. నాలుగు పౌనులు

ఎక్కువ తూసుకుంటాడని పొరజూసుకున్నావ్ ?

రైతు. ఏమో, ఆ మాయ మర్కాలన్నీ నా కేం తెలుసు ?

షాహుకారు. అయితే, నే నిప్పుడు తెలియ చెబుతున్నాగా :
 బేరం వదులుకున్నా నని వాడికి చెప్పేయ్.

రైతు. ఉహూ : వీల్లేదులే. చెయ్యి చాటి పోయింది. ఇంతకు
 ముందే వాడి దగ్గర యిరవై రూపాయలు బయనా కూడా
 పుచ్చుకున్నా.

షాహుకారు [బేజులోకి చెయ్యి పోనిచ్చి డబ్బు తీస్తూ] ఇదుగో,
 ఇరవై కాదు; నూట యిరవై బయనాగా నే నిబ్బున్నా. వా
 డిచ్చింది వాడికి వాపసు చేశెయ్ :

రైతు. మా టిచ్చార. అంత తఫావత్త : చిక్లో వాళ్లందరూ
 ముఖాన ఉమ్మెయ్యరూ ?

షాహుకారు. అయితే, వాడి కిచ్చిన బేరం వదులుకోవన్న మాట :

రైతు. అది మర్యాదేనటయ్యా ?

షాహుకారు. సీకే యింత పట్టుదల పుంటే నాకేనా లేంది :
 నువ్వు. వాడూ కట్ట గట్టురుని ఏ గంగలో కలిస్తే నాకు
 దేనికి కాని, నా నోటు చాకీ నాకు పూర్తిగా తీర్మానం
 చేసెయ్.

భార్య [పడమటింటిలో నుంచి వస్తూ షాహుకారుతో]. ఏ
 మన్నయ్యా : అంత కోపం చేసుకుంటున్నావ్ ?

షాహుకారు. కోపం లేదు; కావం లేదు : నా కిప్పుడు పైకం
 అవసరంగా కావాలి.

రైతు. అంతా ఒళ్ళ దఫాగా తెమ్మంటే, నే నెక్కడ తెస్తా
 నయ్యా ?

షాహుకారు. ఏఁ ? మీ కమిషన్ దా రున్నాడుగా ?

భార్య. ఈ తడవకి అయిం దేదో అయిపోయిందిలే, అన్నయ్యా!
వైపంట నీకే తోల్తాలే.

షాహుకారు. నా కేమీ తోల్వాద్దులే. నా బాకీ ఆసలు పాయిదాలు
నాకు పారెయ్యండి.

భార్య. మరి అంత నిక్కచ్చి చేస్తావేమిటే, అన్నయ్యా ?

షాహుకారు. మీరు చెయ్యలా నిక్కచ్చి బేరం ?

రైతు. అయితే, నువ్వ ముందే అచ్చుకో లేదటయ్యా అప్పు
వాయిదాల మీద తీర్చుకోవచ్చని ?

భార్య. నిరుడు, ముందపేడు గింజ లమ్ముకోగానే, అత్తార
బత్తంగా నీకు డబ్బు తెచ్చివ్వలే దటే, అన్నయ్యా? మిగతాది
కూడా నింపాదిగా తీర్చుకుంటాం ! ఈ బాగ్యానికి మేము ఈ
రొదిలిపెట్టి పారిపోతామటే ?

షాహుకారు [కాకగా]. ఈ వాయిదాలు, గీయిదాలు నా కిఁక వనికి
రావ్. నన్ను మీరు భాతరు చెయ్యనప్పుడు. నాకు మీ లా
వేమిటి ?

రైతు. ఏఁ ? ఏ యేటి వడ్డీ ఆ యేదే కచ్చితంగా పుచ్చుకుంటున్నా
నొప్పేనా ?

షాహుకారు. నీ వడ్డీ డబ్బుల కెవ్వడూ వాసి లేడు. రే పీపాటికి
దస్తు తెస్తేనే తెచ్చావ్. లేకపోతే దావా వడేస్తా. తర్వాత
నీ యిష్టం.

రైతు. కోర్టు కెక్కించాలని అంత ముచ్చటగా వుంటే
యెక్కించ వయ్యా :

పాపాకారు. ఒక్క కోర్టు కాదు; ఏటి కేసు వచ్చాయిగు కోర్టులూ తిప్పి నీ అంతు కనుక్కోక పోతానూ ? నీకు ఏ కమిషన్ దారు అడ్డువడతాడో అడి చూస్తాగా :

[నినురుగా నవ్వుపోతాడు. 2వ తరగతివాడు]

రైతు, భార్య నిశ్శిష్టులై వుంటారు.

భార్య. అరి ఈడి నీరి మంద : ఎట్టా గై తేనేం పెట్టా డిప్పు :

రైతు. త నడిగినకాడికి గింజలు పారదాయ. చేదని వీడి రెంత గు ర్రొచ్చింది : ఈ రెండు మూడేళ్ళుంటే వీడి కేం వ నొచ్చినా మనం హాజరుగా నిలబడ్డామనే యిళ్ళోనమైనా వుండేమో చూడు ?

భార్య. అడి దెవనం చేశారులే : మొన్న మామూలులో పాడి గొడ్డుకుద్దా తోలుకువెళ్లి కుప్పలు తొక్కించుకో లేమా ? మాయదారికుమ్ము యిరగడై పోతుంది కాని, అడి కట్టు అడి మొఖాన గిరగిర తిప్పికొట్టు. ఇం రెం చివ్వాలి ? మా అయితే నూట యాభయ్యేగా ?

రైతు. కాదే : వాడి మడత వడ్డీలతో చేరి, రెండువందలదాకా దేకుతుంది. పం టమ్మిన దంతా వాడి యెదాన పెరిలే, మిగతా చిల్లర మల్లర దాకీల మా పేమిటి ?

భార్య. ఓం : అంతగా అయితే, పిల్ల దాని చేతిగాజులు కుదవ బెట్టుకుందాంలే.

రైతు. దాని కింకొక వస్తు వేదైనా యేర్పరచడం లేకపోగా, అవి కూడా కుదవబెట్టుకుని మొండిచేతుల్లో ఎలా నిలుపు తామే ?

భార్య. ఆఁ, ఇట్లు దొచ్చినప్పుడు మరేం చేస్తా వేమిటి ?
ఇప్పుడు అడ్డం వేసుకుని, అని అత్తారింటి కెళ్ళేనాటికి
వొదిలించిద్దాం.

రైతు. సరే, ఏదో ఒక దారి చూద్దాంలే. వాడిది తానుపాము పగ.
మొత్తం బాకీ చెల్లుబెట్టకపోతే, నాడు కోర్టు కీడ్వక మానడు.
కొడుకు [[ప్రవేశిస్తూ]. ఏమి బయ్యా ? కోర్టుమిటి ?

భార్య. అడి యెలుగు మండ ! వా డడిగిన కాడికి గింజ రివ్వ
లేదని షాహుకారుకు పుస్సొచ్చింది. మొత్తం బాకీ యిప్పుడే
కక్కమంటున్నాడు.

రైతు. రే పీపాటి కివ్వక పోతే దావా వడేస్తాట్ట.

భార్య. ముప్పు తిప్పలు పెట్టి మూడు చెరువుల నీళ్లు తాగిస్తాట్ట;
కొడుకు. ఎంత హాజం !

రైతు. డబ్బునుబట్టే హాజం.

భార్య. నడమంత్రంగా ఈనా దొచ్చాయిలే వీడికి నాలుగు
డబ్బులు. చెడి బతకబట్టే కిందూ మీదూ కానడం లేదు.

కొడుకు. మరి ఇప్పు డేం చేస్తావే, అయ్యా ?

రైతు. తల తాకట్టు పెట్టయినా వాడి బాకీ తీర్మానం చెయ్యా
ల్సిందేరా. కసి పట్టాడు. వా డిఖ నిలవడు.

కొడుకు. పీడ వొదుల్తుంది. వాడిది వాడికి పారెయ్యవే. మనకి
ఎలాగైతే తనే అ పెట్టాను గదా అని పెద్ద పాలేరులా
నన్ను పనిలో నిలబెట్టుకుంటున్నాడు. తనింటి చాయల్లో కన
బడితే చాలు—బులావ్ అని. ఆ పనీ, ఈ పనీ పురమాయిస్తు

న్నాడు. ఊడిగం చెయ్యడానికి వీడు మనకి ఉచ్చిర్థంగా
యిచ్చా దేమిటి? అంత కంత పుచ్చుకోదూ?

[అవేళంతో మాట్లాడుతుండగా పైపంట చెంగున
కట్టివున్న మాట బారినడుతుంది. దానిలోని
మువ్వలు గణగణ మ్రోసుతాయి.

భార్య. మువ్వ లెక్కడివిరా?

కొడుకు. కంచర లింగయ్య పొద్దు నొచ్చి. ననివీధిలో దేరా
వేళాదే, అమ్మా! సీతన్న కొనుక్కుంటూ పుంటే నేనూ మన
యెడ్లకని సరదావటి తెచ్చుచున్నా. సరే...ఇప్పు చేం నేస్తాం,
వావ సిచ్చేస్తా.

[మువ్వలు మాటలు విని నువ్వులు పడుతున్నాయి.

రైతు. ఉంచుకోరా, అబ్బాయ్! ఉంచుకో! వద్దు రానుకోనును,
పైపంటనాటికి చెల్లిద్దాం.

కొడుకు. అః! వాటికి రొట్టెం రావాలంటే; అది చిస్తే, రెట్టికి
రెట్టి కక్కాలట. పైపంటనాటికే కొనుక్కుంటాలే. ఇప్పు
దొచ్చిన లొండ రేమిటి?

[ఇశ్యపోతాడు.

రైతు. శిస్తు కట్టావట్రా?

కొడుకు. అః! మర్చిపోయా? ఇదిగో రసీదు.

రైతు. ఎంత కట్టుకున్నారు?

కొడుకు. అజా తక్కువ యిరవై.

రైతు. అంతదాకా దేకించారా ?

కొడుకు. అహః ! పట్టాకి రూపాయికాడికి ఈ యేడు జమా బందీ మామూలు వసూలు చేస్తున్నారట ! తిన్నకొద్దీ వాళ్ళకు ఆక రెక్కువౌతున్నది !

భార్య. తిననీ? ఇంకా తిననీ! ఇలా పీక్కు తిన్నాళ్ళు ముందుకు రారులే !

రైతు [కదలి వెడుతున్న కొడుకుతో]. ఆ కంచర లింగయ్యకి పైపంటనాటికే యివ్వచ్చులే. అప్పటికి వాడడిగిందే పారేద్దాం. ఈ భాగ్యానికి మళ్ళీ వాపసు దేనికి? ఎవడు తినవలసింది వాడు తింటాడు. ఇంతతో వాడు బాగుపడతాడా? ఇంత కంటే మనం చెడిపోతామా?

కొడుకు. మువ్వలు లేకపోతే, ఇప్పుడు మన కొచ్చిన ముప్పేమిటి?—తర్వాతే కొనుక్కుంటా. అప్పుచేసి పప్పుకూడు దేనికి? అప్పు పెట్టిన కాడినుంచి అడ్డమైన వాడూ అమలు చేస్తాడు.

[వెళ్ళిపోతాడు.

భార్య. పిచ్చి తండ్రి! మూడేళ్ళనుంచి మువ్వలు మువ్వలని ముచ్చట పడుతుంటే, ఈనాటికైనా ఒక దారి లేకపోయె! తవ్వకోవడం, పూడ్చుకోవడం—ఇదే సరిపోతున్నది.

రైతు. ఆ దేవుడు చల్లగా చూస్తే పైపంటతో మన చిక్కులన్నీ తీరిపోతాయి లేవే !

భార్య. దేవుడికే! వాడు చల్లగానే చూస్తున్నాడు. మనుషులే పీక్కు తింటున్నారు !

రైతు. ఆఁ : మంచి రోజు ఎప్పటికైనా కనబడక పోతుందట .
అన్నట్టు, అబ్బాయి పుగారు లేనే లేదు. మర్చిపోయాను
కాబోలు.

భార్య. లేకపోతే ఇప్పు డేమీ ముంచుకు పోలేదులే !

రైతు. నీదంతా మర్రతనం కాని, నే నకిగేది రోజులు కానీ.
అర్థణా పుగాకే కాదటే ?

భార్య. ఆ కానీ, అర్థణా లేకేగా ఈ తిప్పలన్నీ ! ఆ డబ్బులు
పెడితే ఇంత కూరో నారో రాదూ ? పూట పూట పచ్చడి
మెతుకులు దేనికీ ?

రైతు. సరే : చుట్ట కాల్పడం మానేస్తాను.

భార్య. మానాలని నీకు లేనప్పుడు నాకోసం మానెయ్యడ
మెందుకు ?

రైతు. ఆ దేమైనా గాని, ఇది చుట్ట ముట్టను :

భార్య [చిరునవ్వుతో]. ఆఁ : ఈ మురిపె మెన్ను రోజులులే ,
కూడైనా లేకపోతే సుప్పంటాపు గాని, చుట్టముక్క లేక
పోతే బతగ్గలపూ ? కాల్పులే కాల్పు; కాని, కాస్త తగ్గించి
కాల్పు. ఇంటికి, వొంటికి మంచిది.

కూతురు [నల్లపూసల గొలుసుతో హుటాహుటిగా ప్రవేశిస్తూ].
చూడవేఁ : అయ్యా : ఎంత నదరుగా వుంటో !

రైతు [నీరసంగా]. ఔ నమ్మా ! బాగానే వుంది.

కూతురు. ఈ బిళ్ళ చూడవే ! కొట్టొస్తున్నట్లుగా లేమా ,

రైతు. ఔ నమ్మా !

కూతురు [గొలుసు మెడలో పెట్టుకుంటూ]. అయ్యా ! నా కిది బాగుందా ?

రైతు [నీరసంగానే]. భేషగా వుంది.

కూతురు. బాగుండ లేదా యేమిటి ?—గట్టిగా చెప్పడం లేదు.

రైతు. బాగుండ కే మమ్మా ? బాగానే వుంది.

కూతురు [అద్దం తెచ్చుకుని చూచుకుంటూ]. మరి కాస్త బారుం గొద్దూ? లేకపోతే బిగు తనిపిస్తుందేమో ?

భార్య. బిగుతూ, వొదులూ ఆ తర్వాత చూచుకోవచ్చులేవే.

కూతురు [తల్లి మాట వినిపించుకోకుండా]. ఇంకొక అంగుళ మైనా వుండాలి. అయితే, అప్పుడు తీగ మరీ పల్చనై పోదూ ? మరి పది చిన్నాలైనా పెట్టందే ఈ పాటి మందం రాదు.

భార్య. ఓపికుంటే ఎన్ని చిన్నాలైనా పెట్టుకోవచ్చు.

కూతురు. అయితే, నాకు తెల్లరా శొద్దు ; ఎర్ర రాళ్ళు కావాలి.

భార్య. ఏ రాళ్ళకైనా, ఇప్పుడు డబ్బే దమ్మా ?

కూతురు. ఉః ! నువ్వు చెప్పొచ్చావ్లే మాలావ్ ! నాకు గొలు సొద్దుగాని, నీకు కొత్తకోకలు కావాలే ?

భార్య. ఈ యేటికి నా కిటు కొత్త కోకలుకూడానా ? జీరలో, బారలో ఆ పాతగుడ్డలే గతి.

రైతు [కూతురుతో]. ఇంత వెర్రిబాగులదాని వే మమ్మా ! నీకు లేకుండా మీ అమ్మ తనకి కావా లంటుందా ? నామాట విను, పైవంటనాటికి....

కూతురు. అయితే. ఇందర నే నడిగితే....

రైతు. ఔను : ఈ పంటలోనే చేయిస్తా నన్నాగాని. పాపంకారు
తొందర చేస్తున్నాడు—వాడి బాకీ నిలపడానికి వీలేదు.

భార్య. అది తీర్చినా ఇంకా లేవూ తలమోపి దప్పలు :

కూతురు [తండ్రితో]. అయితే, నాకు ఆకాశ ఎందుకు పెట్టా
వేమిటి :

రైతు. నాకు మాత్ర మేం తెలుసు నమ్మా. వా దిప్పుడు గొంతు
మీద కూర్చుంటాడని ? మా తల్లివి కాదా : నా మాట విను,
తప్పకుండా వైపంటలో నీరు....

కూతురు. నా కేమీ వాద్దులే :

భార్య. దారి లేనప్పుడు మరి ఆయన మాత్రం ఏం చేస్తావే :

కూతురు. వా శృంగ రిప్పుడు నన్ను చూచి నవ్వుతాడు. గొలుసు
చేయించుకుంటున్నానని — సిగ్గు చేటు — అందరికీ
చెప్పొచ్చా.

రైతు. లేదమ్మా : నత్త పెమాదంగా నీరు వైపంటలో...

కూతురు. అః : అన్నీ చేయిస్తావులే : నిరుదు చూసానికి నిరు
డిలాగే అనలా :

[చేతిలోని అద్దం అక్కడ పాడవేసి, గోపంకారు నది
చర పడనుట్టింటిలోకి నల్కిపోతుంది.]

రైతు. విచ్చి నన్నాసి : గంపెడాన పెట్టుకున్నదేమో చెడ్డ కోవ
మొచ్చింది. ఏమైనా వైపంటనాటిరైనా దాని ముద్దు తీర్చాలి.

భార్య [నిట్టూరుస్తూ]. పైపంట....పైపంట....పైపంట.....
 ఎక్కడి పైపంట ? కళ్ళన్నీ దానిమీద పెట్టుకోవడమే కాని,
 అది నోటిదాకా వస్తేనా ? కాకులు, గద్దలు తన్నుకు పోయి
 నట్టు చేతిలోదాన్ని చేతిలోనుంచే తన్నుకు పోతా రయ్యె,
 పండించేపరకే పంట మనది.

రైతు. ఏమైనా, లే దనుకోగూడదే ! రోగం రొమ్మ లేకుండా
 రెక్కాడుతూ వుంటే, బండిని ఎట్టాగో దొర్లించుకు పోలేక
 పోతామూ ?

[రైతు ఈ మాటలు అంటుండగా “నెందుకైనా
 వ్రుంచినావూ బ్రందిఖానాలో” అని పాడు
 కంటూ తలవాకిలిలోకి చిచ్చగాడు వస్తాడు.

భార్య. చెయ్యి ఊరికే లేదు. పో ! పో !

రైతు. దేహీ అంటూ వాకిట్లోకి వచ్చినవాణ్ణి కసిరి కొట్టగూడదే,
 ఏదీ! లే! బద్దకించ బోకు. నాలుగు గింజ లేసిరా !

భార్య. అడి కేం తీవరం ? మొద్దులా వున్నాడు. కూలీ నాలీ
 చేసుకో లేదూ ? అడుక్కోడం దేనికి ?

రైతు. అది వాడి ఖర్మ ! దానికి మన మేం చేస్తాం ? పిడికెడు
 బియ్యం పెట్టి పంపించు.

భార్య. డబ్బా సోలెడు బేడ కమ్ముతున్నారు. వచ్చినవాడికల్లా
 పిడికెడు కాడికి పెడితే, రోజుకు మానెడైనా చాలవ్.

రైతు. నోటితో లే దనడం చేనికి:—చేత్తో లేనను. ఈ రాష్ట్ర
మనకు దరిద్రం రాదులే: పొట్టకు తిన్నది మిగిలదు: నలు
గురికి పెట్టించే మిగిలేది. నా మాట వినులే: [అచ్చినానితో]
అగవోయ్ : అగు : వాస్తున్నాడు.

[మన మూలుగు మూలగి భావ్య శిష్టంబగా

— ౩౭]



ప్రౌ ర్భం

[వి నా నాం త నా టిక]

పాత్రలు

లక్ష్మీయ్య : పల్లెటూరి రైతు
మాణిక్యమ్మ : అతని భార్య
కృష్ణమూర్తి : అతని కుమారుడు
కమల : అతని కుమార్తె
డాక్టరు
బండివాడు

స్థలం

లక్ష్మీయ్యగారి యింటి చావడి

కాలం

వర్తమానం



ప్రారబ్ధం

లక్ష్మయ్య యింటిచావడి. కుడివైపున సింహద్వారం ; ఎడమ వైపున పెరటిగుమ్మం. ఎదుటి గోడనడుమ ఒక అలమర. దాని కుడిపక్క పడమటింటి గుమ్మం ; ఎడమపక్క పడకగది గుమ్మం. గోడలకు శ్రీరాముడు, గోపాలకృష్ణుడు, తిరుపతి నెంకటేశ్వర్లు, లంకాదహనం మొదలైన పటాలు. ఒక పటంపైన దాని మేకుతే తగిలించి ఒక విననకర్ర వ్రేలాడుతూ వుంటుంది.

చావడిలో ఒక మూల గడమంచి ; దానిమీద తవుడు, ఉలపల బస్తాలు.

తెర లేచేసరికి లక్ష్మయ్య చావడిమధ్య కూర్చుని వుంటాడు. అతని వయస్సు నలభై అయిదుపైన, యాభైలోపు. అయిదుంబావు అడుగుల మించని యెత్తు. స్థూలకాయుడు కాదు గాని, పొట్టినిబట్టి గుమ్మంటంలా కనబడతాడు. చిన్న బొర్ర. జులపాల జుట్టు, వెనుకముడి. ఊరకర్మకు శుభముహూర్తం ఒకపట్టాన కుదరదు గనుక, సామాన్యంగా మాసిన గడ్డంతోనే వుంటాడు. నీర్కావి ధోవతి కట్టి, భుజంపైన తడి అంగవస్త్రం వేసుకుని వుంటాడు.

తెర లేచేసరికి అతడు పంగనామాలు పెట్టుకోవడం పూర్తిచేస్తూ వుంటాడు. అతని ముందు బొట్టుపెట్టె, నీళ్ళచెయి. బొట్టు పెట్టెచుట్టూ అద్దం, నాముకడ్డి, తిరుచూర్ణం కాయ, బొట్టుకణిక్ వగైరా.

లక్ష్మయ్య [కట్ల మూసుకుని, చేతులు జోడించి]. పరమార్కా :
 పరమపాపనా : పరమకల్యాణ గుణాభరణా : పాపహరణా :
 పుండరీకవరదా : భక్తపత్నలా : భవబంధనిమోచనా : పుండరీక
 సయనా : భుజగేంద్రశయనా : కరుణాకరా : కామితార్థప్రదా :
 సందతుమారా : సవనీతచోరా : ఇందిరాంబుడా : ఇథరాజ
 గమనా : సుందరాకారా : సుందరోద్ధారా : అఖిలాండకోటి
 బ్రహ్మాండనాయకా : ఆదిమధ్యాంతరహితా : అప్రమేయా :
 అనందరూపా : అనాభరణకా : కదిలోపిరంజనా : కాళింగగర్వ
 భంజనా : సదానందా : సచ్చిదానందా : ముకుందా : గోవిందా :
 గణరాజపరదా : గరుడధ్వజా : దానవమర్దనా : జనార్దనా :
 ధర్మవర్దనా : దీనజనశరణ్యా :

[మాణిక్యమ్మ గది గుమ్మంలోకి వెళ్ళింది. ఆమెకు ముగ్గు నల్లభే
 ప్రాంతాల. అచ్చమైన, పట్టుకున్న యుగ్మము. కట్టుకున్నా,
 ముఖం సుచ్చినా ఓపలేను.

మాణిక్యమ్మ [గదిగుమ్మంలో నుంచి]. ఇంకా మీ ఆవరణాలు
 రానేలే దండీ ?

లక్ష్మయ్య [వినుపించుకోకుండా]. గోపర్తనోద్ధరణా : గోపికా
 వస్త్రాపహరణా : మునిజనవందితా : ముచిహందవందితా :
 ముక్తిప్రదాయకా : మురళీగానవినోదా : కనకమయవననా :
 కంసవిధ్వంసనా : రాధామనోహరా : రాకేందుపదనా : నీల
 మేఘశ్యామా : నిర్మలనామా :

మాణిక్యమ్మ [గదిగుమ్మంలో నుంచే]. మీరు పున్నెం
 పుంటుంది : ఇవ్వాలైనా కాస్త తొరగా తెములుద్దురూ :

లక్ష్యయ్య [విగ్గరగా]. సర్వేశ్వరా : సర్వతోముఖా : సర్వలోక
పూజితా : సత్యసంకల్పా : సత్యపరాయణా : సత్యజనకా :
సత్యనిలయా : సత్యాశ్రయా : సత్యనేత్రా : సత్యసంధా : సుజన
ప్రియా : శాంతస్వభావా :

మాణిక్యమ్మ [గుమ్మం దాటివచ్చి]. ఏమండీ : మిమ్మల్నే :

లక్ష్యయ్య [మరింత విగ్గరగా]. అర్జునసభా : అభిమానరహితా :
పాండవపతి : ద్రౌపది మానసంరక్షరా : దేవకినందనా : యశోదా
సందవర్ధనా : లసంతా : అచ్యుతా : అవాఙ్మానసగోచరా :
అమోఘశాసనా : సరచాంతరా :

మాణిక్యమ్మ [రెండడుగులు ముందుకు వచ్చి]. అబ్బబ్బ! ఇక్కడ
దీని ప్రాణంమీది కొస్తున్నా, మీ గోడు మీదే గదా :

లక్ష్యయ్య [కోపం సూచిస్తూ]. పరమేశ్వరా : నిర్గుణా : నిష్క
ళంకా : నిరుపద్రవా : నిరంజనా : నిరింద్రియా : నిర్వికల్పా :
నిరాకారా : నిర్విచారా : పరమపురుషా :

మాణిక్యమ్మ [మరింత దగ్గరికి వచ్చి]. మీకు చెముడేమైనా
వొచ్చిందా ?

లక్ష్యయ్య [పొలికేకలు వేస్తున్నట్టు]. పరంజ్యోతిస్వరూపా :
పరంధామా : పురుషోత్తమా : పుణ్యస్వరూపా : పుణ్యనిలయా :
పుణ్యభావనా : దేవదేవోత్తమా : దేవతాసార్వభౌమా :

మాణిక్యమ్మ [నెత్తి కొట్టుకుంటూ]. నా ఖర్మిది :

లక్ష్యయ్య. స్వయంప్రకాశా : పరతత్త్వదీపా : పరిపూర్ణా : జ్ఞాన
ప్రదా : యోగీశ్వరేశ్వరా : కుచేలవరదా : గుప్తవర్తనా : విశ్వ

నేత్రాః విమలచరిత్రాః హరేర్వృష్టః హరేర్వృష్టః పాహిమాం :
పాహిమాం : పాహి : [ముమ్మారు సమస్కరించిన మీదట
కళ్లు తెరచి] ఎందు కలా గొడ్డులా అరుస్తున్నావ్ ?

మాణిక్యమ్మ. గొడ్డులా అరిస్తేనే? కాకిలా గోల పెడితేనే? మీ
తంతు మీరు మానారు గనుకనా? ఇలా బరసా చొచ్చి
అమ్మాయిని చూడండి. మరీ మోరాస వదులుస్తుంది.

లక్ష్మయ్య. ఇవ్వాలి అమోవాస్య కదూ? మరెలా పుండించి?
శేషాచార్యులుగా రిచ్చిన మాత్ర వెయ్యలా?

మాణిక్యమ్మ. ఏం మాత్రోనా పించాటాడు! అ చేసిన కాడినుంచీ
ఎగతాన ఎక్కువైంది. కా పైళ్ళి. దావ్డర్ గొర్ని పిల్చు
కొద్దురూ?

లక్ష్మయ్య. సడమంత్రంగా పెరిశాడులే. మన కొర దావ్డరు:
మామానాడు ఈ దావ్డలే వైద్యాలు చేశా లేమిటి?

మాణిక్యమ్మ. ఎద్దె మంటే తెద్దెం. మనకి మొదట్నుంచీ పున్న
దేగా!—ఇవ్వాలి కొ త్రేమిటి?

లక్ష్మయ్య. చాలే! ఇది కట్టిపెట్టు. దావ్డరట దావ్డరు! ఆ బొడ్డా
దని వాడికి తూర్పు పడమరలైనా తిన్నగా తెలుసా? బూటూ
బూటూ వేసుకుని, మెడలో ఇంత బారు గొట్ట మొదటి తగి
లించుకుని, బొట్లరు ముక్కలు నాలుగు మూట్లాడే సరికే పెద్ద
వైద్యుడై పోతాడూ? దాని కెంత శాస్త్రం తెలియాలి! ఎంత
అనుభవం వుండాలి! బుద్ధిలేని వాళ్ళందరు “దావ్డరు, దావ్డ”
రంటూ వాడికోసం యెగబడు తున్నారని నే నెగబడతానా?

మాణిక్యమ్మ. అంతే లెండి : ఎప్పుడు మీరు నా మాట సాగనిచ్చారు కాబట్టి, ఇప్పుడు సాగనిస్తారు ? అబ్బా యిస్తే వాడె నా....

లక్ష్మయ్య [అద్దాన్ని అంగవత్తంతో తుపిచి, బొట్టుపెట్టెలో పెడుతూ]. వా దొచ్చి రోగాన్ని గిల్లేస్తా దేమిటి ? ఎవరొచ్చినా చేసే దేమీ లేదు. ఎవరి ప్రారబ్ధాన్ని ఎవరు తప్పిస్తారు ?

మాణిక్యమ్మ. ఎప్పటి కప్పుడు ఈ మెట్ట యేదాంతమే నా కొంప తీస్తున్నది.

[వినుదుగా గదిలోకి నడుతుంది.

లక్ష్మయ్య [వెనకనుంచి]. చాల్లే నోరు ముయ్ : [బొట్టుపెట్టె సర్దడం పూర్తిచేసి] కమలం : [క్షణం ఆగి బిగ్గరగా] కమలం [ఇంకొక క్షణం ఆగి, మరింత బిగ్గరగా] కమలం : !

మాణిక్యమ్మ [గది గుమ్మంలోకి వచ్చి]. దేని కంటి అలా కేకలు? అది పెరట్లోకి వెళ్ళింది కామాయి! ఏం కావాలి ?

లక్ష్మయ్య [కోపంగా]. ఏమీ వద్దులే.

మాణిక్యమ్మ. మీకు పున్నెం వుంటుంది : కేకలూ, బొబ్బలూ సాలించండి. ఇక్కడిది తుళ్ళి పడుతున్నది.

[మాణిక్యమ్మ గదిలోకి నడుతుంది. లక్ష్మయ్య బొట్టు పెట్టె అలమగలో పెట్టి సెసక్కు తిరుగుతూవుండగా కృష్ణ మూర్తి వస్తాడు. నయస్సు 25 సంవత్సరాలు. ఆకారంలో గొప్పడిని, స్వభావంలో తల్లిని పోలివచ్చాడు. బి. ఏ. ప్యాపై బస్తీలో వుద్యోగం చేస్తున్నాడు. వైను పంచె, కాలరు పట్టు, డబుల్ డ్రెస్ట్ కోటు.

కృష్ణమూర్తి. నాన్నా ! అమ్మాయి తెలా వుంది ?

లక్ష్మయ్య. చూస్తూ చూస్తూ అమావాస్యపూటా చ్చా వేమిరా !
రేపో, మాపో రాకపోయావా ?

కృష్ణమూర్తి. అమ్మాయి తెలా వుంది, నాన్నా ?

లక్ష్మయ్య. అమావాస్య కదూ ? కొంచెం బరువుగానే వుంది.

మాణిక్యమ్మ [గదిలోనుంచి హుటాహుటిగా వచ్చి]. ఏం చెప్పను
రా బాబూ !—దాని మాట ? మంటల తొరం. మూసిన
కన్ను తెరవడం లేదు. ఏమీ నొప్పి. ఎక్కడ నొప్పి ?
“అః ! అః !” అన్న నోటికి యిసుగే లేదు. యమ తర
యెళ్ళబోస్తున్నది.

కృష్ణమూర్తి [తన సూట్ కేస్, హోడ్డాల్ లోపలికి తెచ్చిపెట్టిన
బండివానికి బాటంగ యిచ్చి పంపివేస్తూ]. మరి డార్డరుగా
రే మన్నారు ?

మాణిక్యమ్మ. అసలు ఆయన్ని పిల్చుకొస్తేగా ?

కృష్ణమూర్తి. లక్షణంగానే వుంది. అయిరే వైద్య మెవరు ?

లక్ష్మయ్య. శేషాచార్యులుగారు మందు వాడుతున్నారు. ఆయన
హస్తవాసి మంచిది.

కృష్ణమూర్తి. వాకిట్లో డార్డరుంటే ఈ కూరగాయ వైద్యాలు
దేనికి ? [తల్లితో] జానకి ఎక్కడమ్మా ?

మాణిక్యమ్మ. ఇదిగో రా, బాబూ ! ఈ గదిలో.

[మాణిక్యమ్మ గదిలోకి దారి తీస్తుంది. కృష్ణమూర్తి ఆనన
రిస్తాడు. బొట్టు పెట్టుకోడానికి తాను పయోగించిన

నీళ్ళచెంబును లక్ష్మయ్య అందుకోబోతూ వుండగా కమల ప్రవేశిస్తుంది. ఆ పిల్ల చురుకైనది. ప్రతి విషయాన్నీ ఇట్టే ఆకళింపు చేసుకోగలదు. కాని, తేలికగా బయట పడదు. అన్న అంటేనూ, అక్క అంటేనూ చాలా ప్రేమ. బాల్యం పూర్తిగా శిశుని, యస్వనం పూర్తిగా రాని వయస్సు. తనకంటే పెద్దవారితో ఎక్కువ చనువుగానూ వుండలేదు; పూర్తిగా సైదొలగి వుండలేదు.

కమల. నన్ను రే రేసి నట్టున్నావ్, నాన్నా !

లక్ష్మయ్య. ఓ నమ్మా !

కమల. దేనికి ?

లక్ష్మయ్య. ఆఁ! మ రేమీ లేదులే.....మీ అన్నయ్య వొచ్చాడమ్మా !

కమల. ఏదీ ?

లక్ష్మయ్య. అదుగో! అక్కయ్యదగ్గ రున్నాడు.

కమల. వదినకూడా వచ్చిందా ?

లక్ష్మయ్య. లేదమ్మా !

కమల. ఏమో ?

లక్ష్మయ్య. రానూ పోనూ రైలుఖర్చులు దండగ. మీ వదిన కూడా ఎందు కిప్పుడు ?

కమల. వదిన్ని చూచి చాలా రోజు లైంది. పెంటపెట్టుకొస్తా డేమో ననుకున్నా. పోనీ, బేబీనైనా తీసుకొచ్చాడా ?

లక్ష్మయ్య. అః! వాళ్ళమ్మని వాదలిపెట్టి అది పుంటుందా, పెడుతుందా? సరే గాని, కాస్త ఈ బొట్టునీళ్లు చులసికోటలో పోసిరా :

[చెంబు అందిస్తాడు. దాన్ని అంగుళానీ నీళ్లు వేసుకుంది. కృష్ణమూర్తి [ముఖం చిట్టిస్తూ చాపటిలోకి వచ్చి]. అదేమి టమ్మా! ఆ గది అంత చెడ్డ కంపు కొడుతున్నది :

మాణిక్యమ్మ [వెనకనే వాస్తూ]. అక్కడికి ముప్పొడులా సాంబ్రాణి పొ గేస్తునే వున్నారా, బాబూ :

కృష్ణమూర్తి. దాన్ని చీకటి కొట్టులా చెయ్యవలసివోతే, కాస్త గాలి వెలుతురూ రానివ్వరాద టమ్మా ?

మాణిక్యమ్మ. మంటల జొరంతో వున్నదానికి చల్లగాలి తగిలే శీతలం కమ్మురు రా దట్రా :

కృష్ణమూర్తి. నీకు తెలియదులే టమ్మా! మంచి వాళ్ళైనా ఆ గబ్బుకు తప్పకుండా జబ్బు చేస్తుంది. అమ్మాయి వడక పెట్టి ఎన్ని రోజు రైంది ?

[అన్నయ్యను చూచి ముగ్ధుడయ్యా సీత. ఆ సీతను ఆ మాట వచ్చి పడమటింటికి గువ్వలలో నొంపుకుంది.

మాణిక్యమ్మ. రేపటికి సరిగా వారం. మూసిన కన్ను తెరవకుండా వదున్న నా తల్లిని నాల్గరోజులనాడు జల్ల బం తెక్కించి, మీ బావ తగిలేకాదురా, బాబూ :

కృష్ణమూర్తి. వాడు మనిషా? పశువా?

లక్ష్మయ్య. వాడినని లాభ మేమిటిలే? అది మన ప్రారబ్ధం.

మాణిక్యమ్మ. దిక్కు మొక్కు లేకుండా ఎర్రటి ఎండని పడొచ్చిందేమో, రోగం నెత్తి కెక్కిపోయింది రా, బాబూ : ఇప్పుడు దానికి మన సోరకమే లేదు. మా తల్లి మాలోకంలో వుంది.

లక్ష్మయ్య. ఇంతకూ పెద్దమ్మ పచ్చి నెత్తిని కూర్చుంది :

కృష్ణమూర్తి [తల్లితో]. జానకి పిచ్చిమాట లాడుతున్నది, ఎప్పటి నుంచి ?

[తనను అన్నయ్య గమనించక పోవడాన్ని చూచి, ముఖం క్రొంచెం చిన్నబుచ్చుకుని, కమల లోపలికి వెళ్ళి పోతుంది.

మాణిక్యమ్మ. మొన్నటి నుంచీరా, బాబూ! ఆ దేమిటో కాని “నేనీ నిండ మొయ్యలే” నంటూ ఒబ్బలే పాట. కొట్టుకుని కొట్టుకుని కాసేపు కన్ను మూసినా అదే కలవరింత! ఏమి గాలో దూలో నని అక్కడికీ దిగదుడుపులూ, అవీ తీయిస్తూనే వున్నా. ఏడు కొండలవాడికి ముడుపుకూడా కట్టా. “ఈ గండ మెలాగైనా గడిపి, నా తల్లిని వాడ్డుని పడేశా వంటే నీకొండ కొచ్చి, నిలువు దోపి డిప్పిస్తా—వెంకటేశ్వర్లు తండ్రీ!” అని దణ్ణం పెట్టుకున్నా. మరి ఆ సామి దయ ఎలా వుందో :

కృష్ణమూర్తి. ఇంత ఉద్ధృతంగా వుందని ఆ పుత్తరంలో రాస్తే నిన్నే ఆఫీసుకు సెలవుపెట్టి వచ్చేవాణ్ణిగా :

లక్ష్మయ్య. నువ్వు ఆదుర్దా పడతావని రాయలేదులే. ఇంతకూ దాని రోజులు దాగా లేవు. ఎంత రాసిపెట్టి వుందో, అంతా అనుభవించి తీరాలి.

మాణిక్యమ్మ. దాక్షరుగార్ని పిలుచుకు రమ్మని నేను మొన్నటి నుంచీ మొత్తుకుంటూ వుంటే మీనాన్న ఈ మెట్ట యేదంతమే....

లక్ష్మయ్య. అదుగో : ఆ మాట అనాడనే నీనోట గడ్డి పెట్టేది. మాణిక్యమ్మ [కొడుకుతో]. చూశావా : దాటూ : ఇది వరన : నేను అటు దాని సెల చూడలేక, ఇటు రాయన హతలు పడలేక చస్తున్నా నంటే నమ్మి.

కృష్ణమూర్తి. నల్లే : అమ్మా : నే వెళ్ళి దాక్షరుగార్ని పిలుచుకొస్తా గాని, నువ్వు ఆ గది కిటికీలు రెంచూ తెరిచి. సాంక్రాటి పొగ వెయ్యి.

లక్ష్మయ్య. శేషాచార్యులుగాట తక్కువదాడట్రా : ఆయన తండ్రి వైద్యుడు : తాత వైద్యుడు : ముత్తాత వైద్యుడు : వాళ్ళది వైద్యులవంశం. వాళ్ళ యింటువున్న రేహ్యలు, గుళిబిలు, రస భస్మాదులు సామన్యమైన వట్రా : రహద్య నాకు కాళ్ళతీర్చి పుడిలే, ఆయ నిచ్చిన చూష్కొండలేహ్యం పెంటనే జవా విచ్చింది.

కృష్ణమూర్తి. ఒకసారి దాక్షరుగార్ని పిలుచుకొచ్చి చూపించడం ఎందుకై నా మంచిది కాదూ, నాన్నా :

లక్ష్మయ్య. ఆః : మ రేమీ లేదట్రా : అసలు దాన్ని నిర్భావ వాళ్ళు. దానిమీద పైత్యం ప్రకోపించిందట. నాడీ నిదానంలో ఆయన చాలా గట్టివాడు. శరణంలో ఏ జబ్బునైనా ఇచ్చే కనిపెడుతాడు. మందు సడిపించడంలో ఆయన్ని మించిన వాడు లేడు. దాక్షర్లు వచ్చినరాడినుంచీ నూడులనీ, సీసాలనీ

ఎంత తతంగం చేస్తారు! ఎంత డబ్బు గుంజుతారు! పిలుచుకు
రాగానే సరేనా? ఇంతకూ రోగమైనా, నొప్పైనా దాని రో
జొచ్చినప్పుడు తిరుగుతుంది కాని....

మాణిక్యమ్మ. మళ్ళీ మొదలు.

లక్ష్మయ్య. ఏమిటది?

మాణిక్యమ్మ. నానోట చెప్పించడం దేనికి? మీకు తెలవదా?

లక్ష్మయ్య. అదుగో! ఆకూత కుయ్యపద్దనే నీకు బుద్ధి చెప్పేది.

మాణిక్యమ్మ. చూశా వట్లా! ఇప్పుడు నే నేచున్నానని? సర్లే—
ఇది నాకు రోజూ పుండే బాగోతమే కాని, నువ్వెళ్ళి దావ్వు
గార్ని పిలుచుచురా! ఇక్కడ నున్నట్టుగా రావాలి, బాబూ!

కృష్ణమూర్తి. మంచి దమ్మా!

[నవ్వుతాడు.

లక్ష్మయ్య [గింజుతుంటూ]. మనం దొరలమా? దొరసానులమా?
ఇంగ్లీషు వైద్యులు మనకు దేనికి? అసలు ఆ పాడుమందులు
మనకి పట్టివ్వవు. [క్షణం ఆగి] ఇంతహా పిదప కాలం వచ్చి
పడింది. మన మంథులూ, మన వైద్యులూ, మన ఆచారాలూ,
మన కట్టుబాట్లూ—ఏదీ పనికి రావడం లేదు. [గోడనున్న
వినసరకర తీసి విసురుతుంటూ] పెద్ద ఎన్నాళ్ళుగా “కొత్త
వింత, పాతొక రోత” అని. మంచి చెడ్డా లేదు. కొత్త
కనబడతే చాలు—వేలంపెత్రిగా చెగబడ్డమే! మన మతం,
మన ఆచారాలు, మన సంప్రదాయాలు ఇప్పుడు పుట్టాయా?—
భూమి పట్టినప్పుడే పుట్టాయి కాని!

[అశ్వత్థయ్య ఈ మాటలు అంటూవుండగా మాణిక్యస్మృతులకు— మాత్రీ విడిచి గురులోకి వెళ్ళి, కడగి తలుపులు తీచి, మళ్ళీ చాచడంలోకి వస్తుంది.

మాణిక్యస్మృతి [వదమటింటి గుమ్మంవద్దకు వెళ్ళి]. కమలం : రాస్త సుప్పు తేవే :

అశ్వత్థయ్య [ఇంకా గుఱుస్తూ]. అయినా మనిషికి రాత. మానుకొస్తుందా ? రాత దాగుండవ రోగం రాష్ట్రా వస్తే పూర్వం రెండు లంఖణాలు రిట్టిందేవారు. చాంతో ఎంత జబ్బయినా చెగిరిపోయేది. ఇప్పుడే ముంది? ముక్కున పడిశం వట్టినా, దావర్లు గీర్వర్లు రిట్టకట్టకు రావారే : అంత కంత గుంజ దానికి వాళ్ళనలు రోగాన్ని చెక్కుదోస్తారు.

[“నీ మెట్టవేదాంతం ముందపోనూ” అన్నట్లుగా మాణిక్యస్మృతి మాటలుగా మారినట్లు వినిపిస్తుంది.

అశ్వత్థయ్య. ఆయువు గట్టిచైతే మునిగే తెప్పైనా తేలుంది. మాయలో పడి. మందులనీ, మారలనీ మన చెప్పలాపే కాని. అలాటరిభితం తప్పదు.

[కొనక (గ్రా ముళ్ళీ చిట్టగమేదము రిగిరించు, అయిదువలలో నుంచు నల్లుమందు మళ్ళీ తీసి, ముగ్రా నిట్టబెట్టగా నుంకాడం.

కమల [గరిటతో నిప్పు తెచ్చి]. ఇడుగో నమ్మా : నిప్పు : మాణిక్యస్మృతి. ఇలా తే, తల్లీ : [నిప్పుగరిటె అందుటని] ఇంకా నీవంట రెమల్లే దమ్మా :

కమల. అన్నయ్య కోసమని ఇంకొక కూర చేస్తున్నానమ్మా !
మాణిక్యమ్మ. బండెడు చాకిరి పైబడి, ఇప్పటికే హూనంహూన
మౌతున్నావ్. నువ్వు చెయ్యలే దని మీ అన్నయ్య అనుకుం
టాడా ? దేని కమ్మ, ఇప్పుడు కూరలూ నారలూ ?

కమల. ఆఁ! మరేమీ లేదే! వంకాయవేపుడు వేస్తున్నా. చిటికలో
అయిపోతుంది.

[మాణిక్యమ్మ గదిలోకి వెడుతుంది.

లక్ష్మయ్య [కమలతో]. నాకు నల్లమందు వేళ మించిపోతున్నది,
రెండు మెతుకులు వడ్డిస్తా వమ్మా ?

కమల. అలాగే, నాన్నా ! కాళ్ళు కడుక్కురా :

[కమల పడమటింజిలోకి వెడుతుంది.

లక్ష్మయ్య [నల్లమందు డబ్బీని అలమరలో పెట్టి, కట్టినమాత్ర
వేసుకుని]. హరేకృష్ణ! హరేకృష్ణ! పాహిమాం! పాహిమాం!
పాహి !

[పడమటింజిలోకి వెళ్ళబోతాడు.

మాణిక్యమ్మ [గదిలోనుంచి వచ్చి]. కాస్త ఆగుదురా! బోజనానికి
అంత తొందరేమిటి ? [తలవాకిలివైపు చూచి] అదుగో !
డాక్టరుగా రొస్తున్నారు.

[గదిలోకి వెడుతుంది.

లక్ష్మయ్య. ఉహూఁ! తయారవుతున్నాడూ ?

[డాక్టరు, కృష్ణమూర్తి గదిలోకి వెడతారు. లక్ష్మయ్య
ధుమధుమ లాడుతున్న ముఖంతో చావడిలో పచారు
చేస్తుంటాడు.

కృష్ణమూర్తి [గదిలోనుంచి తిరిగి వచ్చి, పడమటింటి గుమ్మం వద్దకు వెళ్ళి]. కమల : క్లాసుతో కాసిని నీళ్ళు తీసుకురా : [క్షణం అగి] త్వరగా రా :

కమల [లోపలనుంచి]. వచ్చే : అన్నయ్యా : వచ్చే :

కృష్ణమూర్తి [ఇంకొక క్షణం తర్వాత, కొంచెం విసుగ్గా]. త్వరగా తెమ్మని నీక్కాచూ....

[అలాగే మాటలు పూర్తికాకనే ముందు కమల నిర్భయంగా వస్తుంది. కాని అదనుకుని స్వస్థమూర్తి గదిలోకి వెళ్తాడు. కమల గదిగుమ్మంవద్దకు వెళ్ళి, అలాగే నిలువడి లోపలికి చూస్తూ వుంటుంది.]

కృష్ణమూర్తి [గదిగుమ్మంలోకి వచ్చి కమలతో]. చాక్లరుగాట చేతులు కడుక్కోదానికి వెళ్చిగుమ్మంలో చెంబుతో నీళ్ళా. నబ్బా పెట్టు; తువాయికూడా లే :

కమల [వెచుతూ]. అలాగే నన్నయ్యా :

కృష్ణమూర్తి తిరిగి గదిలోకి వెళ్తాడు. కమల మాటల గుమ్మంలో నీళ్లు పెట్టి వెళ్ళి, చుట్టూవుండగా గదిలో నుంచి చాక్లరు కుట్టేటి వస్తాడు. అలాగే మాటలుగానే ఆ స్త్రీ చుట్టూ పడమటింటిలోకి వెళ్ళి వుంటుంది. చాక్లరు వుంటుందిగా కృష్ణమూర్తి పనికి లోకి దాకితీస్తాడు.

కమల [పడమటింటి గుమ్మంలోకి వచ్చి]. అన్నయ్యా : ఇదుగో తువాయి.

[కృష్ణమూర్తి దాన్ని అందుకున్నచోట చేతులు
పస్తున్న డాక్టరుకు అందిస్తాడు.

డాక్టరు [చేతులు తుడుచుకుని తువాయి తిరిగి యిచ్చివేస్తూ], నా
బ్యాగ్....

[గదిపై పుకు ఒక అడుగు వేస్తాడు.

కృష్ణమూర్తి. నే తెస్తా నుండండి.

[కృష్ణమూర్తి గదిలోనుంచి మెడిసెన్ షెప్ తెచ్చి,
డాక్టరు ముందు నడవగా ఆయనచెంట చెడతాడు.

లక్ష్మయ్య [డాక్టరు గడవ చాటినంతనే]. రావడమైంది ; పోవడ
మైంది. కాసేపు కూర్చోడం, మంచి చెడ్డా మాట్లాడడం—
ఏమీ లేదు. పలుకే బంగారం, ఈ భాగ్యానికే డాక్టర్లు, గీక్టర్లు
అని పడి చస్తారు.

కమల [వడమటింటి గుమ్మంలోనుంచి]. నన్నా : మరి, అన్నాని
కొస్తావా ?

లక్ష్మయ్య [వినిపించుకోకుండా]. శేషాచార్యులుగారు వస్తే, కష్ట
సుఖాలు మాట్టాడుతూ పక్కా గంట కూర్చుంటారు. ఆయన
మాట, ఆయన మర్యాద, ఆయన మన్నన—ఈ రాయి
గాయలు వొంటి కాలిమీద తపస్సు చేస్తే మాత్రం వస్తాయా ?

కమల. నిన్నే నన్నా : అన్నం వడ్డించమంటావా ?

లక్ష్మయ్య. మించిన వేళ మించనే మించింది—అన్నయ్యని రాసే.
ఇన్నిసార్లు వద్దన దేనికి ?—కలిసే థోం చేస్తాం.

మాణిక్యమ్మ [గదిలోనుంచి వచ్చి]. ఇంకా వాడి స్తానం పానం
కాలేదు. వాడికోసం మీరు కనిపెట్టుకు కూచోడం దేనికి ? మీకు

పెట్టి, చిన్నమ్మాయికూడా రెండు మెరుపులు తింటుంది. మిట్ట మజ్జాన్నందాకా అది మాడ్డం దేనికి ?

కమల. అః : నా కేం తొందర ? అన్నయ్యను రానివ్వచే : మాణిక్యమ్మ. మందు లేవాలి కదమ్మా : ఆరిసిమౌతుందేమో ? లక్ష్మయ్య. రంగు నీళ్ళే కదూ : సీసాలో పోసివ్వడానికి ఏమంత ఆలస్య మౌతుంది ?

మాణిక్యమ్మ. చాలెండి : ఎవరైనా వింటే నవ్విపోతారు. లక్ష్మయ్య. నే నీ యిల్లుకట్టి పాతిలే శ్యయింది. ఎన్నడైనా, ఏ డాక్టరైనా నా గడప తొక్కాడా ? ఇవాళ నువ్వు, నీ కొడుకూ చేరి, వాణ్ణి రప్పించారు. డాక్టరు అడుగు పెట్టిన కొంప ఏది ముందు కొచ్చింది ? కదిలితే బిల్లు, మెదిలితే బిల్లు—వాడు రేపటినుంచీ యిల్లు గుల్ల చెయ్యడూ ? ఏ తృణమో, వణమో, మనకు తోచింది చేతిలో పెట్టినా, శేషా చార్యులుగారైతే కళ్ళ కద్దు కుంటారు. మొన్న నాకు మూడు నెలలు మందిస్తే, నే నేమిచ్చాను? పొలంలో పండిన మిను ములు మూడు కుంచాలు కొలిస్తే ఆయన బ్రహ్మానంద పడ్డాడు. ఈ డాక్టరుగాళ్లు బిళ్ళ కుడుముల లాంటి రూపాయలు బిల్లి మీద పెడితే తప్ప పలకరు, ఊరకరు.

మాణిక్యమ్మ. అప దొచ్చినప్పుడు కూడా అడా వైనల రెట్ట లేనా? అది బతికి బయటపడితే, నా కదే పది వేలు. వెదప డబ్బు— డ బేం చేసును ?

లక్ష్మయ్య. కా నివ్వండి, కా నివ్వండి: చిప్ప పుచ్చుకుని అడుక్కు తిందురు గాని లెండి : చూడగా మీ కది రాసి పెట్టినట్టే వుంది. ఎవరి గీత నెవరు తప్పిస్తారు ?

మాణిక్యమ్మ. మళ్ళీ మొదలు.

లక్ష్మయ. ఏమిటది ?

మాణిక్యమ్మ. ఏమిటా ? నా పిండాకూడు.

కృష్ణమూర్తి [తిరిగివస్తూ]. ఏమిటమ్మా అది ?

మాణిక్యమ్మ. మందు తెచ్చావా. బాబూ :

కృష్ణమూర్తి. ఆ :

లక్ష్మయ. మీ దాక్టరుగా రేమన్నారురా ?

కృష్ణమూర్తి [కోపంగా లక్ష్మయతో]. ఆ : ఏమంటారు ?

[అనునయిస్తూ మాణిక్యమ్మతో] సరిగాని, ఏమిటమ్మా నీ
అవతారం ! ముందు నువ్వు పడక పెట్టేలా వున్నావ్. వెళ్ళి
స్నానమైనా చేసిరా. నే నమ్మాయిని చూస్తూ వుంటా.

మాణిక్యమ్మ. ఆ : నా కేమి తీవరంలేరా ?

కమల. నిన్నటినుంచీ అమ్మ నోట్లో పచ్చి నీళ్ళయినా పోసుకో
లే దన్నయ్యా :

కృష్ణమూర్తి. ఏమిటమ్మా అది ! నువ్వు మూలబడితే, ఇఖ జానకి
అలనా పాలనా ఎవరు కనుక్కుంటారు ?

మాణిక్యమ్మ. ఏం చెప్పనురా. బాబూ : నా మతి మతిలో లేదు.
సరే ! ఆ మందిలా తే : తాగిస్తా. మంచి నీళ్ళైనా తిన్నగా
గుటక పడ్డం లేదు. ఏం తాగుతుందో !

కృష్ణమూర్తి. ఇదుగో నమ్మా : ఈ గీతవరకు గాజు గ్లాసులో
పో సివ్వు. ఇవిగో : ఇవి ఆరు పొట్లాలు. అరు కిచ్చిన అర
గంట కొక పొట్లం చొప్పున నీళ్ళతో వెయ్యాలి.

[కృష్ణమూర్తి చేతిలోనుంచి ముందునీసా, పొట్టాలు తీసు
కుని మాణిక్యస్థ గదిలోకి వెళ్తుంటాడు.]

లక్ష్మయ్య [రెండు చూడుసార్లు పొడిదగ్గు దగ్గి]. దావ్ రేమి
చెప్పా దేమిరా ?

కృష్ణమూర్తి. కాస్త నిదానించండి - మనవి చేస్తాగా ?

[బస్ నిలుపు నిర్భయం.]

లక్ష్మయ్య. పొద్దున్నే శేషాచార్యులు గా రొకసారి చెయ్యి చూచి
వెళ్ళారు. నాకి కొంచెం చూతుడుగా వుండి కాని, భయ మేమీ
లే దన్నారు. “ఇవ్వాళ అమావాస్య. దాని నిమిష ఇంతో,
అంతో కనబడకుండా వుంటుందా ?” అన్నారు. ఇవ్వా
ళొక్క రోజూ గడిస్తే రేపటికి జబ్బు తిరుగుముఖం పడుతుం
దన్నారు. దేనికైనా గ్రహబలం దాగుందాటి.

మాణిక్యమ్మ [గదిలోనుంచి వస్తూ]. మందు తిన్నగా తాగ
లేదురా. దాటూ ! నగానికి నగం కిందే పోయింది.

కృష్ణమూర్తి. ఫరవా లేదులే. నువ్వు వెళ్ళవ్వూ ! వెళ్ళి, స్నానం
చేసిరా.

మాణిక్యమ్మ. దాన్ని ఒక కంట కనిపెట్టి చూస్తూవుండరా. దాటూ !

[పడమటింటి గుమ్మంనుండి బోయికి వెళ్తుంటాడు.]

కృష్ణమూర్తి [బెడరిన లేడిపలే చూస్తూ నిలుచున్న కమలతో].

కమలా ! అమ్మకు నీలూ పాలూ చూడరామా :

[కమల నిర్భయపోతుంది.]

లక్ష్మయ్య. ఏ మన్నా రేమిరా దావ్వుగారు ?

కృష్ణమూర్తి. ఏ మన్నారా? రోగం ముదిరి పోయిందన్నారు!

మరి ఏ క్షణాని కేమి జరుగుతుందో చెప్పలే మన్నారు:

లక్ష్మయ్య. ఆఁ! డబ్బు గుంజడానికి వాళ్లు అలాగే అంటారులే!

కృష్ణమూర్తి. పాడు డబ్బు ముఖం చూసుకునే దాని ప్రాణం మీదికి తెచ్చావ్.

లక్ష్మయ్య. డబ్బు డబ్బంటారు - డబ్బు విరజిమ్మితే పోయే ప్రాణాలు నిలుస్తాయటరా? మొన్న మన చంద్రయ్య పెళ్లాన్ని పట్నం దాకా తీసు కెళ్ళి అయిదారు వందలు వ్రయం చేశాడు. మరి అది బతకలేదే? కాలం, ఖర్చుం కలిసొస్తే డాక్టర్లు ఆపగలరా? సర్లే - ఇంతకూ జచ్చేయి టంటాడు?

కృష్ణమూర్తి [బరుపుగా]. అది టైఫాయిడ్ జ్వర మట. డబ్బుల్ నిమోనియాతో ఊపిరితిత్తులు పూర్తిగా చెడిపోయాయట. ముందే ఆయన్ని పిలుచు కొస్తే, ఇంత ముంచుకొచ్చేది కాదు. నువ్వే చేతులారా దాని బ్రతుకు బుగ్గిచేశావ్!

లక్ష్మయ్య. ఆఁ! ఒకరు చేసిందే ముంది? ఎవరి కెలా దాని పెట్టివుందే అలాగే జరుగుతుంది.

కృష్ణమూర్తి. చాల్ చాలు! ఈ వెర్రి మొర్రి చేదాంతంతోనే జానకి గొంతుకోశావ్! దాని వాళ్ళంతా పుచ్చిపోయింది. ఎందుకో తెలుసా?

లక్ష్మయ్య. ఆఁ! అది పైత్య ప్రకోప మటరా?

కృష్ణమూర్తి. దానికి కాదు; మనకు!

లక్ష్మయ్య. అయితే, అది ఏమి టంటావ్?

కృష్ణమూర్తి. ఏమిటా? నీ మేనల్లుడు అచ్చోసిన ఆబోతని నీకు తెలవదూ? వాడి వాళ్ళంతా చుళ్ళిందని నీకు తెలవదూ? నేను అనాడే అన్నా “ఈ పాడు సంబంధం మనకు వద్దు మొదల” అని; నామాట విన్నవా? తోబుట్టువు ఇంటికొచ్చి అడుగుతున్నదనీ, తక్కువ కట్నంతో సరిపెట్టొచ్చుననీ బంగారంవంటి పిల్లని ఆ పోకిరీ వెధవ కిచ్చి ముడిపెట్టావ్.

లక్ష్మయ్య. చిన్నతనంలో అల్లరి చిల్లరగా తిరిగిన వాళ్ళయినా, ఒక ఇంటివాళ్ళయినారే లక్షణంగా బ్రతచరత్రా? నారాయణ రావైనా అంతే ననుకున్నా. అయినా, మన చేతిలో ఏమున్నది? అదంతా పూర్వజన్మ కర్మానుభవం.

కృష్ణమూర్తి. మన చేతులతో మనం గొంతు కొయ్యడం; అది వాళ్ళ పూర్వజన్మ కర్మానుభవ మనడం. ఎంత చక్కని సూత్రం కనిపెట్టారు! వాడు చదువు సంధ్యలు లేనివాడని నీకు తెలుసు. గుణం లేనివాడనీ నీకు తెలుసు. అయినా, వాడి ఆస్తిని చూచి, వాడికి పిల్లనిచ్చి కడితే, ఆ తప్పు నీది కాదూ?

లక్ష్మయ్య. అః! ఎవరి గీతలో ఎలా వుంటే అలా జరుగుతుంది. మనం కేవలం నిమిత్తమాత్రులం.

కృష్ణమూర్తి. చేతులారా చేసిన పనికి చింతించేది పోయి, “దాని గీత”, “దాని ఖర్చు” అనడానికి నీకు నోరెలా వొస్తున్నది, నన్నా? వివాహ మనుకున్న తర్వాత జానకీ ముఖంలో ఎన్నడైనా కళాకాంతి చూశావా? ఈ అయిదారేళ్ళనుంచీ అది చేసింది సంసారమూ? నరకంలో నివాసం కదూ?

అశ్మయ్య. ఆఁ : కలిగినవాడి కిస్తే, సుఖ వదుతుం దనుకొన్నా
గాని, ఇలా జరుగుతుందని నే నేమైనా కల గన్నానా ?
ఇంతకూ అది తిన బుట్ట లేదు.

కృష్ణమూర్తి. సుఖ పెట్టగోరిన వాడి వైతే దాన్ని వాడికిచ్చి కట్టే
వాడివా ? పోనీ, కట్టింతర్వాత, వాడి కట్టు మేదో వాడికి పా
రెయ్యక, లేనిపోని పేచీలకు దిగేవాడివా? వాడు మన జానకిని
మరింత వేపుకు తినడానికీ, “ఇంకొక పెళ్ళి చేసుకుంటా :”
నంటూ దాన్ని రాచి రంపాన పెట్టడానికీ నువ్వే కారణం
రాదూ ?

అశ్మయ్య. అంతా బ్రహ్మలిఖితం కాని, అ దంతే నాకు ప గటరా?

కృష్ణమూర్తి. ఆఁ : నేను వాడి చూట మర్చేపోయా! మన పాపా
లన్నీ అంటగట్టడానికి వా దొక డున్నాడు : మంచి జరిగితే
అది మన ప్రజ్ఞ; చెడు జరిగితే బ్రహ్మరాత.

ఘాటిక్యమ్మ [జుట్టు చేయి ముడి వేసుకుంటూ, చావడిలోకి తిరిగి
వచ్చి]. వాబూ : అమ్మాయి కెలా వుందిరా ?

కృష్ణమూర్తి. తొంచెం తగ్గే పున్నట్టున్న దమ్మా :

ఘాటిక్యమ్మ. ను ప్వెళ్ళి స్తానం చెయ్యి, వాబూ : నేను దాన్ని
చూస్తూ వుంటా :

కృష్ణమూర్తి. చేస్తారే, అమ్మా : అంత తొంద రేమిటి ?

ఘాటిక్యమ్మ. పొద్దెక్కి పోలే దట్రా : నీ కోసం మీ నాన్నా,
కమలమూ కనిపెట్టుకు కూర్చున్నారు.

కృష్ణమూర్తి. నా కోసం కనిపెట్టుకు రూరొచ్చవడం దేనికి? ముందు
నీ భోజనం కానివ్వ, నాన్నా! నేను తర్వాత చేస్తారే.
మాణిక్యమ్మ. దూరాదారం పయానం! నిన్నెప్పుడు బోంచేశావో.
ఏమో? స్తానం చేసి, కాస్తా ఎంగిలి వడరా, బాబూ!

కృష్ణమూర్తి. ఆఁ! సరే, అమ్మా!

మాణిక్యమ్మ. ప్రాణం వడడుతుందేమోరా, బాబూ!

[ఈమాటలు వింటూనే గుండెలోకి పెడుతుంది.]

లక్ష్మయ్య [అర నిమిషం తర్వాత, ముందు పొడిదగ్గు దగ్గి].

ఏమోరా? డాక్టరు మీటంటే, నా రేమంత నమ్మకం....

కృష్ణమూర్తి. నీ కొక నమస్కారం, ఆ ప్రస్తావన లేదాద్దు.
అమ్మ వింటే అవిడగుండె బేజారౌతుంది.

లక్ష్మయ్య. సరే! కానున్నది కారమానదు. [చిట్ల మూసుకుని]

హరేకృష్ణ! హరేకృష్ణ! పాహిమాం! పాహిమాం! పాహి!

కమల [వడమంటింటిలో నుంచి వచ్చి]. అన్నయ్యా! నీకు నీళ్ళు
తోడనా?

కృష్ణమూర్తి. కొంచె మూగు - తోడుదుపుగానిలే!

కమల. ఆలస్య మున్నదంటే, పోనీ పేన్నీళ్ళు పెడతా నన్నయ్యా!

కృష్ణమూర్తి. ఎందు కమ్మా ఈ యెండలో పేన్నీళ్ళు?

కమల. పేన్నీళ్ళ స్నానం చేస్తే. ప్రయాణం బడలిక తీరుతుం
దన్నయ్యా!

కృష్ణమూర్తి. అబ్బే వద్దు! చన్నీళ్ళే చాలు.

కమల. అన్నయ్యకు ఆలస్య మున్నదట, పోనీ, నువ్వైనా భోజ
నానికి రా, నాన్నా!

లక్ష్మయ్య. వేళ మించిపోయి, ఆకలి చచ్చిపోయిందమ్మా! ఇఖ ఎప్పుడైతే నేమిటి? నేనూ తర్వాతే భోం చేస్తాలే!

[నీరసంగా కమల పడమటింటిలోకి వెళ్ళిపోతుంది.

లక్ష్మయ్య [కృష్ణమూర్తితో]. ఏదీ - ఇలా దగ్గరికి రా! [కృష్ణమూర్తి దగ్గరికి వస్తాడు.] ఈ డాక్టర్లని, గీత్తర్లని నమ్మించెవరు గాని, ఆ శేషాచార్యులుగార్ని మళ్ళీ ఒకసారి పిలుచుకొచ్చి....

కృష్ణమూర్తి. చాలు! ఆయ నింతవరకు చేసిన వైద్యం చాలే!

లక్ష్మయ్య, అది కాదురా! ఆయన్ని మళ్ళీ సంప్రత్తిస్తే....

[“అయ్యో! నా తల్లీ!” అని గదిలో మాణిక్యమ్మ రొమ్ము గుద్దుకుంటున్న శబ్దం.

లక్ష్మయ్య. } ఒకేసారిగా { ఏమిటే, అది?
కృష్ణమూర్తి. } ఏమిటమ్మా!

మాణిక్యమ్మ [గదిలోనుంచి వస్తూ]. అయ్యో నా తల్లీ! అయ్యో మా అమ్మా!

లక్ష్మయ్య. } ఒకేసారిగా { ఏమే, ఏమిటి?
కృష్ణమూర్తి. } ఏ మమ్మా! ఏ మమ్మా!!

మాణిక్యమ్మ [ఈ ప్రశ్నలకు జవాబు చెప్పకుండా, నెత్తి, నోరు కొట్టుకుంటూ]. ఇఖ నే బతికి దేనికి? చచ్చి దేనికి? ఆ పాడు దేవుడు న న్నెత్తుకు పోరాడూ!

‘[మాణిక్యమ్మ ఇలా విలపిస్తూవుండగా లక్ష్మయ్య, కృష్ణమూర్తి, గబగబ గదిలోకి వెడతారు.

మాణిక్యమ్మ. అయ్యో : అయ్యో : నే నేం పాపం చేశాను : నే నేం

పాపం చేశాను : : అయ్యో నా తల్లీ : అయ్యో మా అమ్మా :
లక్ష్మయ్య [గదిలోనుంచి కోపంగా వచ్చి]. నీ రేమైనా పోయే
కాలం వచ్చిందా ? దేనికే అలా యేడుస్తావ్ ?

మాణిక్యమ్మ. దేనికా ? నా దెవసానికి ?

లక్ష్మయ్య. నల్లే - నీ వెధవ వేషా లిఖ రట్టిపెట్టు. ఇంచాకటి
కంటె ఇప్పుడది లేటగా వుంటే ఈ ఏళ్లు రేమిటి? పెడబొబ్బ
లేమిటి ? కొంపకు కీడు చుట్టుకోదానిరా ?

మాణిక్యమ్మ. మా తల్లి గొంతు నువ్వే కోశావ్. మా అమ్మని
నువ్వే గంగలో దించావ్. నీ మెట్ట యేదాంతం మురిసిపోను :

లక్ష్మయ్య. చీ : నోరుముయ్ : ఎవరి కర్మ కెవరు కర్తలు :

కృష్ణమూర్తి [గదిలోనుంచి వచ్చి]. ఏమిటమ్మా నీ గోల ? మ
రేమోనని నేను ఖంగారు పడ్డా.

మాణిక్యమ్మ. ఏం చెప్పను రా, బాబూ : నా తల్లికి ఎంత కష్ట
మొచ్చింది : ఎంత కష్ట మొచ్చింది : అయ్యో : అయ్యో : :

కృష్ణమూర్తి. అనలు విషయ మేమిటమ్మా :

మాణిక్యమ్మ. “ఈ నింద మొయ్యలేను : ఈ నింద మొయ్య
లేను : :” అంటూ మా అమ్మ ఆ వజ్రాన పలవరిస్తూ వుంటే నే
నేమిటో ననుకున్నా. ఆ మాట వడ్డాకే అది మంచ మెక్కింది
కామోసు :

కృష్ణమూర్తి. ఏమిటమ్మా, నీ గొడవ? మా పేమిటి? నిం దేమిటి?

మాణిక్యమ్మ. నా నోటితో నే నెలా చెప్పనురా, బాబూ ? మీ
బావ - అయ్యో : అయ్యో : - దాన్ని పట్టుకుని, నువ్వే -

అవ్వః - ఎక్కడ సంపాదించావో - వాడి దగ్గరికే పో
అన్నాట్ట!

కృష్ణమూర్తి. } ఒకేసారిగా { ఆః రాస్కెల్ : స్కాండల్ :
లక్ష్మయ్య. } ఆరి అప్రాచ్యుడా :

కృష్ణమూర్తి [వళ్లు సూరుతూ]. ఆ వెధవని నిలుపునా చీల్చాలి.
మాణిక్యమ్మ. అయ్యో : అయ్యో :

లక్ష్మయ్య [ముక్కుపై వేలు వేసుకుని]. ఔరా ! ఎంత పాపాని
కొడిగట్టాడు. [వెంటనే తిరిగి తన మెట్టవేదాంతం ధోరణిలోకి
మారిపోయి] సరే - వాడి పాపాన వాడే పోతాడూలే :

కృష్ణమూర్తి [వెటకారంగా]. వాడి పాపాన వాడే పోతాడూ ?
లక్ష్మయ్య. అంతే మరి : పాపం చేసినవాడు ఈ జన్మలో కాక
పోతే, మరో జన్మలోనైనా అంత కంత అనుభవిస్తాడు.

కృష్ణమూర్తి. ఇంకో జన్మ : ఎవరు చూచొచ్చారు ?
లక్ష్మయ్య. ఇవి పెద్ద విషయాలు - నీ కీ ధర్మసూక్ష్మాలు తెలియవు
లేరా : కర్మనుబట్టి జన్మ వుంటుంది. పూర్వజన్మలో చేసిన
కర్మను బట్టి ఈ జన్మ. ఈ జన్మలో....

మాణిక్యమ్మ. నీ మెట్ట వేదాంతం మండిందిలే! అయ్యో! అయ్యో!!
నా తల్లి నెంత మాటన్నాడు :

కృష్ణమూర్తి, ఆ వెధవని కంటబడనీ - పాతేస్తాను.

మాణిక్యమ్మ. వాడొత్తి వెధవే! కాని, మన పిల్ల నిచ్చాక ఏ
మనుకుంటే, ఏం లాభం? మన బిడ్డ ముఖం చూసైనా వాడి
కడుపూ, కాళ్ళూ పట్టుకుని....

కృష్ణమూర్తి. చీ : చీ : ఆ వెధవ పేరైనా ఇఖ నావద్ద తలవొడ్డు. మాణిక్యమ్మ. కాదు, బాబూ : కాదు. నా మా తీసు. మనం కోసి వేసు కుండా మనుకున్నా, తెగే సంబంధ ముద్రా యిది? వాణ్ణి ఎలాగైనా బతిమలాడి....

కృష్ణమూర్తి. వాణ్ణా? బతిమలాడ్డమా? ఆ పకువునే? చాల్లే అమ్మా :

మాణిక్యమ్మ. వాణ్ణి చూడందే మనపిల్ల మనకి దక్కదురా : నా తల్లి గుండెల్లో పెద్దరాయి వడింది. చాడు రావాలట. దాని కంట బడాలట. నీ తప్పేమీ లే దనాలట. నీకు పున్నె ముంటుంది - వాడి దగ్గరి కెళ్ళి....

కృష్ణమూర్తి. అ దేమైనా సరే - నే వెళ్ళను: వెళ్ళను: వెళ్ళను. లక్ష్మయ్య. మన అవసర మిది. మనకు తప్పకుండా ?

కృష్ణమూర్తి. అవసరమని గాడిద కాళ్ళి పట్టుకుంటామా ?

లక్ష్మయ్య. మనం పట్టుకోవడం ఒక రెక్కా? అనామి సొజ్జెత్తు ఆ శ్రీవసుదేవుడే పట్టుకున్నాడు.

కృష్ణమూర్తి. అయితే, నే నంతటి మహాసుభాషణ్ణి కాను. నాకు చీమూ, నెత్తురూ పుంది; మానాభిమానా లున్నాయి.

[“అన్నయ్యా!” అంటూ చురచుకుంటున్నది కిమ్మల వస్తుం. చానడిలో వున్న ముగ్గురి నాలిక “నీ చాచి కళ్ళలోయి, నవ్వులోనే ఆగిపోతుంది.

మాణిక్యమ్మ. మంచో, చెడ్డో వాడి కిచ్చి కట్టింతుర్వాత దానికి మరి వాడే దిక్కు. దాని ముఖమైనా చూసి యెళ్ళరా, బాబూ :

కృష్ణమూర్తి. నీదంతా వెర్రి కాని, ఇంతవరకు వడని సుఖం ఇఖ వాడితో మన జానకి ఏం పడుతుందమ్మా : బుద్ధిలేని ఆ వెధవను వృథాగా దేవిరించడం దేనికి ?

లక్ష్మయ్య. గుడ్డివాడైనా, కుంటివాడైనా, చివరికి కుష్టువాడైనా
ఆడదానికి భర్తే దైవం.

కృష్ణమూర్తి. కాదు,—దెయ్యం.

మాణిక్యమ్మ. నా మా టిను, బాబూ ? లేకపోతే మన పిల్ల మనకి
దక్కదు.

కృష్ణమూర్తి. అ దేమైనా గాని, నేను వెళ్ళ నమ్మా !

లక్ష్మయ్య. అయితే ! మరి నాకు తప్పతుందా, నే వెడతాలే !

కృష్ణమూర్తి. నువ్వైనా వెళ్ళడానికి వీలేదు.

మాణిక్యమ్మ. అ దేమిటిరా, బాబూ ! పోనీ ఆయనైనా
యెళ్ళి రానియ్యి.

కృష్ణమూర్తి. వీ లే దమ్మా !

మాణిక్యమ్మ. ఆఁ ! వాడి మాటల కేం లెండి ? మీ రున్నవా
రున్నట్టుగా బయల్దేరండి.

కృష్ణమూర్తి. వద్దు, నాన్నా ! వెళ్ళొద్దు !

మాణిక్యమ్మ. నువ్వు పసివాడివి. నీకు తెలవదురా, బాబూ ! నా
మా టిను.

లక్ష్మయ్య [కరకుగా]. ఇండాకటినుంచి తమాయించుకు చూస్తు
న్నా ! గుడ్డు వచ్చి పిల్లను వెక్కిరించివట్టు, ఏమిటిరా మాకు నీ
అదు పాజ్జలు ? సమయాన్నిబట్టి సర్దుకు పోవాలికాని, నీలిగితే
పనులొతాయా ?

కృష్ణమూర్తి. అయితే, వాణ్ణి పిలుచుకొచ్చి, నెత్తిని పెట్టుకు
పూజించండి. నా దారిని నే పోతా :

మాణిక్యమ్మ. నన్ను నట్టేట ముంచిపోతావా ? వొడ్డురా, బాబూ !
ఎళ్ళొద్దు !

కృష్ణమూర్తి. లేదమ్మా : నే నీ పాపకాంక్షలో మరొక క్షణ
మైనా పుండలేను :

మాచీకృష్ణు [దారికి అడ్డంగా వెళ్ళి]. ను వెళ్ళితే నన్ను చంపుకు
అన్నట్టేరా, బాబూ :

[కృష్ణ చెప్పుకొని గా కమల చీర వేసుకుంటూ నడుచు
లక్ష్మయ్య. పోయేవాణ్ణి పోనివ్వ రాదటే : ఎవర్ని బెదిరిస్తాడు
ఈ గుడ్డి బెదిరింపులో.

[ఈ మాటలకు కృష్ణమూర్తికి మరలని నోటం ౦౦౦౦, మూలకీకృష్ణ
నన్ను బెదిరించుటకు పోగుమృత్యువును నా నడుమను
వేస్తాడు.

మాచీకృష్ణు. } ఒకేసారిగా { అయ్యో : అయ్యో : బాబూ :
కమల. } అన్నయ్యా : అన్నయ్యా :

[కృష్ణమూర్తి ఆగిపోయి కమలను చూస్తూ ఉన్నాడు.

కమల. న న్నేంచేసి పోతా వన్నయ్యా :

కృష్ణమూర్తి. నీమాట మరే పోయా నమ్మా : ని నిక్కడ విడిచి
వెళ్ళితే, అక్కయ్య గొంతుకోసినట్టు నీ గొంతు కోస్తాడు.
నా వెంట రా—పోదాం :

[కమల కృష్ణను గొర్రున నీళ్లు తిరుగుతాయి. నువ్వు అప్పుకొంటు
చూస్తూ జవాబు చెప్పడు.

కృష్ణమూర్తి. నీకు అభం శుభం తెలియదమ్మా : వీళ్లు కిరాత
కులు. నీ అన్నను కాచా? నామాట విను. రా : వెడదాం :

కమల [గడ్గదికంగా]. మనం వెళ్ళిపోతే, మరి అక్కయ్యా :

కృష్ణమూర్తి [మనిషి చప్పున తగ్గిపోయి]. బానమ్మా : పిచ్చి
కోపంలో నేను దాని చూతే మర్చిపోయా : [నిట్టూరుస్తూ]
బాబూ : దాన్ని ఈస్థితిలో విడిచి మన మెక్కడికి పోతాం ?

మాణిక్యమ్మ. పోనీ లేరా దాని మొగమైనా చూసి ఆగిపోయావ్.

నా కదే పది వేలు. వొంటిగా రొమ్మున నే నీ కుంపటి

మొయ్యగల నట్రా ?

కృష్ణమూర్తి. సరే, అమ్మా! [చేతిగడియారాన్ని చూచి] అరు

కిచ్చి అరగం తైంది. మరి పొట్లం వెయ్యెద్దూ?

మాణిక్యమ్మ [పెద్దగా నిట్టూర్చి]. నాకు కాళ్ళూ, చేతులూ అడ్డం

లేదు. నువ్వే కా సైయ్యరా, బాబూ !

[కృష్ణమూర్తి గదిలోకి వెడతాడు.

మాణిక్యమ్మ [లక్ష్మయ్యతో]. ఇంకా మీరు చూస్తారు దేనికి ?

మీ రెళ్ళిరండి.

లక్ష్మయ్య. రెండు రూము లైంది. వేళకాని వేళ. ఇప్పు డేమిటి?

చల్లబడినాక వెడతాలే.

మాణిక్యమ్మ. ఎంత దూర మండీ : రెండు కోసులైనా నిండా

లేదు. నా చూ టిని, నిలుచున్న పాళంగా యెళ్ళి రండి.

లక్ష్మయ్య. సరేవే! రెండు మెతుకులైనా తిననీ : ఇంతలో ఏమీ

ముంచుకు పోదు. కమలం : నా కొడ్డించ వమ్మా !

కమల [ఇంకా తడి ఆరని కన్నీళ్ళను తుడుచుకుంటూ]. రా,

నాన్నా :

మాణిక్యమ్మ. బోజనాని కే మొచ్చె. రోజూ చేసే బోజనమే :

ముం దెళ్ళి రద్దురూ! ఆలిసిమైతే ఎక్క డేమి కొంప మునుగు

తుందోనని నా గుండెలు కొట్టుకుంటున్నాయ్.

లక్ష్మయ్య. ఎందుకే ? పాడు భయం : శివుడి ఆజ్ఞలేనిదే చీమైనా

కుట్టదు.

మాణిక్యమ్మ. అబ్బ ? యెళ్ళి రద్దురూ :

లక్ష్మయ్య. సరే - తగలడు : [విసురుగా రెండడుగులు వేస్తాడు]

కృష్ణమూర్తి [పొంగి పొరలివస్తున్న దుఃఖాన్ని అతి రద్దంమీద ఆపుకుంటూ గదిలోనుంచి వచ్చి]. నాన్నా : [లక్ష్మయ్య వెనక్కి తిరిగి చూస్తాడు] ను వ్విక వెళ్ళనబ్బర లేదులే :

[అగ్గం తెలియక మాణిక్యమ్మ, కమల సర్రెవాళ్ళవలే చూస్తుంటారు]

లక్ష్మయ్య. సరే - ఏం చేస్తాం ? ప్రారబ్ధం :

[అనడానికి నోరురాని భయపడకయాలతో మాణిక్యమ్మ, కమల సర్రెవాళ్ళవలే కృష్ణమూర్తి లోర్నో బ్రష్టయ్యను, లక్ష్మయ్య లోర్నో కృష్ణమూర్తి ప్రశ్నార్థకంగా చూస్తున్నారా—

తెర]



దాంపత్యం

[గృహచిచ్ఛద్రం]

పాత్రలు

చదువుకున్న భర్త

చదువురాని భార్య

[గమనిక : ఇతివృత్తం, పాత్రలు మొదలైనవాటిలో ఇది స్వతంత్ర రచన. టెక్నిక్ మాత్రం స్విడిష్ రచయిత ఆగస్ట్ ప్రిండ్ బర్గ్ కు అనుసరణ. ఒక పాత్రచేతనే మూట్లాడించి, రెండవదాన్ని మౌనంగా వుంచడం—ఈ పద్ధతిని “ది స్ట్రాంగర్” అనే నాటికలో ఆయన వినియోగించాడు. ఈ పద్ధతిమాత్రమే “దాంపత్యం”లో అనుసరించబడింది.]



దాంపత్యం

అది వారి యింటిముందు వసారా. రాత్రి తొమ్మిదిన్నర ప్రాంతం, పడక కుర్చీలో వాలి, భగ్గ పత్రిక చదువుకుంటూ వుంటాడు. వయస్సు ముప్పై ప్రాంతాల. గూడకట్టు కట్టుకున్నాడు ; ఆఫారం వేసుకున్నాడు. తమలపాకుల పళ్ళెంతో భార్య ప్రవేశిస్తుంది.

భార్య. ఏమండీ ! ఈ పూతైనా తిన్నగా భోజనం చెయ్యనే లేదు. విస్తరి ఇలా అలా తెలికి లేచోచ్చేశారు. చూడగా వండు కోవడం, వార్చుకోవడం నాకోసంలానే వుంది. అంత కంతకు చిక్కి సగమై పోతున్నారు. ఇలా చేస్తే, ఎలా చెప్పండి ?

[కుర్చీ దగ్గర కూర్చుని తమలపాకుల ఈనెల్ని తీస్తూ వుంటుంది.

భార్య. పోనీ, మీకు హితవైన కూర లేవో మీరు తెచ్చుకుంటే వండిపెట్టినన్నానా ? కాని, ససేమిరా మార్కెట్టుకు వెళ్ళ నంటారు. పనిమనిషిని పంపిస్తే, అది సగం తిని, సగం తెస్తుంది. అబ్బబ్బ ! అది వౌత్తి దొంగ ముండ ! ఇంటి వద్దకు మంచి కూర లేవీ రావడమే లేదు. ఎవడు తెచ్చినా

వంకాయలూ, బెండకాయలూ తెస్తున్నాడు. అవైనా అన్నీ చచ్చులూ, పుచ్చులూ. వాటిని మండబెడుతున్నారు. ఇఖ నేనేం చచ్చేది - మీరే చెప్పండి ?

[తనలపాములకు నున్నం రాస్తూ నుండుంది.

భార్య. అన్నం చూనేసి పాడు కాఫీ హోటల్ లో, పాడు కాఫీ తాగుతూ వుంటారు. ఆ కాఫీనీళ్ళతో ఏం కడుపు నిండుతుంది? ఏ వచ్చడి మెతుకులు తిన్నా అన్నం అన్నమే! చూ తాత ముప్పొద్దులూ తవ్వెడు బియ్యం అన్నం పెట్టించుకుని, చిక్కటి మజ్జిగ పోసుకుని, జుర్రున జూరతాడు. ఎనభై యేళ్ళొచ్చినా ఇంకా రాయిలా వున్నాడు. కంటి చూపైనా తగ్గలేదు. ఇప్పు టికి సూదిలో దారం అలాగూ గుచ్చుతాడు.

[పోక చెక్క భర్తను అంటున్నది.

భార్య. అబ్బ! చదవొచ్చు లెద్దరూ! పొద్దున్నే పోతారు; పొద్దోయి వస్తారు. “ఇదుగో వస్తారు; అదుగో వస్తారు” అంటూ ఎదురు చూసి చూసి, నా కళ్ళు కాయలు కాసిపో తున్నాయ్. ఆపీసు పని అయిదు గంటలకే అయిపోయినా ఎనిమిది, తొమ్మిది గంటలదాకా ఏం చేస్తారో, ఏమో, మీకే తెలియాలి. అసలు గడప దాటగానే మీ రింటిమాటే మర్చి పోతారులెండి! ఇవ్వాలమట్టు కివ్వాల “నా నొస్తాడు. మీరాయి తెస్తా” డంటూ పెద్దపిల్ల దారి కాసి కాసి, మీ రొచ్చే ముందే చిటుక్కున నిద్ద రోయింది. చంటిదికూడా “నాన: నాన:” అంటూ - పాపం! - కలవరించింది. దాని కీ పూట

వాళ్లు కాస్త వెచ్చగా వుండండి : నిద్రలో - బెరితల్లి - తుళ్ళి పడుతున్నది. దీపా రెట్టగానే గుప్పెడు మిరపకాయలు దిప్పి తీసి, పొయ్యిలో పోస్తే గొట్టే రారేదు. బిడ్డమీద ఏ పీడాకారి ముంద కళ్ళు పడ్డాయో, ఏమో :

[భార్య ఆంచిచిన తమిషానల నుడుపు అందుకుని, భర్త పత్రికలో మరింతగా దాక్కుంటాడు.

భార్య. ఎప్పుడూ పత్రిక చదువుతూ కూర్చుంటే, కళ్ళకు జబ్బు కూడా. పిండారబోసినట్టు వెన్నెల కాస్తున్నది. చల్లబీ గాలి వేస్తున్నది కూడా. పెందలాడే యింటి కాచ్చి, వాకిట్లో కుర్చీ వేసుకు కూర్చుంటే హాయిగా వుండదండీ? ఇవాళ వెన్నెల్ని చూసి పెద్దపిల్ల ఎంత నంబర పడిందనుకున్నారు : “చంద మామ రావె !” అంటూ మీరు దాని తెప్పడో పాట చెప్పారట. దాన్ని చెప్పమని నన్ను తెగ వేదించింది : [ఒక ఉణం పాటు ఆగి] పాలు చల్లారిపోతున్నాయి. తో దేసొస్తా. [లేచి వెదుతూ] ఈ పాట మరీ పత్తెపు మెతుకులు తిన్నట్టు తిన్నారు. పాలయినా తాగరాదటండీ! [జవాబుకోసం అన్నట్టు ఒక్క ఉణం ఆగి] ఏఁ : తెమ్మంటారా ?

[నడ్డని భర్త తల ఊపుతాడు.

భార్య. పోనీ, రాసినన్నే రాగండి. ఒక అరకప్పు తెస్తా.

[నడ్డని భర్త మరింత గట్టిగా తల ఊపుతాడు. భార్య లోపలికి నెడుతుంది. ఆమె నెళ్ళగానే అతడు పత్రికను ఒక మూలకు గిరాటు కొట్టి, సడక కుర్చీలోనుంచి

లేచి, మక్కువే తీసుకువైపునను పుష్పం శోభిస్తుంది,
దాన్ని చదువుతూ మళ్ళీ మక్కువో నో గొలుసుకొడు.

భార్య [తిరిగి వచ్చి]. పత్రక చదవడం అయిందనుకుంటే
పుస్తకం మొదలెట్టాలంటుంది? అదేం పాపమో నాలో ఒళ్లు
మూతైనా మాటాడరు. ఇంటికి వచ్చినప్పటినుంచీ చదువు.
చదువు—అంతా పంతూ లేని చదువు. నే నేడైనా అంటే.
“అదుగో! నా చదువు చెడగొడుచున్నా!” పంటారు. అదే
న్నేహితు లెవరైనా వాస్తే. ఆ చదు చేయటంతో తెలవదు.
ఊరు మాటుమడకేదాకా వాళ్ళతో నవ్వుతూ కేరుతూ కూర్చుం
టారు. నాతో మాట మాట్లాడ మంటేనే మీరు....

[భర్త చూచుమక్కువ పుష్పం మూసి “ఈ సోపానం గొప్పసు”
అన్నట్లు ముఖం పడడాడు.

భార్య [దైన్యంగా]. ఇప్పుడు నే నేమన్నానుంటి మీరంత విను
క్కోదానికి! పిచ్చిదాన్ని తనక. ఎప్పుడు సాయంత్ర
మౌతుందా, ఎప్పుడు మీ రాస్తారా అని గంటలు లెక్క
పెట్టుకుంటూ కూర్చుంటాను. రాళ్ళ అలికిడైతే చాలు, మీ
రేమోనని అలికిస్తాను. గేటు తీసిన చప్పుడైతే చాలు, మీ
రేమోనని ఎదురుచూస్తాను. దానికి చూడబోతే రెండున్నరేళ్లు
నిండా వున్నాయో, లేవో, ఆ అల్లరిరాన “అమ్మో! నా నొంతు
న్నాడే!” అంటూ చీటికి మాటికి పరుగెత్తుకొస్తూ వుంటుంది.
ఉత్తిదే అని తెలిసే వుండబట్టలేక వాకిట్లోకి అదరాదాదరాగా
లేచాస్తాను. లేచాచ్చి, “ఎక్కడే?” అంటే, పకపక నవ్వు



తుంది. [భర్త పెదపులపై చిరునవ్వు కనబడుతుంది]. చంటివి కూడా “నాన్న ఎక్కడమ్మా ?” అంటే, ముఖం ఇంత చేసుకుని, పేరెట్టి గేటువంత చూపిస్తుంది. నా చల్లకీ సందేశ రాక తగిలింది. అజీర్తి చేసించేమో అనుకోవానికి నిన్నే అమ్మదం పెట్టానయ్యె : ఇవ్వాళ పొద్దునహడా చూపించి విరోధన మైంది. వాననన్నా లేదు.

[భర్త ముఖం చిట్టించుకుని, పేరెట్టి గేటువంత చూపిస్తుంది. భార్య : ఇంటికి రావడానికి మీ కొక ప్రయత్నం చేయండి. వచ్చిన ప్రయత్నం చూసుకోవడమే సరిపోతుంది. సంసారం చూచి చెడ్డలు చెప్పుకోడానికైనా మీరు చీరనా చూడండి. పగలంతా మీ కోసం నేను యెదురు చెప్పులు వాస్తుంటాను. కాని, నాతో మాట్లాడితేనే మీ నోటి ముత్యాలన్నీ రాకపోతా యనుకుంటారు :

[ఏవో బహుళ వస్తునోయివ్వచ్చు భర్త ముఖం సెలవుకోరాదు. భార్య. మీరు ఏ మనబోతున్నారో నాకు తెలుసు రండి. “నీతో ఏమి సంగతులు మాట్లాడమంటావ్ ? పెండదం, వాచ్చదం తప్పితే నీ కేమొచ్చు? చీరలు, నగలు రప్పితే నీ కేం రావాలి?” అనేగా ? చూ అమ్మా. నాన్నా నాకు చదువు చెప్పించారు కాదు. నా ఖర్మది. “ఏ : ఇప్పుడు మాప్రజే : నే చెబుతా—చదువుకోరాదా ?” అంటారు. “పోనీ, మీరంత ముచ్చటగా వుంటే చెప్పం”దని వచ్చి చూస్తుంటే. ఏ కాస్త తప్పొచ్చినా, చెడ్డ చిరాకుపడతారు గదా : “అబ్బబ్బ : ఎంత తల బద్దలు గొట్టుకున్నా, నీ కేమీ అర్థం కాదు. వార్తి

మట్టి బుర్ర” అంటూ చిందులు తొక్కుతారు : ఔను ! నాది మట్టి బుర్రే ! లేకపోతే, మీ కెందు కింత లోకువౌతాను? “భూమి గుండ్రంగా వుంటే, అడుగుపక్క నున్నవాళ్లు తలకిందులుగా నడుస్తారా?” అన్నానని ఆ పూటంతా ఒక్కటే నవ్వు!

[భర్త ఆవలిస్తాడు.

భార్య. “ఏమండీ ! కామ్రేడ్ అంటూ చాలామంది పేరుముందు పుంటుంది గదా ? కామ్రేడు ఇంటిపేరువాళ్లు దేశంలో అంత తామరతంపరగా వున్నారటండీ?” అని ఒకనా డడిగినందుకు ఏమి హేళన చేశారు ! ఏమి హేళన చేశారు !

[భర్త వొళ్లు విరుచుకుంటాడు.

భార్య [భర్త విసుగుదలను గమనించకుండానే]. మీలా అందరూ చదువుకున్నవాళ్ళే పుంటారా ? నిజానికి - నాబొంద ! - ఇంకా నా కేం చదువు? అప్పుడే ఒకరికిద్దరు బిడ్డలయ్యారు. ఇటు నేను ఇంటిపనే చేసుకోనా? అటు వాళ్ళనే సంబాళించుకోనా? పగటి పూట ఇలా కాస్త కన్ను మూసే ప్రాప్తి లేదు. బద్ధకించి ఎప్పుడైనా రాసేపు నడుం వాలిస్తే, పిల్లలిద్దరూ పీకి పాకాన పెడతారు. మరీ నెల రోజుల్నుంచి చంటిపిల్ల రాత్రిపూటైనా కంటిమీద కునుకు పడనివ్వడం లేదు. పాలు చాలక “కుయ్యో. మొర్రో” అంటూ తెల్లవార్లూ ఒట్టటే గోల ! వొట్టి రొమ్ము దాని నోట్లోపెట్టి పడుకుంటే, దవళ్ళు పీక్కు పోవడమేరాని కడుపు నిండుతుందా, పెడుతుందా ?

[తలనొప్పి వచ్చినట్టు భర్త కణ్ణులు నొక్కుకుంటాడు.

భార్య. ఏమండీ ! తలనొప్పిగా వున్నదా ? మరి ఆ మాట చెప్పారు కారే? తలనొప్పిగా వుంటే అన్న మెలా సయిస్తుంది ?

అందువల్లే ఈ పూట ఆ కానిని మెచుటలైనా తిన్నారా కాదు.
తలనొప్పిమందు రాయనా ?

[కణ్ణులు నొక్కుకోవడాన్ని చూడనే మానలేని, ముగ్ధా
గింజూ నవ్వువట్టు భర్త సంగ్ల వేస్తాడు.

భార్య. అయితే, నా మాటలే మీరు తలనొప్పిగా వున్నాయంటారు.
అంతే లెండి. నే నన్నా, నామాట లన్నా మీరు తలనొప్పి.
మీకు పుస్తకాలు కావాలి; పత్రికలు కావాలి. దేశం సంగ
తులతో, ప్రపంచం సంగతులతో మీరు పొచ్చుపొచ్చుంది. నాకు
నా యిల్లే దేశం; నా పిల్లలే ప్రపంచం..... పెళ్ళయినాక
ఒళ్ళి ఏడాదిపాటు నాతో ఏం తిన్నగా వున్నాలో! ఆ చర్వాత
నే నేం పాపం చేసుకున్నానో కాని, నా పొడైనా మీరు గిట్టడం
లేదు. పిచ్చిదాన్ని రసక, మీరెంత తోనేస్తున్నా. మిమ్మల్నే
పూసుకు తిరుగుతాను. మీరు సంతోషంగా ఒక్కమాట
మాటాడితే, అదే పండ గనుకుంటాను. కాని, నే నెదురుగా
వస్తేనే మీకు చిచ్చిచిచ్చులు, బురబురలు !

[పడక దుక్కిలోనుంచి పంజాబు తేలి, భర్త పగాను
నేయ నానంభిస్తాడు.

భార్య. అయ్యో ! చూర్చొండి - పాపం ! - చూర్చొండి. నామూ
లాన మీకు లేనిపోని కాళ్ళ తిప్పటలాడా చేనికి లెండి !....
చదువురానిదాన్నని మీకు మొదటే తెలుసుగా ! తెలిసికూడా
న న్నెందుకు చేసుకున్నారు ? ఆ కింస్తానీదాన్నే కట్టుకోక
పోయారూ ? కీసరబాసర మాట్లాడుతూ దాంతో హాయిగా....

[పళ్లు నూరుతూ, భర్త "హూ!" అంటూ హాయికిరిస్తాడు.

భార్య [తెగించినట్టు]. జడిపించినంతకాలం జడిపించారు - ఇంకేమి జడిపిస్తారు లెండి. ఇదేనాటి ఈతమో! లేకపోతే అది ఇప్పుడీ వూరు బదిలీ ఎందుకు చేయించుకుంటుంది? “నాతోపాటు రాలేజీలో చదువుకుంది. ఇస్కూళ్ళ ఇనస్పెక్టర్ మ్మ” అంటూ దానికి నాచేత అడ్డమైన పూడిగం చేయించారు. కాఫీలు, ఫలహారాలు, భోజనాలు - ఓ! ఏం చేయించ లేదు?.... దాని కాళ్ళు పట్టించడం మొక్కపే మినహా. నల్లగా - కొరివిలా - కోతిముండ! ముట్టుకుంటే చేతికి ఎక్కడ మసి అవుతుందో అన్నట్టుగా వుంటుంది. మరి, దాని అందం ముందు నా అందం పట్టడం లేదు కాబోలు! ముఖానికి ఇంత బూడిద కొట్టుకుని, చేతికి నలుసంత గడియారం మొకటి తగిలించుకుని, కాళ్ళకు గాడిద గిట్టల బూడ్సులు వేసుకుని, టిక్కుటక్కుమంటూ ఆ వొక్కి పీను గొచ్చి [వెక్కిరిస్తున్న గొంతుతో] “అలో” అనేసరికి ముఖం చేటంత అవుతుంది. ఇది దాంతో ఒళ్ళపే పకపకలు, యికయికలు! నే నెక్కడ విని పోతానో అని ఇంగ్లీషులో తప్ప మాట్లాడరు. ఆ యింగిలిషీను రాకపోతేమాత్రం నాకు కళ్ళు లేవు మీ నాటకమంతా చూద్దానికి. ఈమధ్య మరీ ఆ యింటినుంచి ఈ యింటికి, ఈ యింటినుంచి ఆ యింటికి నడిచే పుస్తకాలు పుస్తకాలు కావు; పత్రికలు పత్రికలు కావు. వాటితోపాటు ఎన్ని వుత్తరాలు నడుస్తున్నాయో! మీరు విడిచిన చొక్కా మొన్న చాకలికి వేస్తూ జేబు చూద్దను గదా, సినిమా టిక్కెట్లు రెండు కనబడ్డాయి. దాన్ని వెంటబెట్టుకు వెళ్లారు కాబోలు! లేకపోతే

రెం దెందు కుంటాయి : ఇంతరాకి కొచ్చాక ఇంకా చాటు దేనికి ? నెరిదిగానే ఆ పోలిని తెచ్చి ఇంట్లో పెట్టుకోరామా ?

[నోచుండు చుట్టలలో భంగి నేలను చుట్టుకొనినాడు.

భార్య. నేలని తన్నడం దేనికి ? మీకు కాలు నొప్పిచూచా : నన్నే తన్నండి. తన్ని తగితేస్తే, మీకు పీడ పరగడై పోతుంది. [రసదీంపుగా] పాపం : ఆ పోలిది కష్టాలమూరి బ్రతుకట. దానికి “నా” అన్న వాళ్ళెవ్వరూ లేకట. అమ్మా. నాన్నా చిన్న తనంలోనే పోయారట. ఎంత పెద్ద ఉద్యోగం చేస్తున్నా. ఎంత జీతం తెచ్చుకుంటున్నా దానికి ముఖమే లేకట. అస ఉద్యోగానికి. సంపాదనకీ ఆపక పచ్చేవాళ్ళని చూస్తే దానికి కంపరడుట. దాని పాయా వాళ్ళెవ్వరూ దాన్ని పలచి రారట. అదంటే ఎంత జాలి ! పోనీ, మీరే ఆ సింగిని కష్టదోరాచూ :

[భర్త కొట్టిరానిది కడుపునొప్పి, మళ్ళీ అమ్మతో నీలంబి చేసుకుంటున్నాడు.

భార్య [ఇంకా పరగట]. అగిపోయారే : కొట్టండి. కిచ్చలతల్లికి ఆ ముచ్చటే తక్కువగా ఉంది. ఇంతకాలంనుంచి దిగమింగి పూరుకున్నా : ఏమైనా సరే. ఇది పూరుకునేది లేదు. అది వుండడమో, నేనుండడమో ఇవ్వాళ లేలిపోవాలి. మీకు వొండి పెట్టడానికి నేను కావాలే ? మీకు పిల్లల్ని కనడానికి నేను కావాలే ? మీతో మాట మాట్లాడానికి మాత్రం నేను పనికి రాను : ఎంత చదువురాని మొద్దునైతే మాత్రం మీకు వూడిగంచేస్తూ మూల పకిపుండాలని ఎక్కడున్న దేమిటి ? పొట్టకూటికి నేనేమీ ముఖం వచ్చి లేను. కావాలంటే ఇంత

ముద్ద పెట్టడానికి నాకు అమ్మా బాబూ వున్నారు. “ఆయన మనస్సు విరిగిపోయాక—చీ—ఇంకా నే నిక్కడ దేని?” కని ఆ పీడాకారి ముండ ఈ వూరొచ్చిన మూడు నెల్లనుంచీ నే ననుకోని రోజు లేదు. కాని, పిల్లలే తగలాటమై పోయారు. వాళ్ళ నొదిలిపెట్టి వెళ్ళలేక....

[తువ్వలు పైన వేసుకుని భర్త వీధిలోకి దూతీస్తాడు.

భార్య. దాని దగ్గరికేనా ప్రయాణం? వెళ్ళండి! వెళ్ళండి! నా కాపరం తియ్యడానికే అ దిక్కడికి తగలడింది.

[వీధిలపు గుళ్ళేలున వేసి భర్త వెళ్ళిపోతాడు.

భార్య. అనాకారి ముండ! నా ప్రాణానికి అ దెక్కడినుంచి దావరించిందో? దాని శిరుసు పగల! దా నింట్లో పీనుగెళ్ళ! [ఒక క్షణం ఆగి] దాని కొంపకే వెళ్లుండాలి. ఇంత రాత్రి పేళ ఇం తెక్కడికి వెడతారు? ఆఫీసు ప నయ్యాక అక్కడే చూర్చొనొస్తూ వుండాలి. లేకపోతే, రోజూ ఎనిమిది, తొమ్మిది గంటలదాచా ఏమి పను లుంటాయ్! దిక్కుమాలిన ముండ! సిగ్గుమాలిన కుంక! దానికి బుద్ధిలేకపోతే ఈయనకైనా ఇదుం దొడ్డా? [వీధిలపు తీసి, వీధివంక తేరిపారజూచి వచ్చి] దాని కొంప పడమరవీధిలో వుంటే, ఇలా తూర్పుకు వెళ్లారు దేనికో? ఆః! అదొక వేషం!....రెండు బజార్లు చుట్టి వెళ్ళి, దాని తలుపు కొడతారు. ఈనరికి అస లటు తిరిగే వుండాలి. మాయదారి ముండ! పండంటి నా కాపరానికి చిచ్చుపెట్టడానికే అ దిప్పుడు.... [చప్పున ఏదో జ్ఞాపకానికి వచ్చినట్టు] ఆః! అన్నట్టు, ఇస్కూళ్ళ తనిఖీకి వారంరోజులనాడే వెళ్ళిందనీ,

ఇప్పటికీ అది తిరిగి రాదనీ ఈ దారినిపోతూ నిన్న దాని బంధ్రోతు చెప్పిపోయాడుగా? [పెద్ద తప్పు చేసినదానివలె నోరు నొక్కుకుంటూ] అయ్యో! అయ్యో! ఎంత పాపిష్టి దాన్ని! ఉత్తపుడ్యానికి నోటి కాచ్చిన కాయకూత లన్నీ కూసి ఇంత రాత్రివేళ ఆయన్ని బయటికి తగిలేశాను. మమ్మి మూసుకొస్తున్నది. కొంపతీసి చినుకు పడుతుందేమో! తడిస్తే ఆయన కిట్టే జలుబు చేస్తుంది! నే నిప్పు చేం చెయ్యను? అయ్యో! నే నిప్పు చేం చెయ్యను? నిరుదౌకసారి ఏదో మాటా మాటా వచ్చి, ఇలాగే తెల్లవాట్లా పీచుకంట తిరిగి తిరిగి, తెల్లవారేసరికి పుట్టెడు జలుబుతో, జ్వరంతో యింటి కొచ్చారు! అప్పుడు వారం రోజులకుగాని ఆయన కోలుకో లేడు. పాపిష్టిదాన్ని! ఇప్పుడాయన కేమి తెచ్చిపెట్టడాని కింత రాధాంతం చేశానో గదా! [నెత్తీ నోచూ కొట్టుకుంటూ] నా బొంద పడ! నే నెంత పాపిష్టిదాన్ని! అయ్యో! అయ్యో!!

తెర]



శక్తి పునః

[ఒక సన్నివేశం]

పాత్రలు

రామయ్య : ఒక పల్లెటూరి గృహస్థుడు

మహాలక్ష్మమ్మ : అతని భార్య

చెంకటరావు : అతని చిన్నమిత్రుడు

సీతాపతి : అతని వేరుచిరునామ

స్థలం

రామయ్యగారి ఇంటి చావడి

కాలం

వర్తమానం



శ కు న ప క్తి

వల్లెటూరి ఆసామి ఇంటిచావడి. కుడిచైపున సింహద్వారం; ఎడమ చైపున పెరటిలోకి ద్వారం. ఈ రెండు ద్వారాలకు ఒక్కొక్క పాళ్ళుం లో ఒక్కొక్క కిటికీ. ఎదురుగా మరి రెండు ద్వారాలు; మొదటిది పడకగదిలోకి, రెండవది పడమటింటిలోకి. ఈ రెండు ద్వారాలమధ్య పసుపు కుంకుమలతో ఇనపపెట్టె. దానిపైన గోడ కాన్చి ధనలక్ష్మి పటం. దానికి ముద్దబంతి పూలదండ. వీధిల గోడమాలకూ, పడకగది ద్వారా నీకీ మధ్యగా ఒక పెద్ద ఓరువా. చావడిమధ్య ఒక పడకకుర్చీ; దానిచెంత ఒక డెంచీ.

రామయ్య పడకకుర్చీలో కూర్చుని, డెంచీపైవున్న దస్త్రంలోనుంచి సరసగా దస్తావేజులు తీసి, వాటి పేజీలు తిరగవేస్తావుంటాడు. అతడు యాభయ్యోపడిలో పడినవాడు. కురచగా, బొడ్డుగా, గుమ్మటాన్ని పోలినవాడు. గండుముఖం, గుండ్రని పెద్దకళ్లు. నుదురు కూడా పెద్దదే. అంట కత్తిరించిన క్రాపు. మీసం గడ్డాలు లేవు. కొంచెం బొంగురు గొంతు. మాటతీరులో “స్వవహర్తను సుమీ!” అనే భేషజం కనబడుతూ వుంటుంది. నీర్కావిధోవతి కట్టి, తెల్ల లాల్నీ వేసుకున్నాడు.

మహాలక్ష్మమ్మ చావడిలోనే ఒక చక్కగా ముప్పని, నింకపప్పు చేతి ముందు పెట్టుకుని, రాళ్లు యేరివేస్తూ వుంటారు. వరుసస్సు నలభై ప్రాంతం. అభం శుభం దెహగని పట్టెటూరి యిల్లాలు.

ముక్కుపైకి జారిన కళ్ళజోడును సరిగా తోసి, కొన్ని పస్తావేజులు అందుకోబోతూ, “కాసిని మంచిసీసే తేవే!” అని గొంతుల్లు అంటాడు. చున్నచేతి చావడిలోనే వదిలివెట్టి, మహాలక్ష్మమ్మ పడమటింటి గుమ్మంగుండా లోపలికి వెళుతుంది.

ఇంతలో సీతాపతి వస్తాడు. మునుస్సు నుల్లభి లోను. పోతుగ్గ, కాయలాంటి తగ్గిగంజో, తనాదిలాంటివాడు. సంస్కారంతోని వొత్తు క్రాపు; మానిన గడ్డం; గొప్పచూపు. పైకి పల్లె బాగులవాడినలా కనబడినా, బిమ్మలలో నక్క ము మించినవాడు. నీర్కావి ధోవతికట్టి, నీర్కావి బునిమీస వేసుకున్నాడు. భుజంపై తుండుగుడ్డ, చేతిలో జనుకుర్రు.

రామయ్య [అలికిడి రాకుండా వచ్చిన సీతాపతిని చూడగానే].
ఏం సీతాపతి! ఇంతపొద్దు పోయాక ఇలా వచ్చావ్ ?

సీతాపతి [తెచ్చి పెట్టుకొన్న నప్పుతో]. “పొద్దున్నే వచ్చిన వాన.
పొద్దోయి వచ్చిన చుట్టం పోయేది లేదని మా రామయ్య బావయ్యకు అప్పుడే దిగులు సుట్టించేమిటి ?

రామయ్య. నీ సామెతల కేమిలే! అయినదానికీ, రానిదానికీ ఒక సామెత విసురుతూ వుంటావ్. ఇప్పు డెందు కిలా ఊడి పడ్డట్టు?

సీతాపతి. ఆ! ఏమీ లేదు, పూరికేనే.

రామయ్య. ను వూరికే రావే!

సీతాపతి. నీ కొకరి అంటూ సొంటూ గిట్టదు. “నన్ను ముట్టుకోకు నా మాలకాకి” అంటావ్. మరి అందరం అలా వుండ గలమా ?

రామయ్య. సరే! ఇంతకూ ను వ్యాచ్చిన పనేమిటో చెప్పరాదూ? దాపరికం దేనికి ?

సీతాపతి. “చల్ల కొచ్చి ముంత దాస్తున్నా”ననే! నీ దంతా చోద్యం, రామయ్య బావా !

రామయ్య. నువ్వు వెయ్యి చెప్ప; లక్ష చెప్ప. పూరికేనే వచ్చా వంటే నేను నమ్మలేను.

సీతాపతి [నవ్వుతూనే బెంచీపై కూర్చుంటూ]. “లాభంలేని సెట్టి వరదను పోడంటావ్”—అంతేనా ? ఇఖ ఒక చుట్టం, పక్కం, రావడం, పోవడం, మంచీ, చెడ్డా ఏమీ లేదన్న మాటే !

రామయ్య. మాటలు నేర్పావులే ! ఇంతకూ ఏమిటీ సంగతి ?

సీతాపతి. ఆఁ ! మరేమీ లేదు. మా లక్షవమ్మకు సుస్తీ చేసినట్టు విని, వుండబట్టలేక చూచిపోదా మనొచ్చా ! “వలచి వస్తే మేనమామ కూతురు వరస కా”దనే రకం నీది. నువ్వు నన్నెంత పరాయివాణ్ణిగా చూసినా, అది నాకు వే లిడిచిన చెల్లెలు. [పడమటింటి గుమ్మంగుండా మంచినీళ్ళ గ్లాసుతో మహాలక్ష్మమ్మ వస్తుంది.] నీ మాటే అంటున్నా నమ్మా! నీకు నూరేళ్ళాయిస్సు. ఏ మమ్మా?—కొంచె మేమో సుస్తీ చేసిందట !

చుహలక్ష్యమ్మ. ఔ నన్నయ్యా! అసలే కొన ఊపిరివాన్ని.
ఈ గాడ్పులకు ప్రాచం మరింత చేజారై పోతున్నది.

[ఈ మాటల్ని అంటూ భర్తగన మంచిస్థితి అనినది, తమ
పళ్ళి పన్ను పెటముగను తిరిగి పూర్వమునకు.

సీతావతి. రాదూ, మరి? “రోహిణీ రాత్రిలో రోళ్లు బద్ద రాతా”
యని ఊరికే అన్నారూ? ఈ యేడు మరీ నిప్పుల్ని చెరుగు
తున్నది. ఈ పడమటి గాడ్పులికి మా పిల్లలు అదిటిల్లి పోతు
న్నారు. చల్లబొట్టుకూడా లేదేమో. ఎంతి వారుగైపోతున్నా
రంటే నమ్ము.

[అంగి కాసిని కంటపన్ను తీసి నోళ్ళలో పోసుకుంటూ మా-

చుహలక్ష్యమ్మ. మీ కిప్పుడు పాతి లేదేమీ, అన్నయ్యా?

సీతావతి. లే దమ్మా! నల్ల పడ్డ ఎంతిపోయింది: పెన్ద గేదేమో
మెత్తడి పోయింది; బోడాపు పాలు చూడకే చాలడం లేదు.
“పాతిలేని యిల్లు పాతాళలోకం”. చక్కసీళ్ళయినా లేక నానా
తెరా పడుతున్నాం.

చుహలక్ష్యమ్మ. పోనీ, చెక్కడైనా అదా పెరుగు వాటిక పెట్టు
కోకపోయారా, అన్నయ్యా?

సీతావతి. ఏమో నమ్మా! “అమ్మబోలే అడివి: కొనబోలే
కొరివి.” అదా పెరుగన్న పేరేరాని, యిల్లు గడుస్తుందా,
పెడుతుందా? అక్కడికీ ఈ మధ్య మా చిన్నల్లుడు పండక్కి
వచ్చాడని ఆ ముసిలిముండ లేదూ?—రాపు వీధి రామమ్మ—
దానిదగ్గర వారం రోజులు పెరుగు పోయించుకుంటే, లొట

తొట నీళ్ళు పోసింది. అయితే అమ్మాయ్! మన పాలెం పడ్డ
ఈనిందటగా ?

మహాలక్ష్మమ్మ. ఈనింది. కాని, ఏం లాభం? నిన్న దూడ నిడుస్తూ
పుంచే, ఆ పాడుముండ - చెరుపుగట్టు శేషమ్మ - కన్ను
పడింది. దాంతో ఇఖ ఒళ్ళ జీరైనా రాలిస్తే వొట్టు.

సీతావతి. ఆ మాయదారిముండ మన కెక్కడ దావరించి దమ్మా!
“నరుడికంట నల్లరాయి పగుల్తుంది.” పాటిమీది సాయబును
పిలిపించి దిష్టితాడు వేయించక పోయావా ?

మహాలక్ష్మమ్మ. మా చిన్న పాలేర్ని చెళ్ళిరమ్మంటే, ఆ వెధవ
తలాయించాడు.

సీతావతి. “లిండికి లిమ్మరాజు, పనికి పోతరాజు.” ఈ పిదప
రాలంలో పాలేళ్ళు తిన్నగా మాట వింటారుగా! వాళ్ళ కళ్ళు
నెత్తికొచ్చాయ్. “పత్తిగింజలు తింటావా బసవన్నా అంటే,
అహో అన్నాడట; గంత కట్టనా బసవన్నా అంటే, ఊహూ
అన్నాడట.” అలా వుంది వాళ్ళ పనివ్వుడు. రేపు నే నెళ్ళి
ఆ సాయబును పిలుచు కొస్తారే! ఇబ్బందో, నబ్బందో నువ్వు
రోజూ కాసిని మట్టిగనీళ్ళు పంపించకపోతే మేం బతకడం
కష్టం.

రామయ్య. [అప్పటివరకు పడకకుర్చీలో వాలి, దస్తావేజుల్ని
చూచుకుంటున్నవాడు చప్పున నిటారుగా కూర్చుని]. అదీ
వరస! నేను ముందే అన్నాగా? ఏదో పని పడకపోతే నువ్వు
రాకే !

సీతాపతి. విన వమ్మా, విను - మాటావగాని మాటలు : “అయిన వాళ్ళకు అకుల్లోను; కానివాళ్ళకు కంచాల్లోను.” మొన్న రెవిన్యూ ఇనస్పెక్టరుగా రాస్తే, పెద్దడచ్చా నెయ్యి సమర్ప యామీ చేశాడు. కాని, కాసిని పండకవిగిన సీళ్ళు నే నడిగితే, ఎన్ని చదుపుతున్నాడో :

రామయ్య. నాకు తెలుసులే నీ సంగతి : కాలకి వేస్తే మెడకి, మెడకి వేస్తే కాలకి. ఇంతకీ మాటలు నేర్పావ్. మల్లెగిరొసం వచ్చినవాడివి ముందే అమాట చెప్పరామా ? వరానిచ్చ, గిరా మర్క అంటూ ఈ నాటకమంతా దేనికి ?

సీతాపతి. వెనకటి కెవడో “కడుపులో లేండి కావలించుకుంటే వొస్తుందా?” అన్నట్టు. నీకు నావాళ్ళన్న మాటే లేనప్పుడు నే నెందుకోసం మొచ్చినా. ఏదో కాముకోడాని కొచ్చినట్టే వుంటుంది. అసలు నీ చెల్లెలుకూడా “మీ వాడిననుకున్నట్టేగా వుందట, చూచొద్దా” మంటూ బయల్దేరింది. కాని, “పొద్దు పోయిందిలేవే, ఇప్పు డేమొస్తావ్ ?” అని నే నొక్కొక్కటి చక్కా వొచ్చా.

మహాలక్ష్మమ్మ. ఓ నన్నయ్యా : పొద్దు పోయింది. [భక్తతో] ఏమండీ! అబ్బాయి ఇంకా భోజనానికి రాలేదు. పొద్దున్నప్పుడో రెండు మెతుకులు తి నెళ్ళాడు. రైత్రీలో పున్నాడేమో అటొక అడుగేసి రండి.

రామయ్య. వాడేమి చిన్నవాడా ? చిత్తకవాడా ? వాడికి అకలైతే వాడే వొస్తాడు. సంసారం సంగతి సుతరామూ పట్టించుకోకుండా

వాడు ఊరుమీద బలాచూర్ తిరుగుతూవుంటే వాకపోతే నీవు పరుగులెత్తలేను.

సీతాపతి. “సముద్రం ఈదవచ్చుగాని, సంసారం ఈదరాదు.”

ఈ కాలపు నాగమ్మల కేం తెలుస్తాయ్, సంసారంలోని సాధక బాధకాలు? అన్నదమ్ముల్లో పంచుకున్నది నాలు గెకరాల కొండ్ర, దాన్ని నీ ప్రయోజకత్వంవల్ల నలభై యెకరాల కండ్రక చేశావ్.

రామయ్య [పొగడ్తకు లోలోపల సంతోషిస్తూ, పైకి మాత్రం].

ఆ! మన ప్రయోజకత్వ మే మున్నదిలే!

సీతాపతి. నీ ప్రయోజకత్వం కాకపోతే మరేమిటి, రామయ్య బావా? పట్టిందల్లా బంగారం చేస్తావ్. వ్యవహారాన్ని నడిపించడంలో కొమ్ములు తిరిగిన ప్లీడరై నా నీ తర్వాతే! నువ్వు రాబట్టి అన్ని కోర్టులూ తిరిగి, ఆ వారసత్వం వ్యాజ్యంలో నెగ్గుకొచ్చావు గాని, మరొకడైతే పేడకడిలా చతికిలబడేవాడు కామా?

రామయ్య. నువ్వైనా సామాన్యుడివా? బదుగురు ఆడపిల్లల్ని దిరగడచేశావ్; అప్పు సప్పు లేకుండా గుట్టుగా సంసారం చేస్తున్నావ్.

సీతాపతి. ఆ! చెప్పకోక, చెప్పకోక నా మాటే చెప్పకోవాలి!

“వాసిరెడ్డి వెంకటాద్రినాయుడు తులాభారం తూగితే; కరెడ్ల రామమ్మ వంశాయలభారం తూగిందట. నీకంటే నాలు గెకరా లెక్కువే పంచుకున్నా. రాని, “నానాటికి తీసికట్టు నాగంభొట్టు” అన్నట్టుగా వుంది నావని. చివరికి పుగాకు

పాయకైనా తికానా లేదు. వెనకటికి నాబోటి వాడెవడో “దశా దశా రమ్మంటే, దరిద్రాన్ని పిలవమన్న”దట. దశంటే నీదే దశ! ఏదీ, రామయ్య బావా! ఒక పుగాకుకా డిలా పారెయ్! రామయ్య. ఇస్తాలే - కాస్త ఆగు [భార్యతో]. అయితే, ఏమే! పడమటిపొలం క్రయందస్తావేజు కనబడదే?

మహాలక్ష్మమ్మ. ఏమో, నాకేం తెలుసు?—నేను చాటి జోలికి సొంటికి పోతాను గనకనా!

రామయ్య [చావడిలోని బీరువా వద్దకు లేచివెళ్ళి, దాని తలుపులు తెరచి, లోపలవున్న రికార్డులను ఒక నిమిషం ఇటూ అటూ తిప్పి]. ఈ బీరువాలోనే పెట్టిన జ్ఞాపకం. [మరొక ఉణం వెదకి]. ఊహా! ఇక్కడ లేదు. గదిలో పెట్టలేదుగదా?

మహాలక్ష్మమ్మ. ఎక్కడ పెట్టుకున్నారో, ఏమో?—మీకే తెలియాలి! మీ కాగితాల కిల్లంతా చాల్దం లేదు.

రామయ్య. చాల్లే!—ఇఖ కట్టిపెట్టు! ఆ కాగితాల విలవ నీ కేం తెలుసు. కొంపను నిలబెట్టినా, కూర్చినా వాటికే చెల్లు!

[ఈ మాటలు అంటూనే పడకగదిలోకి వెళ్ళిపోతాడు.

సీతాపతి. మా బావయ్యకు కాగితాలుంటే చాలు - కడుపు నిండుతుంది [చారెడు పప్పు తీసుకుంటూ]. సరిగాని, అమ్మాయ్! కాస్త మాట దక్కిస్తావుగా?

మహాలక్ష్మమ్మ. మజ్జిగ మాతేనా? నువ్వుంత యిదిగా అడుగుతూ వుంటే కాదనగలనా, అన్నయ్యా?

సీతాపతి. కాదన్నమాట నీనోట రావడమే: “కన్నుచూసి కాటిక; పిర్రచూసి పీట” వ్యవహారం కాదు నీది. కలవారైనా, లేనివారైనా, చుట్టపక్కలందరినీ ఒళ్లు మాదిరిగా చూసుకుంటావ్. నువ్వు అడుగుపెట్టిన వేళావిశేషంవల్లనే ఈ యింటి కింత అయిశ్వర్య ముద్భంది.

మహాలక్ష్మమ్మ. ఆఁ! నా దే మున్నదిలే! అది మా అబ్బాయి అదృష్టం. వాడు కడుపున పడ్డాకే మాకు కలిసొచ్చింది.

సీతాపతి. ఔనమ్మా! “బిడ్డ పుట్టినవేళ; గొడ్డు వచ్చినవేళ” అన్నారు. వాడి దనలు సిరిగల ముఖం. వాడికంటే తెలివి గలవాడు ఈ వూళ్ళో వున్నాడా? వాణ్ణి మించి చదువుకున్నవాడున్నాడా? వాడి మాట, వాడి మంచి, వాడి మర్యాద—వాడికి వాడే తగు!

మహాలక్ష్మమ్మ. ఔ నన్నయ్యా! ఊళ్ళో వాళ్ళందరు వాణ్ణి నెత్తి నెట్టుకుంటారు. రాని, మీ బావయ్యకుమాత్రం వాడి పొడయినా గిట్టదు. అది మరి వాడి ఖర్మమో, నా ఖర్మమో!

సీతాపతి. ఆఁ! మా బావయ్య మాటల కేమిలే? “నా యింటికి నేనే పెద్దను, పిల్లకి పెట్టరా పంగనామాలు” అంటాడు. ఆయన మాటల్ని నువ్వు పట్టించుకో వద్దమ్మా! మన వెంకట్రావుకే? నిక్షేపంలాంటి వాడు. “తల్లికి తగిన బిడ్డ; ఇంటికి తగిన పందిరి” అన్నారు. వాడి వన్నీ అచ్చంగా నీ పోలికలే! కట్టుకున్న పెళ్ళాం మంచితనం మా బావయ్యకు తెలిసింది కనకనా, కన్నకొడుకు మంచితనం తెలియడానికి? పెద్దలన్నారుగా “చూడగా, చూడగా గుర్రం గాడెదై”దని.

మహాలక్ష్మమ్మ. నువ్వు నిజం పలుకుతా వన్నయ్యా; వాడికి వడ సారం యిరవై యేళ్ళయినా లేవు. అభం శుభం యెరగని పిచ్చి సన్నాసి. ఇప్పణ్ణుంచీ వాణ్ణి సంసారం తీర్చి దిద్ద మంటాడు మీ బావయ్య.

సీతాపతి [తిరిగి కందివప్పు అందుకోబోగా, మహాలక్ష్మమ్మ తానే చారెడు తీసి, అతని చేతిలో పోస్తుంది]. తనలా అందరూ నమలకుండా మింగా లంటాడు. ఇప్పుడే మంత వట్టింతుకో కోకుండా తిరిగినా, నాలుగేళ్లు పైబడితే, అంతా వాడే దిద్దుకు పోడూ? “తుళ్ళే యెద్దే గోనె మోసేసి.”

మహాలక్ష్మమ్మ. ఇప్పుడైనా ఏవో మీటింగులు. గీటింగులైతే వెళ్ళడం తప్ప, వాడైనా ఏమీ అల్లరి చిల్లరిగా తిరగడం లేదు.

సీతాపతి. అల్లరి చిల్లరగా తిరగడానికి వాడు దద్దమ్మ బమ్మా? చిన్నతనంనుంచీ చక్కగా చదువుకున్నాడు. మా దేభ్యాన్ని చూడు! మూడేళ్ళనుంచీ ఇంకా మూడోక్లాసులోనే మిటక రిస్తున్నాడు. “అన్నం చొరవే కాని, అక్షరం చొరవ లేదు.” ఆ! అమ్మాయ్! అన్నమంటే చప్పున జ్ఞాపక మొచ్చింది. ఈ మండు బెండాకాలంలో కూరా నారా లేక ఏమి యిబ్బంది పడుతున్నా మనుకున్నావ్!

మహాలక్ష్మమ్మ. ఔ నన్నయ్యా! అందరికీ చెడ్డ యిబ్బందిగానే వుంది.

సీతాపతి. నిజమే నమ్మా! ఇంతో అంతో అందరికీ యిబ్బందిగానే వుంది. కాని, మాకు మరీనీ! ముతక సామెత చెబుతారు చూచావ్: “మొగుడు లేకపోతే అప్ప మొగుడు; కూర

లేకపోతే పప్పుకూర” — అలా వుంది మా పని. సాంబారు కారం, చూమిచికాయ పచ్చడి పూటపూటా యెదానవేసి కొట్టు కుంటున్నాం. నోరు చవి చచ్చిపోయిందంటే నమ్ము. అయితే, అమ్మాయ్! మా బావ వామిదొడ్డిలో కందా పెండలం పండించాడటగా? నీకు పుణ్య ముంటుంది - మాకు కాస్త పంపిద్దూ!

మహాలక్ష్మమ్మ. ఆ! దాని కేమి భాగ్యం! రేపో మాపో అలాగే పంపిస్తాలే, అన్నయ్యా!

సీతాపతి. తోడబుట్టిందైనా అంత మాట మా మంగినోట వచ్చింది కాదు. “మాటలు తేటలు మాయింటను; మాపటిభోజనం మీయింటను” అంటుం దది. సరిగాని అమ్మాయ్! నే నెళ్ళి మన వెంకట్రావును కూకేసిరానా?

రామయ్య [దస్తావేజుతో చావడిలోకి తిరిగి వస్తూ]. వొద్దులే! వాడి కేం తీవరమా? వాడి కడుపు కాలే వాడే వస్తాడు.

మహాలక్ష్మమ్మ. మీదంతా అడివిగోల! కాస్త వెళ్ళి పిలుచుకు రానిద్దురూ! వాడికోసం నేను కనిపెట్టుకు కూర్చున్నా.

రామయ్య [తిరిగి పడకకుర్చీలో కూర్చుంటూ]. వాడు పెత్తనాలు చేస్తుంటే, వాడికోసం ను వ్యిగరడం దేనికి? ను వ్వెళ్ళి భోంచెయ్యి.

మహాలక్ష్మమ్మ. నా మాట కే మొచ్చె? భోంచేస్తా లెండి.

రామయ్య. వాడికోసం కనిపెట్టుకు కూర్చుంటూ వేళకూ, పాళకూ తిండి తినకపోతేనే ఈకాడి కొచ్చావ్. నువ్వు మూలబడితే ఇంటిచాకిరి నీ నవతి ఎవ తొచ్చి చేస్తుంది?

మహాలక్ష్మమ్మ. నువ్వు నిజం పలుకుతా వన్నయ్యా; వాడికి వడ సారం యిరవై యేళ్ళయినా లేవు. అభం శుభం యెరగని పిచ్చి సన్నాసి. ఇప్పణ్ణుంచీ వాణ్ణి సంసారం తీర్చి దిద్ద మంటాడు మీ బావయ్య.

సీతాపతి [తిరిగి కందివప్పు అందుకోబోగా, మహాలక్ష్మమ్మ తానే చారెడు తీసి, అతని చేతిలో పోస్తుంది]. తనలా అందరూ నమలకుండా మింగా లంటాడు. ఇప్పుడే మంత వట్టింతుకో కోకుండా తిరిగినా, నాలుగేళ్లు పైబడితే, అంతా వాడే దిద్దుకు పోడూ? “తుళ్ళే యెద్దే గోనె మోసేసి.”

మహాలక్ష్మమ్మ. ఇప్పుడైనా ఏవో మీటింగులు. గీటింగులైతే వెళ్ళడం తప్ప, వాడైనా ఏమీ అల్లరి చిల్లరిగా తిరగడం లేదు.

సీతాపతి. అల్లరి చిల్లరగా తిరగడానికి వాడు దద్దమ్మ బమ్మా? చిన్నతనంనుంచీ చక్కగా చదువుకున్నాడు. మా దేభ్యాన్ని చూడు! మూడేళ్ళనుంచీ ఇంకా మూడోక్లాసులోనే మిటక రిస్తున్నాడు. “అన్నం చొరవే కాని, అక్షరం చొరవ లేదు.” ఆ! అమ్మాయ్! అన్నమంటే చప్పున జ్ఞాపక మొచ్చింది. ఈ మండు బెండాకాలంలో కూరా నారా లేక ఏమి యిబ్బంది పడుతున్నా మనుకున్నావ్!

మహాలక్ష్మమ్మ. ఔ నన్నయ్యా! అందరికీ చెడ్డ యిబ్బందిగానే వుంది.

సీతాపతి. నిజమే నమ్మా! ఇంతో అంతో అందరికీ యిబ్బందిగానే వుంది. కాని, మాకు మరీనీ! ముతక సామెత చెబుతారు చూచావ్: “మొగుడు లేకపోతే అప్ప మొగుడు; కూర

సీతాపతి. “చదువుకున్న వాడికంటె చాకలివాడు మేలు.” ఏమిటో
ఈ కాలం చదువులు! వానాకాలం చదువులు! బియ్యె, గియ్యె
నతికా మంటారుగాని, చివరికి చూడబోతే నోటుమీద వసూ
రెయ్యడమైనా చేతకాదు.

రామయ్య. ఏం చదువులో చట్టుబండలు : మొన్న స్టేడరుగారి
దగ్గరి కెళ్ళి, దావా వాయిదా పేయించుకు రారా అంటే, తెడ్డే
మీరా కదిలాడు కాదు.

సీతాపతి. “మాటలు కోటలు దాటతాయి; కాలు గడప దాటదు.”

రామయ్య. అబ్బే ! అదీ లేదు. ఇంటి పనికైతే మొండి కాని,
ఊళ్ళో పనికైతే యెగిరి గంతేస్తాడు. అడ్డమైన పనికి, అడ్డమైన
వాడితో, అడ్డమైన చోటుకూ తిరిగి, కొంపకేమి చేటుతెస్తాడో
నని బెంగపడి చస్తున్నా.

సీతాపతి. నిజమే రామయ్య బావా ! “పోరాని చోట్లకు పోతే,
రారాని మాటలు రాక మానవు”. తన కేమి తక్కువ? మహా
రాజులా అనుభవిస్తూ ఇంటిపట్టున కూర్చోక, లేని పోని
గొడవలన్నీ మనవాడి కెందుకో? “కాలిది తీసి, నెత్తికి రాసు
కోవడ” మంటారు దీన్నే.

రామయ్య. అబ్బబ్బబ్బే ; ఇంటిపట్టున కూర్చుంటే యెలా ?
అయితే, మరి సభ లెవరు తీరుస్తారు? ఉపన్యాసా లెవ రిస్తారు?

సీతాపతి. “పగటి మాటలు పనికిచేటు; రాత్రి మాటలు నిద్రచేటు.”
ఎందుకొచ్చినట్టు ఈ సభలూ, గిభలూ. [రామయ్య తుమ్ము
తాడు] చూచావ్, నామాట నిజం! “తుమ్ము తమ్ముడై చెబు

తుంది". సరిగాని, రామయ్య బావా ! నా ఆకుమడి బొత్తిగా అంటనే లేదు. "దరిద్రుడు తలగడగబోతే, వడగండ్లవాన వెంబడే వచ్చిందట. పదిపోగుల ఆకు తక్కువ పడితే, నువ్వు ఎలాగైనా కాస్త మాట దక్కించాలి.

రామయ్య. తదు పందక మా ఆకుమడి అంతంత మాత్రంగానే వుంది. మీ తమ్ముడు లక్ష్మయ్య నడగరాదా ? ఎకరం చుడి పోశాడట.

సీతాపతి. "నంబీ ! నంబీ ! నాపెళ్ళి కేమి సాయం చేస్తావంటే, నే నెదురు రాకపోవడమే సాయమన్నా"డట. అబ్బే ! వాడి నడిగితే మాట పోతుంది. కాస్త రాలిస్తే నువ్వే రాలాల్సి.

రామయ్య. సరే ! వీలునుబట్టి చూస్తాలే !.... ఏమైనా పొలంపనీ, ఇంటిపనీ, కోర్టుపనీ - అన్నీ నేనే చూచుకోవాలి. వా డేమీ వట్టించుకోడుగదా ? ఇటు వ్యవసాయానికి, అటు ఉద్యోగా నికీ కాకుండా చెడిపోయాడు. తాలూకా సభలనీ, జిల్లా సభలనీ చిటికీ మాటికీ బస్సెక్కి బస్తిలకు పరిగెత్తడం ప్రారంభించాడు కూడా.

[తనకోసం రామయ్య తీసి పెట్టుకున్న పొగాకు తునక కుచ్చీపక్కకు జారి పడుతుంది. అతడు దాన్ని గమనించడు.

సీతాపతి [రామయ్యదగ్గరికి జరిగి, జారిపడిన పొగాకు తునకను కాజేస్తూ]. "చెబితే సిగ్గు, దాస్తే దుఃఖం." వా డున్నాడే - వాడు, రామయ్య బావా ! - కొత్తపేట కోటయ్యగారి రెండో వాడు - వాడి పే రేదో యేడ్చింది ! - ఆ వెధవ జతపట్టి మన

వాడు మరీ విధం చెడుతున్నాడు. “మింగబోతే మెతుకు లేదు, మీసాలకు సంపెంగ నూనె” అన్నట్టుగా వాడి నీటు, వాచి గోటు ను వ్వెప్పుడైనా చూశావా ?

రామయ్య. వాడా ? వాచి పేరు గుర్నాధం కామా ?

సీతాపతి. ఆఁ ! వాడే ! “కన్నేల పోయెనోయి కనకలింగమా అంటే, చేసుకున్న ఖర్మమోయి శంభులింగమా” అన్నట్టు. ఆ పొంటికంటి వెధవ జతపట్టాకే మనవా డిలా తయారయ్యాడు.

రామయ్య. మన కొక అంటా, సొంటా ? వాచితో వీడికి జత లేమిటో ?

సీతాపతి. అంటూ, సొంటూ కాకపోవడ మేమిటి? “వాచి తండ్రి, వీచి తండ్రి నయానా మగవాళ్లు” కారూ ?

రామయ్య. అప్పులపాలై వాడు కొంపా గోడూ తెగనమ్ము కున్నాడు. వాచితో....

సీతాపతి. కొంపా గోడూ లేకపోతే మాత్రమే ? పొద్దస్తమానం చేతిలో సం చొకటి వుంటుందిగా ? “ఇల్లు కాలింది జంగమయ్యా అంటే, నా జోలే, కప్పెరా నావద్దే వున్న”వన్నట్టు.

రామయ్య. ఆ గుర్నాధం తాడూ బొంగరం లేని నన్నాసి. నభలనీ, సంఘాలనీ రెండు, మూడు దఫాలు జెయిలుక్కుడా వెళ్ళాడు! వాచికే ? వా డెన్ని పేషాలై నా పేస్తాడు.

సీతాపతి. ఔను ! “కోటివిద్యలు కూటికొరకే.” వాచికే ? వా డన్నింటికీ తెగించి కూర్చున్నాడు. ఆ గుర్నాధంగాడు “నాడువుంటే నవాబుసాయబు, అన్నంవుంటే అమీరు

సాయబు, వీడవడితే పకిరుసాయబు; చస్తే పీరుసాయబు.”

ఏం జరిగినా, వాడికి పోయే దేదీ లేదు.

రామయ్య [మనస్సు ఎక్కడో వున్నట్టు]. ఔనాను.

సీతాపతి. దేశసేవ, గీశసేవ అంటూ ఆ సన్నాసి ఏమేమో పేలుతూ వుంటాడనుకో! కాని, “చెప్పేవాడికి సిగ్గు లేక పోతే, వినేవాడికైనా వివేకం వుండొద్దూ”. పైగా, తనే బ్రహ్మాండ నాయకుడైనట్టు వాడు ఊళ్ళో వాళ్ళందరికీ పేర్లు పెడుతూ వుంటాడు. సామెత చెబుతారు చూచావ్—“కురూపి యేమి చేస్తున్నా డంటే, సురూపాలన్నీ లెక్కపెడుతున్నా” డన్నట్టు వాడికి మరొక పనే లేదు.

రామయ్య [నిట్టూరుస్తూ]. ఊ! ఆ బికారితో సమానంగా తిరిగితే ఇఖ మావాడు ముందు కొచ్చినట్టే! చూడగా నా బ్రతుకంతా బుగ్గయిపోయేలా వుంది. వాడికోసం కాకపోతే, ఈ దేవులాటంతా నాకు దేనికి?

సీతాపతి. ఎవరైనా రేపన్న రోజున్నదని కానాలి. “రూకలేనివాడు పోక చెయ్యడు.” పోనీ, మంచో చెడ్డో తనకోసం తను ఖర్చు పెట్టుకుంటున్నాడు సరే! కాని, వాడికోసంకూడా మన వాడు ఖర్చు పెట్టడం దేనికి? అంతో, ఇంతో ముట్టినంత వరకు వాడు బాగానే అంట కాగుతాడు. వెనకటికి “ఎక్కడికి పోతావు విధవమ్మా?” అంటే, “వెంటనే వస్తాను పదవమ్మా” అనిందట. వాడితో ఈతం చేస్తే మన వెంకట్రావు....

[వెంకటరావు ప్రవేశిస్తాడు. ఇరవై యేళ్ళ వాడు. తల్లి పోలికలకంటే తండ్రి పోలికలే యెక్కువ. ఖద్దరు ధోవతి కట్టుకుని, రాండ్ కాలర్ ఆఫారం వేసుకున్నాడు.

వెంకటరావు. సీతాపతి మామయ్యా! నా ప్రశంస చేస్తున్నా వేమిటి? సీతాపతి. ఆఁ! ఏం లేదురా, బాబూ!

వెంకటరావు. ఏమీ లేకపోవడ మేమిటి? ఇప్పుడే ఏమిటో అంటున్నావుగా?

సీతాపతి. అబ్బే! మరేమీ లేదు. ను వ్వింకా అన్నానికి రాలేదని మీ అమ్మంటే మాటెంట మాటొచ్చింది.

వెంకటరావు. ఏమైనా నామాను నీకు దేనికి?

సీతాపతి. “చూడా బర్రే పుండగా గుంజ అరిచిం”దన్నట్టు, నీమాను నాకు దేనికిరా, బాబూ! ఇంత పొద్దుపోయింది, ఇంకా అన్నానికి రాలేదని మీ అమ్మంటే....

మహాలక్ష్మమ్మ [పడమటింటిలోనుంచి వచ్చి]. ఔనురా, నాయనా! ఇంత పొద్దోయేదాకా పుండకపోతే, వేళ కొచ్చి రెండు మెతుకులు తిని వెళ్ళరాదూ?

వెంకటరావు. ఏమంత పొద్దు పోయిం దమ్మా?—నీ దంతా చోద్యంకాని; ఇంకా తొమ్మిదైనా కొట్టలేదు.

రామయ్య. ఉహఁ! పొద్దు పోనేలేదు. మరి కాసేపు పెత్తనాలు మిడికిరా!

మహాలక్ష్మమ్మ. సరే మీ రూరుకుందురూ! వా డింటి కొచ్చేసరికి కనురుకుంటారు. [కొడుకుతో] రా, నాయనా! నువ్వు రా! కాళ్ళ కడుక్కో! అన్న మొడ్డిస్తా.

[మహాలక్ష్మమ్మ పడమటింటిలోకి వెళుతుంది; వెంకటరావు అనుసరిస్తాడు.

రామయ్య. చూశావా, వాడి వాలకం! నిజానికి దాని అలుసు చూసుకునే వా డింత నెత్తి కెక్కాడు. పనిపాటులు లేక

పోయినా, వేళకు భోజనం చెయ్యడానికై నా తీరుబాటు కావడం లేదు.

సీతాపతి. “కుక్కకు పనీ లేదు ! తీరుబాటూ లేదు” అని వెనకటికి నీబోటి పెద్దవా దెవడో సామెత చెప్పలేయా, రామయ్య బావా ?

వెంకటరావు [పడమటింటిలోనుంచి చరాలున తిరిగి వచ్చి]. ఏమిటది ? పిచ్చిపిచ్చిగా వాగుతున్నావ్ :

సీతాపతి. “మనుషులుండరు గాని, మాటలుంటా” యని పెద్దలన్నారు. కాస్త పెద్దంతరం, చిన్నంతరం చూసి మాట్లాడు.

వెంకటరావు. “మంచి మనిషికొక మాట ; మంచి గొడ్డుకొక దెబ్బ” అని చూడా పెద్దలన్నారు. మా గడప తొక్కొద్దని నీ కెన్నిసార్లు చెప్పలేదు ? మళ్ళీ ఎందు కొచ్చావ్ ?

సీతాపతి. “మాటకు మాట తెగులు; నీటికి నాచు తెగులు.” నీతో నాకు మాట లెందుకులే ?

వెంకటరావు. నీ సామెతలు, గీమెతలు కట్టిపెట్టు. ఆ పప్పులు నాదగ్గి రుడకవ్. జాగ్రత్తగా మనులుకోరపోతే....

[సీతాపతి పైకి ఉరకబోతాడు.

రామయ్య. సరే ! ఇఖ ఆగు ! సంతోషించాం !

సీతాపతి. కాగే కాగే పాలు, రామయ్య బావా ! “పిల్లరాకి కేమి తెలుసు వుండేలు దెబ్బ.”

వెంకటరావు [ఆగిపోయి]. ఛీ ! నోరుముయ్ !

రామయ్య [కోపంతో గద్దిస్తూ]. ఆఁ !

మహాలక్ష్మమ్మ [కేక విని లోపలినుంచి అడుగులో వచ్చి]. నాకు వొక్కగాను వొక్క కొడుకు. వాడింటి కొచ్చేసరికి ఏదో ఒక రభస ప్రారంభం :

సీతాపతి. “ఒక కన్ను కన్నూ కాదు ; ఒక కొడుకు కొడుకూ కాదు.”

రామయ్య. } ఒకే { ఛా ఛా! అశుభం మాట !
మహాలక్ష్మమ్మ. } సారిగా { ఛీ ఛీ! వంకరకూత !

సీతాపతి. “పడ్డవారు చెడ్డవారు కాదు.” సరే ! అనం డనండి !

“వోరిస్తే వోరుగల్లే పట్న మౌతుంది.”

రామయ్య [తమాయించుకుని]. అంటే నీకు కోపంకాని ను వ్యన్న మా దేమిటి, సీతాపతి ?

వెంకటరావు. “శుభం పలకరా చుంకెన్నా అంటే, పెళ్ళిచూతురు ముం దేదన్నాడట ” ఈ సామెత నీకు రా దేమిటి?—సీతాపతి మామయ్యా !

సీతాపతి [దీన్ని వినిపించుకోకుండా]. ఏదో నోరు జారిందిరే. రామయ్య బావా !

వెంకటరావు [విడిచిపెట్టుకుండా]. రాని, సీతాపతి మామయ్యా ! “రాలు జారితే తీసుకోగలం కాని; నోరు జారితే తీసుకో గలమా ?”

సీతాపతి [దీన్నికూడా విననట్టే]. రామయ్యబావా ! “బ్రహ్మకై నా వుండు రిమ్మతెగు” లన్నారు. నే నన్నది పొరపాటే. నువ్వు దాన్ని మనసులో పెట్టుకోబోకు. మరి నే నెళ్ళొస్తాగాని, నారు మాట మర్చిపోబోకు నుమీ.

రామయ్య. అబ్బే! వీల్లేదు సీతాపతి! మాది మాకే చాలదు.

సీతాపతి. “దంచి నమ్మకు బొక్కిందే కూలి.” సరే ! ఇంకొక పుగాకు తునకై నా ఇలా పారెయ్యి.

రామయ్య. ఇందాక చెయ్యి జారింది చాల్లే.

సీతాపతి. నాకు తెలుసుగా నీ సంగతి : “ఎక్కడైనా బావగాని, వంగతోటదగ్గర మాత్రం బావ కాదు.” మరి నే నెళ్ళొస్తాగాని, లక్షవమ్మా ! నీ వొళ్లు కాపాడుకో ! అసలే బక్కప్రాణం.

రేపొద్దున్నుంచి మజ్జిగనీళ్ళకు పిల్లవాణ్ణి పంపుతా మమ్మా ! మహాలక్ష్మమ్మ. ఒళ్లు గేదె పాడి. అబ్బే! మాకే తిన్నగా యిల్లు గడవడం లేదు.

సీతాపతి. పోనీ లేవమ్మా ! వీలు లేనప్పుడు ను ప్యేమి చేస్తావు గాని, కాస్త కందా పెండలమైనా పంపిస్తావుగా ?

మహాలక్ష్మమ్మ. ఊ! కందా పెండలం మే మిక్కడ ఆరబెట్టుకు కూర్చోలేదు !

[వెంకటరావు పకపక నవ్వుతాడు.

సీతాపతి. నవ్వుకు, బాబూ! నవ్వుకు. “నవ్వు నాలుగు విధాల చేటు.”

[దారిని వదుతూ] ఇలా నవ్వినవాళ్ళను చాలామందిని చూశాం. “నడమంత్రపు సిరి సరాలమీది కురుపు.”


వెంకటరావు.

రామయ్య.

మహాలక్ష్మమ్మ.

} ఒకేసారిగా { నీ బొంద !
 } ఆరి భడవా !
 } నీ తల వగల !

తెర]



వె లు గు నీ డ లు

[జీ వి త ఖ ం డ ం]

పాత్రలు

వెంకయ్య : నన్నకాట రైతు
రత్నమ్మ : అతని భార్య
గోపాలరావు : అతని కొడుకు
నరసమ్మ : అతని తల్లి

స్థలం

వెంకయ్యగారి యింటివసారా

కాలం

చర్తమానం

గమనిక : ఈ నాటిక చూసంపుటిలోని తక్కిన అన్నింటి వలె స్వతంత్ర రచన. ఇది దేనికీ అనువాదం కాదు; అనుసరణైనా కాదు. కాని, దీనిలో హెరాల్డ్ ఛాపిన్ వ్రాసిన “ది డంబ్ అండ్ ది బ్లయిండ్” అనే ఏకాంక నాటిక “ఇన్ ఫ్లయెన్స్” కనబడుతుంది. దాన్ని చదివి పుండకపోతే, దీని రచన బహుశా జరిగివుండేది కాదు.



వెలుగునీడలు

అది వెంకయ్యగారి ఇంటిసపారా. రాత్రి ఏడుగంటల ప్రాంతం. ససారాలో కుడివైపున వాల్చి వున్న కుక్కి నులకమంచం; ఎడమ వైపున రేవుడుమూట, ఉలనలబస్తా, సజ్జనంచులు వున్నాయి. ససారా మధ్యగా [ప్రేక్షకులకు ఎదురుగానున్న గోడ నడిమిని] లోపలి ఇంటి ద్వారం. ఈ ద్వారబంధానికి ఎడమపక్కగా గోడకెత్తి పెట్టివున్న మరొక నులకమంచం. ఇంటిలోపలికి వెళ్ళే ద్వారానికి కాస్త కుడిపక్కగా పాతకాలపు దీప స్తంభంపై కిరసనాయిల్ దీపం బుడ్డి.

వాల్చివున్న నులకమంచం నడిమిని నరసమ్మ చిరుగుపట్టిన జంఖానా పక్కగా వేసుకొని కూర్చునివుంటుంది. నయస్సు డైబెల్లి ప్రాంతాలగాని, అరనై మించినట్టు ఒప్పుకోదు. నయస్సు పూర్తిగా మళ్ళినదైనా ఓపిక ఉడగ లేదు; చూపుకూడా ఏమంత తగ్గలేదు.

దీపపు బుడ్డివద్ద పుస్తకాలు చుట్టూ పరుచుకుని, గోపాలరావు — ఈ అచ్చాయి ముద్దుపేరు “గోపి” — పాఠాలు చదువుతూ వుంటాడు. ఏ డేనిమిదేళ్ళవాడు. నాయనమ్మ శిక్షణకారణంగా ముదిమాటలు మాట్లాడడం కద్దు.

రత్తమ్మ గయ్యాభివలె వైకి కనబడినా, మనస్సు మెత్తనిదే. సంస్కారం శూన్యం. దానికి లేమి తోడ్పడింది. కోడికూతతో లేచినా రాత్రి ఎనిమిది, తొమ్మిది గంటలవరకు తేమలని పని. అంతూ పంతూలేని పనివల్లనే చెడ్డ పనిగటగా వుంటుంది. పయస్సు ముప్పై అయిదుకు మించదుగాని, నలభై నింశినట్టు కనబడుతుంది. లేకలేక ఒక పిల్లి, ఒక పిల్లవాడు కలిగారు.

నెంకయ్య నలభై ఏళ్ళవాడు. చెండు, మూడెకరాల ఆసామి. చిన్న పాలేరైనా లేకుండా సొంతంగా వ్యవసాయం చేసుకుంటున్నవాడు. వ్యవసాయపు పనులు లేనిరోజులలో కిరాయి ఆడతాడు. పొద్దుస్తూనం నడుములు విరిగేలా పాటుపడేవాడు. కాబట్టి, చిరు బురు లాడుతూ వుంటాడు.

తెం లేస్తుందనగానే ఎక్కాలు చదువుతున్న గోపి పొలితేకిలు, మంచం నడిమిని కూర్చుని గాలితోనైనా పోట్లాడగల నానమ్మ సణుగుడు ప్రారంభమౌతుంది.

గోపి [తాపీగా]. ఒక ఏడు ఏడు; రెండేళ్ళు పద్నాలుగు; [గబగబ] మూడేళ్ళు ఇరవై ఒకటి; నాలుగేళ్ళు ఇరవై ఎనిమిది; అయిదేళ్ళు ముప్పైయేడు [తనకే సందేహం తోచగా, కళ్ళు తెరిచి, ఎక్కాల పుస్తకం చూచి, తప్పు దిద్దుకుంటూ] అయిదేళ్ళు ముప్పై అయిదు; ఆరేళ్ళు నలభై రెండు; ఏడేళ్ళు నలభై తొమ్మిది; ఏడేళ్ళు నలభై తొమ్మిది; ఎనిమిదేళ్ళు....ఎనిమిదేళ్ళు....ఆఁ!....ఎనిమిదేళ్ళు....ఊఁ!....ఎనిమిదేళ్ళు [కళ్ళు మరింత గట్టిగా మూసుకుని] ఆఁ!....ఊఁ!....ఎనిమిదేళ్ళు [తుపాకి పేల్చినట్లు] యాబైఆరు; తొమ్మిదేళ్ళు అరవై మూడు [గమ్య

స్థానాన్ని చేరేటప్పుడు కలిగే సంతృప్తిని ధ్వనిస్తున్నట్లుగా]
పదేళ్లు దెబ్బ [దీపం బుడ్డివైకి వంగి] పదకొండేళ్లు....

నరసమ్మ. జుట్టు కాలేను. తిన్నగా కూర్చోరా, బాబూ :

గోపి [విసుగ్గా]. ఏమిటే నాయనమ్మా? చెవికింద నీ రొద
నేను చదువుకుంటావుంటే....

నరసమ్మ. నదువూ, నట్టుబండలూ : దీపంమీదికి వొంగబడతావు
దేనికిరా? కాస్త అవతలికి జరుగు. నీకు పున్నె ముంటుంది :

గోపి. అబ్బ! నరేలేవే! [మళ్ళీ తన ధోరణిలో పడి] పదేళ్లు
దెబ్బ; పదకొండేళ్లు దెబ్బయేడు [వట్టు విడుస్తున్నట్లు]
పన్నెండేళ్లు ఎనబై నాలు.

[గోపి వెనుకకు వెళ్ళి ఎక్కం వల్లిస్తుంటాడు. నరసమ్మ
తనలో తనేమో గొణుక్కుంటూ వుంటుంది. ఇంతలో
లోపలినుంచి చంటిపిల్ల ఏడ్చు ప్రారంభమౌతుంది.

గోపి [ఎక్కం వల్లించడం చాలించి]. అమ్మా! అన్నం పెట్టవే!
రత్తమ్మ [లోపలినుంచి]. ఆగరా! కాస్త ఆగు! చె య్యూరికే
లేడు. పెడతాలే.

గోపి. నా కాక లేస్తున్నదే, అమ్మా :

రత్తమ్మ [లోపలినుంచే]. ఆగమనేది నిన్ను కాదట్రా :

గోపి [మారాం చేస్తున్నవాడివలె]. ఉహూ! ఇప్పుడే పెట్టాలి !

నరసమ్మ. ఆడి కడుపు సచ్చిపోతున్నది. ఆడికి రెండు మెతుకు
రెట్టరాదటే, రత్తమ్మా !

రత్తమ్మ [చరచర వసారాలోకి వచ్చి]. నీకేం? మంచం నడిమిని కూర్చుని ఎన్నైనా చెబుతావ్? ఇక్కడ ఈ మాయదారి పిల్ల కుయ్యో, మొర్రో మని యేడుస్తుంటే, ఎట్టా పెట్టమంటావ్?

నరసమ్మ. దాని కడుపుకి ఆమదం పెట్టకపోతే....

రత్తమ్మ. పెట్టకే! పొద్దున్నేగా మండబెట్టింది.

నరసమ్మ. దాని కింఛా ఏడాదైనా యెళ్ళలేదు. వారాని కొరసారి ఆమదం పెట్టుకుంటారటే? మా కాలంలో....

రత్తమ్మ [వెటకారంగా]. ఊ! మీ కాలంలో?

నరసమ్మ. నాకు దేనికిలే తల్లీ? నే నేమన్నా నీకు రంపరంగానే వుంటుంది.

గోపి. అబ్బ! అన్నమే అమ్మా!

రత్తమ్మ. ఏమంత పొద్దుపోయిందని? ఇప్పుడేగా దీపా లెట్టింది! ఆ సతుకుడేమిటో మరి కాసేపు సతుకు.

గోపి. ఇవ్వాలికి పాలాలన్నీ చదివేశానే.

రత్తమ్మ. రెండు పొలికేక లెట్టేసరికి ఇవ్వాలికి చదువైపోయిందన్నమాట. మొన్న పరిచ్చలో అన్నీ గుండు నున్నా లొచ్చాయి. సదువంటే నీకు గొంతు పట్టుకుంటుంది, తినమంటే తింటావ్ ఒక బొచ్చెడైతే.

గోపి. ఊహ! నే నిక చదవను.

రత్తమ్మ. ఇది చదవ్వేం? ఏదీ పుస్తకం పట్టు! పడతావా, ఈ చెంపా, ఆ చెంపా వాయించమంటావా?

గోపి. ఉహూః !

రత్నమ్మ [చెయ్యిత్తి]. పట్టు ! పుస్తకం పట్టు !

గోపి [ఏడుపు ముఖంపెట్టి]. ఊః ! ఊః ! ఊః !

నరసమ్మ. ఆడిపైన సేయి సేసుకుంటా వెందుకే ? ఆడి కాకలై
ఆడు కొట్టుకొంటూంటే....

రత్నమ్మ [పిల్లవాడి వైపునుంచి అత్తవైపు తిరిగి]. సర్లే! గారాం
చేసి నువ్వే వాణ్ణి నగం చెడగొడుతున్నావ్ !

నరసమ్మ. పేమూ కన్నాం పెంచాం కాని, ఇంత యిడ్డూరం
ఎక్కడా యెరగ చుమ్మా !

రత్నమ్మ. నేనూ చాలామంది అత్తమ్మండల్ని యెరుగున్నాకాని....

నరసమ్మ. అయ్యో ! అయ్యో ! ఎంతమాట ! పెద్దదాన్ని నన్ను
పట్టుకుని ముం డంటావటే ?

రత్నమ్మ. ఆ మాట నే నన్నానా ?

నరసమ్మ. అనలా ? అని లేదంటావు దేనికి ?

రత్నమ్మ. ఒట్టు వేసుకుంటావ్ ఆమాట నే నన్నానని ?

నరసమ్మ. ఎదురు ఒట్టుకాడా దేనికిలే ! ఇంతకూ నాకు సావు
రావడం లేదు. ఆ మారా జుండగానే, నేను పుట్టి కలిసిపోతే
అందరిచేతా ఈ మాటలువడే ఖర్మ నా కెందుకు వట్టేది ?
కాలూ, సెయ్యా ఆడుతుండగానే తను దాటుకుని, నన్ను
ఈ ముళ్ళ కంపలో పెట్టిపోయాడు.

[ఇలాగే నరసమ్మ ఏమేమో గొణుగుతూనే వుంటుంది. మధ్య
మధ్య ముక్కు చీదివేస్తూ వుంటుంది.

రత్తమ్మ [తిరిగి చెయ్యెత్తి]. చదువుతావా? రెండొడ్డించ
మంటావురా?

గోపి [వాచకం తీసి గొణుగుడుగా]. ఒక పట్టణమున దనవంతు
డగు వైస్య దొక డుండెను. అతని....

రత్తమ్మ. ఏం! అంకిళ్ళు నొక్కుకు పోయాయా? గొంతే
లేవడం లేదు!

గోపి [బిగ్గరగా, కాని, గాఢదికంగా]. బిడ్డ లొక్కచో జేరి యాడు
కొనుచుండగా, నొక కాకిపిల్ల వారి సమీపమున బడెను.
దానిని సంతోసమున....

రత్తమ్మ. అంతేలే! నీకు చదువుపేరు చెప్తేనే వలవల యేడ్చు
పొస్తుంది.

గోపి [ఏడుపు దిగమింగడానికి ప్రయత్నిస్తూ]. దానిని సంతోస
మున దీసుకొని, యా బిడ్డలు దినదినము తమ యెంకిళ్ళు పెట్టి
దానిం బెంచిరి. అదియు మిక్కిలి కొవ్వి, గర్వించి....

రత్తమ్మ [లోపల పిల్ల ఏడ్చు ఎక్కువచాగా]. ఆసి దీని పీక
పినక! ఏమి యేడుస్తున్నది! ఏమి యేడుస్తున్నది!!

[రత్తమ్మ లోపలికి వెళ్ళిపోతుంది.

గోపి [మధ్య ఒక క్షణంపాటు ఆసిన చదువును తిరిగి సాగిస్తూ].
అదియు మిక్కిలి కొవ్వి, గర్వించి, ప్రపంచమున దానిసాటి
వచ్చులు లేవనియు, బ్రహ్మదేవుడు స్రష్టించిన సమస్త వచ్చు
లకు దాను సార్వభౌముడనియు బావించి, యెవ్వరిని సరకు
సేయకుండెను. అటులుండ నొకనాడు అంసలు కొన్ని

సముద్రతీరమున వాలియుండ వైచ్యపుత్రులు కాకికి అంసల జూపి యిట్లనిరి : “ఓ పచ్చిరాజా ! పచ్చులకన్నింటికీ నీవు చక్రవర్తివి. నీవలె బాడగల పచ్చి లేదు. నీవంటి యందమైన పులుగు లేదు. నీలాగున నెగిరి పడుగెత్తగల వియంగము లేదు. ఈ అంసల జూడుము....”

[లోపల పిల్ల యేడుపుతోపాటు రత్తమ్మ విసుగుచు, రత్తమ్మ విసుగుచుతోపాటు పిల్ల యేడుపు ఎప్పుడో వాతూ వుంటాయి. బుజ్జగింపుల మధ్య “నీ తిట్లీకార !”, “నీ కడుపుడక !”, “నా ప్రాణానికి నువ్వెక్కడ దాడ రించావే !” మొదలైన దీపనలు విసుగుతూ వుంటాయి. తల్లి వేరే ధ్యాసలో వున్నది కదా అని గోపాలరావు చదువు మానివేసి వాచకం విసిరి కొడతాడు.

సరసమ్మ [రహస్యం చెబుతున్నట్టు]. దెబ్బ లెందుకు పడతావురా, బాబూ ! సదువుకో ! మరి తూసేపు సదువుకో !

గోపి. ఉహూ !

సరసమ్మ [అంకిలి నొక్కుకుంటూ]. అదొచ్చిందంటే....మళ్ళీ యిరుసుకు పడుతుందిరా ! సదువుకో ! నా మాటిని సదువుకో !

రత్తమ్మ [లోపలినుంచి వచ్చి]. వీపు దెబ్బల కేడుస్తున్న దేమిరా ? మళ్ళీ మానేసి కూర్చున్నావ్ ?

గోపి [చేతికందిన పుస్తకం చప్పున తీసి, మధ్యలో విప్పి]. మొండె మందలి వెన్నెముక, వెన్నుపూస లనబడు ముప్పది మూడు చిన్న యెముకలచే కూర్చబడి యున్నది. [రత్తమ్మ

లోపలికి వెళ్ళిపోతుంది.] ఎడమపాగమందు ఏడు, రొమ్ము పాగమందు పందెండు, నడ్డిపాగమందు ఐదు, తుంటిపాగమందు అయిదు, తోకపాగమందు నాలుగు....

నరసమ్మ. తుం పేమిటి? తో కేమిటి? ఏమి సదువులా యివి? చూకాలంలో మే మిలాంటి వెరగం. ఏదో బారతమనీ, పాగోతమనీ, రామాయనమనీ - అంతేగాని మేమీ సోద్యా లెరగం. ముసలిముండని, నేనుకూడా కాస్త యింటా. వద్దెమేదైనా సదవరాదటరా, బాబూ!

గోపి. ఉః! పోవే. నా కాకలై నే చస్తూవుంటే....

నరసమ్మ. నిజమేరా, బాబూ! సదువుకునే వాళ్ళ కసలు యేడి తల కెక్కుతుంది. ఏళకూ పాళకూ ఆళ్ళకు తిండి తిప్పలూ లేకపోతే, మెదడు కరిగిపోతుంది. చూ కాలంలో....నల్లే! ఎందుకొచ్చిందికాని మరి కూసేవు సదువుకో, బాబూ! నా నాన్న పుగా! నేనూ యింటా! ఏదీ?...ఒక పద్దెం సదువు.

గోపి. ఏం పద్దెం సదవను?

నరసమ్మ. ఏదో వాకటి - నీ కొచ్చింది.

గోపి. ఎలుక తోలుతెచ్చి ఎందాక నుతికినా
నలుపు నలుపెగాని, తెలుపు కాదు;
కొయ్యబొమ్మ తెచ్చి కొట్టిన పలుకునా
విస్వదాబిరామ వినురవేమ.

నరసమ్మ. తుంటీ తోకా ఐందీ - ఎలికీ, పిల్లీ, కుక్కా, నక్కా - అని మొదలెట్టావ్! రామా, కిష్టా అనే ముక్క చెవినేసు కుందామంటే, అది యినపడనే యినపడదుగదా!

గోపి. “విస్వదాబిరామ వినురవేడు”లో “రామా” లేదా ?

నరసమ్మ. రామాయనంలో ఎలికీ, పిల్లీ ఎందుకొస్తాయిరా ?

గోపి. ఊఁ : పోవే నీ మొగం : నీకేం తెలుసునని :

[సర్వం రసకే తెలుసునన్న దుష్టంతో పద్యాన్ని వల్లె
వేయడం ప్రారంభిస్తాడు.

నరసమ్మ [తనలో తను]. చిన్నాళ్ళ మొదలు, పెద్దాళ్ళ దాకా
అందరూ నన్నిదిలించి పారేశేవాళ్లే! కాలం మారిపోయింది.
మా కాలంలో - ఆ రోజు లిప్పు దెందుకొస్తాయి : అప్పుడు
పెద్దాళ్ళకు సచ్చినా ఎదురు సెప్పేవారా ? సెబితే బతక నిచ్చే
వారా? మా అత్తముండమానానికి మా అత్తముండ కూసుంటే
ఒక మొట్టికాయ, నుల్పుంటే ఒక మొట్టికాయేసేది. ఇఖ
మా మామగున్న పున్నాడంటే, “సొబ్బన్న” అని పేరు సెబితే
సాలు, రాకులు నీళ్ళు రాగేవి కావు. ఆ రోజులూ పోయాయి,
ఆ మడుసులూ పోయారు. [ఒకటి రెండు క్షణాలపాటు ఆగి]
తెకతెక లాడిపోతోంది. వాన కురుస్తుందేమో : కురిసేది,
దాగా కురిసినా బాగుండును; రెండు ఉబ్బి సినుకులు పడిపో
తున్నది. పని సెరుపు తప్ప మ రేమీ లేదు. మా కాలంలో
ఆసాడ మాన మొచ్చేసరికి కుండలతో దిమ్మరించేది. శావణ
మొచ్చినా, ఇప్పుడు సరిగా వానే లేదు. కాలం మారినట్టే, అదీ
మారింది [ఒక క్షణం ఆగి] పొన్నిగారినత్తి కూతురిసేత
శావణ సుత్రారం నోము నోయించింది కామాలు. అప్పుయ్య
గారి కోడలు పప్పు లుచ్చుకుని, ఊరెంట తైతక్కమంటున్నది.
అమ్మో! అ దెక్కడ! అది గజ్జెలగుర్రం! దాన్ని పట్ట పగ్గాలు

లేకండా వున్నాయి. “ఏమే! కూతరా!” అని పలకరిస్తే, యినిపించుకోకండా సక్మాపోయింది. ఏమి సూసుకునో అంత పొంగు! [ఇంకొక క్షణం ఆగి] అదుగో! సినుకు మొదలైంది. మా యెంకయ్య పొలంనుంచి రానే లేదు. ఖచ్చం! వానలో తడుస్తాడో, ఏమో! నాల్గు రోజుల్నుంచి తీస్తున్నా కలుపు కాకండానే వచ్చింది. రోజుకు బిళ్ళకుడుంలా రూపా యిస్తున్నా, యిప్పు డసలు కూలోడు పలుకుతున్నాడూ? మా కాలంలో అణా, బేడా యిస్తే....చంటిది సందేశనుంచి తెగేడుతూ వుంది. పిచ్చిముండ! దడుసుకున్నదో, యేమో! దానికి వారాని కొకసారైనా దిప్పి తీస్తేగా! [ఒక క్షణం మళ్ళీ ఆగి] జల్లు పెద్దదైంది. మా యెంకయ్య.... [వెంకయ్య వస్తాడు.] ఏరా! అబ్బాయ్! ఇవ్వాళ మరీ ఇంత పొద్దోయిందే! వానికి తడవలేదుగదా? [వెంకయ్య జవాబు చెప్పడు. పై పంచెతో తల తుడుచుకుంటూ వుంటాడు] ఉహూ! నాతో ఎందుకు పలుకుతాడు! ఏదో ముసిలిముండ దాని వాగు డవి వాగుతుందని....

వెంకయ్య. ఊ! నీ చాదస్తం కాస్త కట్టిపెట్టవే! [పైపంచె వడ్లబస్తాలమీద ఆరవేయడానికి వెడుతూ, రత్తమ్మ నుద్దేశించి] ఒసేయ్! పొంతని వేన్నీళ్లు యేమైనా వున్నాయా?

రత్తమ్మ [వసారాలోకి వస్తూ]. ఆ! వున్నాయ్!

వెంకయ్య [కునికిపాట్లు పడుతున్న గోపితో]. భడవా! చదువు పేరు చెబితేనే నీకు కళ్ళు కూరుకొస్తాయ్! పోనీ నిద్దరోయే

వాడివి తిన్నగా పోక, గంటంలా దీపం పెట్టి, దానిముందు కునికిపాట్లు పడ్డం దేనికి ?

గోపి. అమ్మ నా కింరా అన్నం పెట్టలేదు, నాన్నా :

రత్తమ్మ. పిల్లది పోరుపెట్టి యేడుస్తుందే, దాన్ని రాస్త దగ్గిరికి తీసే దిక్కేనా వుంచేనా : ఎలా పెట్టను ?

నరసమ్మ. కూసుంచే లేవలేను; లేస్తే కూసో లేను. నా మొగం దాన్ని నే నెత్తుకోగలనా, పెట్టగలనా ? రాలా సెయ్యా ఆడు తున్నంతవరకూ సెయ్యలేదూ ? వొళ్ళు దాసుకున్నానా ? నేను సతమతం కాందే ఈ కొంప ఒక దిక్కు కొచ్చిందీ ?

వెంకయ్య [రత్తమ్మతో]. సరే! ఆ పొంతలో నీళ్ళిలా తగలెయ్యి!

రత్తమ్మ. చూడ నింకా యిడవలేదు.

వెంకయ్య. ఏఁ ? నే నేయేళ కొచ్చినా, నాకోసం ఆ పని అట్టే పెట్టాలా ?

రత్తమ్మ. నాకైనా పదికాళ్ళూ, ఇరవై చేతులూ లేవు. అన్ని పళ్లకీ నే నొక్కదాన్నే ఎక్కడ చచ్చేది !

వెంకయ్య. చాల్లే! చెంబిలా తగలెయ్ !

[రత్తమ్మ విసురుగా చెంబు తెస్తుండగా తండుమని గడప తగుల్తుంది.

వెంకయ్య. ఏఁ ! అంత చూకుడు ! చెంబు పగిల్తే నీ అబ్బగా డెవడు తెస్తాడు? [రత్తమ్మ చేతిలోనుంచి చెంబు గుంజుకుని, గోపాలరావుతో] ఒరే! గోపి! రారా! కాస్త చూడని పట్టుకుం దువుగాని.

గోపి. వాన కురుస్తున్నది నాన్నా :

వెంకయ్య [గద్దస్తూ]. మొక్కమొలిచిపోవులే ! రా !!

గోపి. ఉహూ. చీక టంటే నాకు బయం.

వెంకయ్య. వస్తావా ? రెండుతకమంటావా ?

[గోపాలరావు యిట్టంటేపండా కదులుతాడు. వెంకయ్య కూడా పశువుల చాపడిలోకి వెడతాడు.

రత్తమ్మ [పిల్లదాని ఏడ్చు మరింత ఎక్కువకాగా]. ఆసి దీని దుంప తెగ! దీని కడు వుడక! సుయ్యి చునిపించి నన్ను చుక్కల్లో పెడుతున్నది.

[లోపలికి వెళుతుంది.

నరసమ్మ. నిన్నటి ముండనా, మొన్నటి ముండనా ! అప్పుడే అరవై యేళ్లొచ్చినై. సూపైనా తిన్నగా ఆనడంలేదు. ఇంకా నేను సేసిపెట్టడంలేదని సాదింపులు. ఒకళ్ళసేత సేయించు కోకండావుంటే, నేను సేసినంత పలం. [పిల్లను రత్తమ్మ రెండు చరుస్తుంది; పిల్ల గుక్కవట్టి ఏడుస్తుంది] మొగుడి మీద కోపం ఆ పసిదానిమీద సూపించడం దేనికో ? నోరూ వాయీ లేని సిన్నముండ ! అదేం పాపం సేసింది ? మా కాలంలో మే మిట్టంటి పెరగ మమ్మా ! ఆ దిక్కుమాలిన దేముడు ఒక మగబిడ్డని, ఇద్ద రాడపిల్లల్నే మిగిల్చాడు కాని, నేనూ ఆరుగుర్ని కన్నా, పెంచా ! ఎవళ్ల నెప్పుడూ ఒక దెబ్బ పెరగను. ఇప్పు డొచ్చింది ఈ మాయదారికాలం.... ఇది పిదప కాలం కాకపోతే, ఆడు - పెదకిట్టప్పగారి సిన్నోడు - అడంత మిడిసిపడతాడా? ఆది కున్నది ఇరవయ్యెకరాలు. పెద్దకూతు

రికి రెండెకరా లిచ్చి, మూడేలు పోశాడట. ఇంకా ముగ్గురున్నారు కూతుళ్లు. అందర్నీ ఈ లెక్క నిరగడ సేస్తాడా? సేస్తే, కొడుకుల కేం మిగులుస్తాడు? సిప్ప సేతికిస్తాడా?.... సినుకు మరి కాస్త పెద్దదైంది. సినుకులో సిన్న సన్నాసి తడుస్తున్నాడేమో! రేత్రి రెండుజాములైనా ఆడి కింత ముద్దే పెట్టదయ్యె! నేనూ సంసారమీదా కాని....[రెండు కునికిపాట్లు పడి] “బుయ్యి!”మంటూ పాడు దోమలు! తెగ పీక్కుతింటున్నాయి. తెల్లార్లు జాగరమై పోతావుంటే! కంటిమీద నాకు కునుకే పడకపోయినా - నే నంట! - తెగ గుర కెడుతున్నా నంట! నే నెంత సెమిటి ముండనైనా అంత గుర కెడితే నాకు కూసైనా యినబడదూ? నే నంటేనే అంతా ఒంటికాలి మీదొస్తారు!....

[తిరిగి కునికిపాట్లు పడుతుంది.

గోపి [పరుగెత్తుకొస్తూ]. అమ్మోయ్! నాన్ననే....

నరసమ్మ. ఏమిటా బాబూ!

గోపి. అమ్మోయ్!

రత్తమ్మ [చప్పన బైటికి వస్తూ]. ఏరా! ఏమిటి?

గోపి. నాన్ననే....

రత్తమ్మ. ఏమిటా?

గోపి. అవు గట్టిగా తన్నిండమ్మా!

నరసమ్మ. అయ్యో నా బిడ్డా!

రత్తమ్మ. ఆఁ! ఆఁ!

గోపి. ఎదురొమ్మమీద తన్నిందే! ఎల్లికిలగా పడిపోయాడు!

[రత్నమ్మ గొడ్లచావడిలోకి పరుగున వెడుతుంది. గోపాలరావు అనుసరించబోతాడు. ఎక్కడలేని ఓపికతో నరసమ్మ మంచంమీదనుంచి లేస్తుంది.

నరసమ్మ. దీపం తేరా, బాబూ ! దీపం తే ! నీకటి మేళాంలో కన్నాడుసుకున్నా కనబడ్డం లేదు. పద ! పద !

[గోపాలరావు దీపం పట్టుకుంటాడు. నరసమ్మ రెండు గులు వేసేసరికి, రత్నమ్మ భుజంపై చెయ్యి వేసుకొని వెంకయ్య లోపలికి వస్తాడు.

నరసమ్మ. అడుగో ! నా బాబే వొస్తున్నాడు ! అయ్యో నా బిడ్డా ! పొద్దున్నే ఎవడి మొగం సూశావురా !

వెంకయ్య. ఆః ! మీదంతా వొత్తి ఖంగారు, తాపు మోపుగా తగలేదు ; దూసుకుపోయింది.

రత్నమ్మ [దీపంపెట్టి చూస్తూ]. ఇంత కమిలిపోతే, దూసుకుపోవడం మేమిటి? [ఆగి] అక్కడక్కడ బారుగా గీరుకుపోయింది.

[ఇంకా పరీక్షచేస్తూ] రెండు చోట్ల నెత్తురు చిమిర్చింది.

[వేలితో గుండ్రంగా గీసి చూపుతూ] ఇంత లెక్క నల్లగా కమిలిపోయింది. మోపుగా తగలకపోతే ఇం తెందుకు కమిలిపోతుందీ ?

[దీపంబుడ్డి కింద పెట్టి, పైటచెగుతో నెత్తురు చిమిర్చిన చోట అద్దుతుంది.

నరసమ్మ [గార్గదికంగా]. అయ్యో ! నా బిడ్డా ! నా బిడ్డా ! !

వెంకయ్య. ఆః ! దాని మాటల కేమిలే ? గట్టిగా తగలేదమ్మా !

రత్నమ్మ. అత్తయ్యా ! ఈయనగార్ని కాస్త రెక్కట్టుకో ! నేను మంచం వచ్చా.

వెంకయ్య. రెక్కట్టుకోడమా నీ మొఖమా : చాల్లే యిఖ :

నరసమ్మ [దీన్ని వినిపించుకోకుండా, రెక్క పట్టుకుని]. ఇంకా
నయం : లేసినేళ బాగుంది. బిడ్డవు దక్కావ్ :

వెంకయ్య. ఊఁ : కూస్తంత గంపెడంత చేస్తున్నారు :

రత్తమ్మ [గోపితో]. బాబూ : ఆదీపం అక్కడెట్టి దిండు తే.

[మంచం వాల్చిన తర్వాత, వెంకయ్య రెక్క ఊతంగా పట్టు
కుని] రండి : పడుకోండి : కాస్త ఆమదంతో కాపైనా కాస్తా :

నరసమ్మ. ఆమదం కాపుకంటె కోడిగుడ్డు పట్టు నయమే—అదైతే
తెల్లారేసరికి నెప్పిని లాగేస్తుంది.

వెంకయ్య. [మంచంపై నడుం వాలుస్తూ]. ఆఁ : ఎందుకే
కాపులూ, పట్టులూ ? అదే పోతుంది.

నరసమ్మ. సున్నం, బెల్లం, చింతపండ్లూ నూరి పట్టేసుకున్నా,
వాపు తొరగా తగ్గుతుందిరా, బాబూ :

వెంకయ్య. ఎందు కమ్మా : లేని పోని ఖంగారు ? ఏమంత దెబ్బ
తగిలిందని ?

రత్తమ్మ. పాడుదాన్ని : కాస్త నేనే ఉసులు చేసుకుని దూడ నిడుచు
కుంటే, ఈ ఖ రైందుకొచ్చేది ?

నరసమ్మ. నీ తప్పేముంది లేవే : ఒంటిదానివి. అన్నీ ఎక్కడ
దిద్దుకుంటావ్ : అది నాసేతిలో నిలవదుగాని, ఆ పిల్లదాన్ని
నేను సమదాయస్తే, నువ్వు దూడ నిడుసుకొనే దానివిగాఁ :

రత్తమ్మ. ఆః! పెద్దతన మొచ్చింది. ఇంకా నువ్వేమి దేవుళ్లాడ
తావులే! నిన్ను కూర్చోబెట్టి నీకు చేసేదిపోయి, ఇంకా నీచేత
చేయించుకోవడమా?

నరసమ్మ. ఇంకా కాలూ సెయ్యా ఆడుతున్నయిగాః! పెద్దపనులు
కదలవనుకో! అయినా సిన్నపనికి, సితకపనికి నేను నిల
బడితే, నీకు కూర్చి తెరిపిగా వుంటుంది.

రత్తమ్మ. నువ్వగనక ఇంకా నీ పనులన్నీ నువ్వే చేసుకుంటు
న్నావుగాని, నీ వయసొస్తే మేము మంచాన పడతాం.

వెంకయ్య. పసి దేడుస్తున్నది.

రత్తమ్మ. పాపం! అదింకా గోలపెడుతూనే వుంది. దాన్ని
కాస్త తీసుకో, అత్తయ్యా!

నరసమ్మ. అట్లాగే నమ్మా! [వెడుతూ] నా బిడ్డకు లేచినేళ
మంచిదైంది. గణ్ణం తప్పింది.

[నెడుతుంది.

గోపి [దిండుతో వచ్చి]. ఇదుగో నాన్నా! దిం దేసుకో!

వెంకయ్య. ఆః! దేనికిరా, బాబూ?

[ఇలా అంటూనే తల యెత్తుతాడు. గోపాలరావు దిండును
తలకిందికి తోస్తాడు.

రత్తమ్మ [దిండు అంచు పట్టుకుని]. ఏదీ! కాస్త తలెత్తండి!
దిండు సరిగా లేదు.

వెంకయ్య [తలెత్తుతూ, బాధాసూచకంగా]. అమ్మ!

రత్తమ్మ. [దిండు సరిచేస్తూ] ఏః! కదిల్తే నెప్పిగా వుందా?

వెంకయ్య. అబ్బే ! లేదే !

రత్తమ్మ. లేకపోవడ మేమిటి ? — ఒక పక్కని మూలుగుతూ :
ఎందుకైనా మంచిది ; నా మాటిని తప్పుడు కాపైనా కాయించు
కోండి. పొయ్యిలో కాస్త నిప్పేసొస్తా :

వెంకయ్య. ఆఁ ! అంతగా అయితే తెల్లారిపొద్దున చూసుకో
వచ్చులేవే !

రత్తమ్మ. తెల్లారేసరికి బరువు చేస్తేనో !

వెంకయ్య. ఊఁ ! నీమొఖం కాదూ ? అదే పోతుంది.

రత్తమ్మ. సరే ! ఇఖ మీ యిష్టం !

వెంకయ్య [దిండును మరింతగా తలకిందికి తోసుకుంటూ].
నాయనమ్మ వెళ్లి యెత్తుకునేసరికి చంటిది యేడుపు చాలించింది.

రత్తమ్మ. అవును, వెర్రితల్లి ! ఆలనా పాలనా ససిగా లేక, చిక్కి
సగమైపోయింది. నా చెయ్యడ ! దాన్ని యెడా పెడా బాదాను.
ఏదేదీ పిచ్చితల్లి చిటుక్కున నిద్దరోయింది.

వెంకయ్య [గోపాలరావును దగ్గరకు తీసి తల నిమిరుతూ].
చూడవే ! ఈ పిచ్చి సన్నాసి తల తడిసింది. కాస్త తుడుపు.
జలుబు చేసేను !

గోపి [కొగిలినుంచి తప్పించుకుంటూ]. ఆఁ ! లేదు, నాన్నా !

వెంకయ్య [దగ్గరికి లాక్కుని, తన పంచె చెరగుతోనే తల
తుడుస్తూ]. చూడవే ! పాపం ! పొట్ట వెన్నుకు అతుక్కు
పోయింది.

రత్తమ్మ. పాపిష్టిదాన్ని ! వాడి కింకా తిండి తిప్పలైనా పెట్టాను
కాను.

గోపి. అనికి తింటా—ఇప్పు డాకలి లేదమ్మా !

రత్తమ్మ [నవ్వుతూ]. ఇప్పుడేగా ఆక లాకలని మారాం చేశావ్?

గోపి. ఉత్తినేనే అమ్మా !

వెంకయ్య [కొడుకును గుండెకు హత్తుకుంటూ]. పిచ్చి సన్నాసి !

రత్తమ్మ [కొడుకువీపు నిమరుతూ]. బంగారు తండ్రి !

తెర]



కొత్త గడ్డ

[వకాంక నాటిక]

పాత్రలు

పల్లెటూరి రైతు

అతని భార్య

అతని కొడుకు

అతని మనుమడు

స్థలం

రైతు యింటి చావడి

కాలం

వర్తమానం

రాత్రి ఎనిమిదిగంటల ప్రాంతాల



కొత్త గడ్డ

తెర లేచేసరికి అప్పుడే భోజనం చేసి వచ్చిన రైతు తన యింటిచావడిలో మంచంపై కూర్చుని చుట్ట కాల్చుకుంటూ వుంటాడు. అతని పయస్సు యాభైకి పైగా, అరనైకి లోపు. బాగా పొడగరి; చేపలేవిన వొళ్లు. పెద్ద నదురుతో, పెద్ద కళ్ళతో, అక్కడక్కడ కొంచెం నెరసిన గుబురు మీసాలతో కళ్ళగల మొహం. నీర్కావి పంచె కట్టుకుని, నీర్కావి పైపంచె కప్పకున్నాడు.

చావడికి నాలుగు ద్వారాలు కనబడుతూ వుంటాయి. కుడినైపున సింహద్వారం; ఎడమనైపున పెరటిగుమ్మం; ఎదుటి రెండింటిలో ఒకటి పడకగది గుమ్మం, రెండవది పడమటింటి గుమ్మం. ఈ రెండింటిమధ్య పడకగదిలోకి కిటికీ. పడమటింటి గుమ్మందగ్గరగా చావడిలో ఒక ముక్కలుపీటపై హరికేన్ లాంతరు వెలుగుతూ వుంటుంది. రైతు కూర్చున్న మంచం కాక, మరొకటి పెరటి గుమ్మంనైపు గోడకాన్చి నిలబెట్టి వుంటుంది. ఇతర సామగ్రి యేమీ లేకుండా చావడి అద్దంపలె వుంటుంది. రైతు గొడ్డ చావడి తలవాకిలివైపున, యింటికి యెడమ పక్కగా వుంటుంది.

తెర లేచిన కొన్ని క్షణాలకు పడమటింటిలోనుంచి మనుషుడు పరుగు పరుగున వచ్చి, తాత వొడిలో గారాబంగా వొరుగుతాడు. నాలుగేళ్ళవాడు, చాలా చురుకైనవాడు.

మనుమడు. నాకే—మరే!—కత సెప్ప, తాతా !

రైతు [మనుమని ముఖాన్ని రెండుచేతులలోకి తీసుకుని, నుదురును ముద్దు పెట్టుకుంటూ]. కథ లొద్దు; కాకరకాయ లొద్దు. పద్యం చెబుతా; నేర్చుకోరా బాబూ ! [మనుమని యెత్తుకుని వొడిలో కూర్చోబెట్టుకుని] “శ్రీరాముని దయచేతను....”

మనుమడు. “చీలాము....”

రైతు. “చీ” కాదురా, తండ్రీ! “శ్రీ”

మనుమడు. అట్లాగే అన్నాను తాతా !

రైతు. ఏదీ? మళ్ళీ అను ; “శ్రీరాముని దయచేతను....”

మనుమడు. “చీలాముని....”

రైతు. అదుగో! మళ్ళీ తప్పే అంటున్నావ్ !

మనుమడు. నాకు లావడం లేదు, తాతా !

రైతు. అదే వస్తుంది. ఏదీ అను! “శ్రీరాముని దయచేతను....”

మనుమడు. “చీలామునిదయ....”

రైతు [మరింత స్పృహగా ఉచ్చరిస్తూ] “శ్రీ”

[మనుమడు సిగ్గుపడి, కళ్లు చేతితో కప్పకుని ముసి ముసి నవ్వులు నవ్వుతాడు.

రైతు. సరే, నాయనా ! నీ కొచ్చినట్టే అనులే ! “శ్రీరాముని దయచేతను....”

మనుమడు. చీలాముని దయచేతను....”

రైతు. “లాముని” కాదు; రాముని.

మనుమడు. ఊఁ! పో! తాతా !

రైతు. సరే: “నారూఢిగ సకలజనులు నౌరా యనగా....”

మనుమడు. “నాలూడిగ చకల....”

రైతు [“ఢి”ని నొక్కుతూ]. “నారూఢిగ....”

మనుమడు. “నా లూడిగ....”

రైతు [మరి లాభం లేదనుకొని]. “సకల జనులు నౌరా యనగా....”

మనుమడు. “చకల జనులు నౌలా యనగా....”

రైతు. “ధారాళమైన నీతులు....”

మనుమడు. “దాలాళమైన నీతులు....”

రైతు. “నోరూరగ జవులుపుట్ట నుడివెద సుమతీ”

మనుమడు. “నోలూలగ చెవులుపుట్ట....”

రైతు [నవ్వుతూ]. చెవులు కాదురా!—“జవులు”

మనుమడు [తాత నవ్వు వల్ల మాట అసలే తెలియక]. “జలుబు”

రైతు [మరింత బిగ్గరగా నవ్వుతూ]. జలుబట—జలుబు! జలు బెవరికిరా, బాబూ? [నవ్వు ఆపుకుంటూ] “జవులు” రా!—
“జవులు”

మనుమడు [మూతి బిగించుకుని]. నే ననను:

రైతు. ఏం బాబూ?

మనుమడు. నువ్వు నవ్వుతున్నావుగా, అమ్మా!

రైతు. నవ్వునులే, బాబూ! మరి నవ్వునుగా: ఏదీ?—అను:
“జవులు”

మనుమడు. “జవులు”

రైతు. “పుట్ట”

మనుమడు. “పుట్ట”

రైతు. “నుడివెద సుమతీ”

మనుమడు. “నుడివెద చుమతీ”

రైతు. “శ్రీరాముని దయచేతను....”

మనుమడు. ఊఁ! నా కిదొద్దు తాతా!

రైతు. పోనీ, వేరే పద్య మేదైనా చెబుతా లేరా, బాబూ! “అక్క
రకు రాని చుట్టము....”

మనుమడు. నాకు పద్యా లొద్దు. కాకి కత సెప్పు.

రైతు. కథలంటే చెవి కోసుకొంటావ్. ఎందుకొచ్చిన కథలు :
కూటికా? గుడ్డకా? చక్కటి పద్యాలు నేర్చుకోరా, నాయనా!

మనుమడు. ఉహూఁ! నాకు కతలే కావాలి.

రైతు. సరే! సువ్వు పడుకో—అట్టాగే చెబుతాలే [మనుమని
యెత్తి, మంచంపై పడుకోబెడతాడు.]

మనుమడు. ఊఁ! చెప్పు మరి.

రైతు. కాస్త నిదానించరా, బాబూ! ఏదీ దుప్పటి కప్పకో.

మనుమడు. ఉహూఁ! నాకొద్దు.

[కప్పుతున్న దుప్పటిని తీసివేయబోతాడు.

రైతు. చ లేస్తున్నది. నా బాబు కాదూ? కప్పకో!

[దుప్పటిని చక్కగా కప్పతాడు.

మనుమడు. ఏం తాతా, కత సెప్పవే?

రైతు. ఎంత ఆరాటంరా నీకు కథలంటే ! సర్లే ! ఏం కథ చెప్పను ?

మనుమడు. కాకి కథ.

తాత. రోజూ అదేనా ? వినడానికి నీకు విసుగు లేకపోతే, చెప్పడానికి నాకు విసుగు కాదట్రా ? కొత్తది—కోతికథ—చెబుతాలే. అనగా అనగా ఒక కోతి....

మనుమడు. నాకు కోతి క తొద్దు! కాకి కథే కావాలి.

రైతు. నీపంతమే నెగ్గాలంటావ్. సరే ! నీ యిష్టం వచ్చినట్టే కానివ్వు. అనగా అనగా ఒక కాకి....

మనుమడు. ఉఁ

రైతు. ఆ కాకికి ఒక మాంసంముక్క దొరికింది....

మనుమడు. ఎక్కడ దొరికింది తాత ?

రైతు, కటికవాడి కొట్టుదగ్గర.

మనుమడు. కటికవాడంటే ?

రైతు. మొన్న చెప్పాగదట్రా !

మనుమడు. నాకు గ్యాపకం లేదు. మళ్ళీ చెప్పు.

రైతు. మేకల్ని గొర్రెల్ని కోసి అమ్ముతాడేఁ !—వాణ్ణి కటికవాడంటారు

మనుమడు. అవి ఏడవ్వా? తాత! వాటిని కోస్తే ?

రైతు. పాపం ! ఏడవ్వా మరీ ?

మనుమడు. వాటికి తాత లేడూ ?

రైతు [నవ్వుతూ]. లేకే : ఉన్నాడు.

మనుమడు. ఉంటే—మలే—మానాన్న నన్ను కొట్టాస్తే నువ్వడ్డ
మొస్తావే!—అట్టా—మలి—వాటి తాత అడ్డంలాడా ?

రైతు [మరింతగా నవ్వుకుంటూ, మనుమని చెక్కిలి ముద్దు
పెట్టుకుని]. ఎక్కడినుంచి పుట్టుకొస్తాయిరా నీ కీ మాటలు !
నరే : కథ విను ! మాంసంముక్క తెచ్చుకుని....

మనుమడు. ఊ :

రైతు. ఆ కాకి ఒక చెట్టుమీద కూర్చుంది....

మనుమడు. ఏ చెట్టుమీద తాతా ?

రైతు. మన చెరువుగట్టున లేదా ?—పెద్ద మర్రిచెట్టు. దాని మీద
కూర్చుంది. కూర్చుంటే ఒక నక్కొచ్చింది.

మనుమడు. ఆ చెట్టుకింద తాతయ్యలు కూచుంటాలుగా :

రైతు. ఔను, కూర్చుంటారు.

మనుమడు. అయితే, నక్క అక్కడి కెట్టా వొచ్చింది ?

రైతు. రాత్రిపూట ఎవ్వరూ లేనప్పుడు వచ్చిందిలే.

మనుమడు. చీకట్లో కాకులు తిలగవుగా, తాతా !

రైతు [నవ్వుతూ]. ఎంత గడుగ్గాయివిరా నువ్వు ! తాతను బోల్తా
కొట్టించావు. ఔను, బాబూ ! నక్కలు పగటిపూట ఊళ్ళోకి
రావు; కాకులు రాత్రిపూట గూట్లోనుంచి కదలవు. ఈ కథ
పట్టవగలే ఊరుబయట జరిగింది. కాకి మాంసం ముక్క
తెచ్చుకుని....

మనుమడు. ఊఁ :

రైతు. ఊరుబయట ఒక చెట్టు మీద కూర్చుంటే....

మనుమడు [ఆవలిస్తూ]. ఊఁ :

రైతు. నక్క అక్కడి కొచ్చి....

మనుమడు. ఊఁ :

రైతు. “కాకిబావా ! కాకిబావా !....”

మనుమడు. ఊఁ :

రైతు. “నువ్వు ఎంత అందంగా వున్నావ్ ! నీ అందంకంటే కూడా నీ పాట మరీ బాగుంటుందట ! ఏదీ ! ఒక పాట పాడు ! వింటా” ననిందట....

మనుమడు [నిద్రమైకంలోనుంచి]. ఊఁ :

రైతు. అనే సరికి....

[మనుమడు ఊఁ కొట్టడు.

రైతు. అనేసరికి ఆ కాకి “కాఁ కాఁ” అని కూసిందట. [మనుమడు నిద్రపోయిన సంగతి కానక] కూసేసరికి కాకి నోట్లో నుంచి మాంసంముక్కు.....[మనుమడు నిద్రపోయినట్టు తెలుసుకుని] ఏరా, బాబూ ! నిద్దరోయావా ? [మనుమని వీపు నిమిరుతూ] పసివాళ్ళు మాట్లాడుతూ, మాట్లాడుతూనే చిటుక్కున నిద్దరోతారు. వాళ్ళకు చీకా, చింతా ? కల్లా కపటం యెరగని వాళ్ళ బ్రతుకే బ్రతుకు. వాళ్ళు సాక్షెత్తు ఆ పరబ్రహ్మ స్వరూపులే ! సంసార లంపటంలో పడిపోయినవాళ్ళకు ఇటు మసలి, అటు మసలి, చివరి కెప్పుడో పడక కుదిరితేనే తప్ప

కంటిమీద రెప్పపడదు. ఈ సంసారం—ఈ మమకారం—
అంతా ఆ శ్రీ రఘురాముని చిద్విలాసం [కళ్లు మూసుకుని
నమస్కారం చేస్తూ]

శ్రీ రఘురామ, చారుతులసీదశదామ, శమక్షమాదిశృం
గారగుణాభిరామ, త్రిజగన్నుత శౌర్యరమాలలామ ! దు
ర్వార కబంధరాక్షస విరామ, జగజ్జనకల్మషార్ణవో
త్తారకనామ, భద్రగిరి, దాశరథీ కరుణాపయోనిధీ !
రాముడు, ఘోరపాతక విరాముడు, సద్గుణకల్పవల్లికా
రాముడు, షడ్వికార జయరాముడు, సాధుజనావనవ్రతో
ద్దాముడు, రాముడే పరమదైవము మాకని, మీయడుంగు గెం
దామరలే భజించెదను, దాశరథీ కరుణాపయోనిధీ !

[ఆవలిస్తూ, చిటికెలు వేస్తూ, రైతు రామసంకీర్తన చేస్తూ
వుండగా భార్య ప్రవేశిస్తుంది. ఆమె వయస్సు
దాదాపు యాభై సంవత్సరాలు. కాని, అరవై నిండిన
దానివలె కనబడుతుంది. పొట్టిగా, బొద్దుగా
వుంటుంది. గుండ్రని ముఖం. ముడతలు పడి కొంచెం
దిగజారిన బుగ్గలు. ముప్పాళిక నెరసిన జుట్టు ;
మధ్య పాపట, కొప్పు ముడి. పెద్ద కుంకుమబొట్టు.

భార్య. దాని ముందేసిన మేత యేసినట్టుగా వుంది. అదేమో కాని
మన పెద్దగేదె ఒక్క పరకైనా కొరకడం లేదు.

రైతు. కొంపతీసి గాళ్లు తగల్లేదుగదా ? ఊరంతా ఇప్పు డీ పాడు
జబ్బే. కిష్టప్పగారి దొడ్డిని ఊదేసిందని ఇందాక చెట్టుకాడ

చెప్పుకుంటున్నారు. రేపు పొద్దున్నే కామయ్య నొకసారి పిలుచుకొచ్చి చూపిద్దాంలే! ఎడ్లముందు మే తున్నదా ?

భార్య. ఆఁ :

రైతు. ఎగదోసి, మరొక జనప కట్టేసి రాకపోయావా ?

భార్య. ఎలిసిమీ దుంది. నా కందుతుందా, పెడుతుందా ?

రైతు. అబ్బాయి అత్తారింటి కెళ్ళిన ఈ అయిదారు రోజుల్నుంచీ వాటికి తిన్నగా నీళ్ళూ మేతా లేవు. వా డుంచే అడుగడుక్కి వాటి అజా పజా కనుక్కుంటూ వుంటాడు.

భార్య. ఆ డెళ్ళి రేపటికి సరిగా వారం. ఈ వారం రోజుల్నుంచీ మనదొడ్డికి అదు పేదీ? ఊరు మందంతా వొచ్చిపడి, ఆ యేసిన నాలుగు పరకలు మేసిపోతున్నాయ్. ఆళ్ళ కేం పోగాలమో, మరీ ఆ రత్తయ్యగారి గుంపు పలుపు లిప్పి ఊరుమీది కెగ దోలేస్తున్నారు.

రైతు. ఊరు మాటుమణిగాక వాళ్ళ గొడ్డుగోదలు అస లెన్నడైనా కట్టుగొయ్యల నుంచేగాఁ! దొంగ రత్తయ్యగారి సంపదని వాళ్ళకి మరి పూరికే పేరొచ్చిందీ ?

భార్య. ఆళ్ళ తాడు తెంచారుగాని, ఇదుగో వొస్తానని మన అబ్బాయి రానే లేదేమో ? కోడలు తేలిగ్గానే పురుడు పోసు కుందాయె ! దాని కెదురుగుండా ఈ డెందుకు కూకున్నాడు !

రైతు. సంక్రాంతి రేపు సోమవారంనాడేగా ? పండగముందు వాళ్ళు రానివ్వొద్దూ ?

భార్య. ఆఁ : పండగనీ, అల్లుడనీ ఆళ్ళ కిదే పట్టింది ! ఏడెనిమి దేళ్ళనాడు పెళ్ళి పీటలమీద కట్టబెట్టిన ఆ వొక్క పంచెలవాపు

తర్వాత, అడు మళ్ళీ ఎప్పుడైనా ఒక గుడ్డపీల్చికైనా ఎరుగున్నాడూ? మన కివ్వాలనిన కట్నం డబ్బు మనకు పారెయ్యడానికి చేతులు రాకే! “ఇదుగో, అదుగో” అంటూ అట్లరోజులు గడుపుతున్నారు. నే నొద్దన్నకొద్దీ ఈ పాడు సుట్టరికం నువ్వే తెస్తావిగా!

రైతు [బయట చప్పుడుకాగా ఆలకించి]. ఏమిటది? మన గొడ్డచావిడిలో అలికిడొస్తున్నది.

భార్య. ఆ దొంగ రత్తయ్యగారి మాయదారిమంద మళ్ళీ వచ్చి పడిందేమో?

రైతు. ఆరి పీటిని మాదిగాడికి తోల!—ఇవి మన కెక్కడ పంపకమైనై. [ఈ మాట అంటూనే మంచంపైనుంచి దిగ్గున లేచి, మూలనున్న కోలుపుకర్ర తీసుకుని వెలుపలికి వెడుతూ]. జియ్యం, జియ్యం!

[వెలుపలినుంచి కొడుకు గొంతు: “నేను నాన్నా!”]

భార్య. నువ్వటరా! బాబూ!

[రైతు గొంతు: “నువ్వెప్పుడొచ్చావురా?”]

కొడుకు [ప్రవేశిస్తూ]. ఇప్పుడే! వస్తూ వస్తూ, గొడ్డముందు మే తెగదోసొద్దామని చొప్పరంలో కెళ్ళాను.

[ప్రయస్న ముప్పై సంవత్సరాలు. ఆ ప్రాయంనాటి రైతును ఊహించుకుంటే కొడుకు రూపును వేరే వర్ణించ నవసరం లేదు.

భార్య. పొద్దోయి, పోరటోయి ఇప్పుడొచ్చా వేమిరా?

రైతు. [తిరిగి వచ్చి, కోలుపు కర్రను దాని తాపలో పెట్టివేస్తూ].

ఇంత చిమ్మచీకటిని పడి రాకపోతే, తెల్లారినా కొస్తే కాదట్రా ? దస్తుకూడా వెంటున్న దేమో !

భార్య. తల్లీ బిడ్డా బాగున్నారట్రా ?

కొడుకు. ఆఁ !

భార్య. పిల్లవా డెవరి పోలిక ?

కొడుకు. ఏమో ?

భార్య. ఎరుపా ? నలుపా ?

రైతు [వెళ్ళి, మళ్ళీ తన మంచంపై కూర్చుంటూ]. ఆఁ !

పదిహేనురోజుల గుడ్డు. వాడు తిన్నగా చూశాడో లేదో ? నువ్విన్ని వైనా లడిగితే వాడేం చెబుతాడు ?

భార్య. సరే ! మగబిడ్డ - ఎట్టాపుంటే యేంగాని, సరిసి బాగుం దట్రా ? నన్ను తలుస్తున్నదా ?

కొడుకు. ఆఁ ! నాయనమ్మ దగ్గిరికి వచ్చేస్తానంటూ మారం చేసింది. కాళ్ళను చుట్టేసి కదలనివ్వలేదు. బతిమలాడి, బామ లాడి ఎలాగో సముదాయించొచ్చా.

భార్య. తీసుకురాక పోయావట్రా ? - నాతల్లి నాదగ్గి రుండేదేమో ? దాన్ని చూసి ఏళ్ళూ పూళ్ళూ అయినట్టుగా వుంది. ఎంద రున్నా అది లేకపోతే యింట్లో సందడే వుండదు. నా యావంతా దానిమీదే వుంది.

రైతు. సరే ! నీ సోది కేమి కాని, ముందు వాడికి అన్న మొడ్డించు.

భార్య. పొద్దున్నెప్పుడు తిండి తిన్నావో : రారా ! - కాళ్ళు కడుక్కురా :

కొడుకు. సందేశ భోంచేసే బయల్దేరా నమ్మా.

భార్య. ఇందా కెప్పుడో రెండు మెతుకులు తింటే, అంతదూరం నుంచి, ఇంతదూరం నడిసొచ్చేసరికి అరిగిపోకుండా మీ అత్తారు అంత పెట్టు పెట్టారేమిటి ? రారా ! రా ! - వొడ్డిస్తా :

కొడుకు. అబ్బే ! ఎందుకు ?—ఆకలి లేందే :

[ఈ మాట అంటూ పర్వ విప్పి, దాన్ని పడకగదిలో వుంచి, తిరిగి చావడిలోకి వస్తాడు.

రైతు. నువ్వింకా రాలేదని వాడు ధూంధాములు చేస్తున్నాడురా !

భార్య. అవునురా ! ఉడుగుడు గొచ్చి పోతున్నాడు. సందేశకూడా ఆ డొచ్చి నానా కూతలు కూస్తే “రేపో మాపో వొస్తాడులేవే, బూసయ్య బావా ! ఎళ్ళినాడు రాకండా అక్కడే కూకుంటా డేమిటి ?” అని సర్దిపెప్పి పంపించా.

రైతు. ఎల్లండికి నోటు లిమిటేషను పట్టి పోతుందట్రా !

“చూడగా మీ అబ్బాయి కావాలనే ముఖం చాటేసినట్టున్నాడు. చాల్ చాల్ లేవయ్యా ! ఇదేనా మీ మర్యాద ! ప్లెయింటు పడేస్తా :” నంటూ వాడు వీధిని వడుతున్నాడు.

భార్య. ఆడినోటికి శుద్ధీ బద్దీ వుంటేగా ? నోటి కెంత కూతొస్తే అంతా వూడేస్తాడు.

రైతు. మరి మీ మా మేమన్నాడు? కట్నంబాపతు కొదవ పైక మిచ్చాడా ? భూషయ్య బాకీ తీర్మానం చెయ్యకపోతే, పరువు దక్కేటట్టులేదు.

కొడుకు. ఆ ఊళ్ళో పొలా లిప్పుడు బాగా పండుతున్నాయి, నాన్నా ! ఈ యేడు పుట్టి ముప్పందుంకాడికి రాలింది.

రైతు. ఆఁ ! పండినేడు పండుతుంది; పోయినేడు పోతుంది. అది పాడు గరువునేల. అక్కడి పంటలమాట కేమిలే ? ఇక్కడ భూషయ్య....

కొడుకు. లేదు, నాన్నా ! ఇప్పుడు మురుగుకాల్వ వడిందికానూ ? ముల కెయ్యడంలేదు. బంగారం పండుతున్నది,

భార్య. మా యియ్యపురాలు వాకిట్లో పురులు కట్టేసిం దేమిటి ? అయితే, ఆమెగారి ముందు నే నిఖ అసలే నిలవలేను.

కొడుకు. రెండో పంటకింద జనుం వేశారు, నాన్నా ! ఏమి యేపుగా పెరిగిందనుకున్నావ్ ! చేలో దిగితే మనిషి కనబడ్డం లేదు. అక్కడా భూముల ధరలు రోజు కొక రకంగా పెరిగి పోతున్నాయి. నిరుటికీ, ఈయేటికే ఎకరానికి మూడొందలు పెరిగింది. ఆయిదారేళ్ళనాడు వందకీ, వందంబాతిక్కి మూజూడనిదాన్నే ఇప్పు డయిదారు వందలదాకా అడుగు తున్నారు. ముందు ముందు ధర లింకా....

రైతు. ఆ చవిటివర్రలమాట నాకు చెప్పకురా ! ఏమైనా నల్లగడ్డ నల్లగడ్డే ! ఊఁ ! సరే కాని, పైకం పట్టుకొచ్చావా ?

కొడుకు. ఉహూఁ !

భార్య. ఇం కెన్నిసార్లు తిప్పించుకుంటారు ? ఏదేళ్ళనుంచి దగ్గి రెట్టుకున్నారు చాలదూ ? [భర్తతో] నేను ఆనాడే అనలా ? “ఒక పొలి కే కేయిస్తే మనకి నిండిందా ? ఇలాంటి సదివిం పులు చాలా చూశాం ! ఆ మూడు ముళ్ళు పడకముందే రొట్టెం పోస్తేనే సరి” అని నే నంటే ను విన్నావా ?

రైతు. మరి, భూషయ్య ఆగుతాడటా ? నోటు తిరగ రాసిస్తా మన్నా రాయించుకునే ధోరణిలో లేడు. ఈమాట మీ మామతో చెబితే పైక మిచ్చే వాడేమో ?

భార్య. ఆఁ ! ఇచ్చే వాళ్ళయితే ఎప్పుడో యిచ్చేవాళ్లు. ముప్పై మూడు మాట్లు తిప్పించుకుని, మూడేళ్ళనాడిచ్చిన అయిదా రొందలే మన కేం ముట్టినా ! మిగతాది గుణ్ణాన పడిపోయి నట్టే !

కొడుకు. ఎందు కొచ్చిన మాట లమ్మా, యివి ? కావాలంటే, వడ్డీతోసహా పట్టుకుపోమ్మని వాళ్ళన్నారు. తొందర లేదని నేనే చక్కా వచ్చా.

భార్య. తొందర లేకపోవడ మేమిటిరా ?

రైతు. సరే కానియ్యి ! ఊళ్ళో టము కేయించి, కొంపా గోడూ అప్పులవాడు వేలం వేయించుకు పోతాడటలే !

భార్య. ఆ బూసయ్య అంత పనీ సేయించడనా ? ఆ డెంతకైనా తగు !

రైతు. వేలం, జప్తులు నే నెన్న డెరగను. ఇంత బ్రతుకూ బ్రతికి, ఇంటి వెనకాల చచ్చినట్టు, ఇన్నే శ్లోచ్చాక ఇప్పుడు కోర్టుకు లాగించుకుంటానా ? నీ పెళ్లాం తెచ్చేమాట నువ్వు భద్రం చేసుకో ! సెంటో కుంటో తెగనమ్మి వాడిబాకీ వాడికి రేపిపాటికి పారేస్తా !

కొడుకు. ఆ డబ్బేనా నాది ? ఈ కొండ్ర నాది కాదూ ? ఎప్పటి కప్పుడు ఇలా అప్పులైపోతూవుంటే చివరి కేమి నిలుస్తుందనే నా యేడుపు !

రైతు. నే నేమి జుర్రుకుంటున్నానా ? సంసార మన్నాక అప్పు సప్పు కాకుండా వుంటుందా ?

భార్య. నే నెవ్వరికీ ఏమీ దోసిపెట్టడం లేదు. ఇద్దరు అడవిల్లలున్నారంటే వాళ్ళు ఫండక్కి పట్టానికి ఆకులో ఇంత కుంకమైనా యెరగరు. పెద్దపిల్ల తొలుసురిదానికి మొన్న పెళ్ళి సేసుకుంటే, “గాజులు తొడిగించుకోవే” అని పెళ్ళికూతురు సేతిలో పెట్టడానికి రూపాయి డబ్బులైనా నాకు గతిలేకపాయె! అమ్మమ్మకని అది దణ్ణం పెట్టాస్తే నలుగురిలో నా కెంత సిగ్గేసింది ?

కొడుకు. నాకుకాకుండా మీ రందరికీ దోచిపెడుతున్నారని నే నన్నాన టమ్మా ? రెక్కలు విరుచుకోవడమే కనబడుతున్నది కాని, ఎవ్వరు బాముకుంటున్నదీ ఏమీ లేదు. మన రెండెకరాల మీద మనకొచ్చే అయివే జెంతో నాకు తెలవదూ ?

రైతు. మరి అన్నీ తెలిసినవాడివేనా, ఇంత లక్షణంగా వ్యవహారం చేసుకొచ్చావ్ ?

కొడుకు. నే నొకటి అడుగుతాను, నాన్నా ! మనం రాత్రింబగళ్లు పాటుబడుతున్నామా ? వొళ్ళు దాచుకుంటున్నామా ?

రైతు [వెటకారంగా]. ఆఁ ! నా దేమున్నదిలే ! అంత పాటూ నీదే.

కొడుకు. నే నొక్కణ్ణే పాటుపడుతున్నానని నే నన్నానా ? అయినా, వయస్సులో వున్నవాణ్ణి; ఇప్పుడు కాకపోతే మ

రెప్పుడు పాటుపడతాను ? కాని నలభై, యాభై యేళ్ళనుంచి రెక్కలకష్టం చేసినా ఈ నాటికైనా నీడపట్టున కూర్చునే యోగ్యత నీకు లేదయ్యే ! ఎం డనక, వా ననక, పొద్దస్తమానం దేవులాడినా మన కేం మిగులుతున్నది ? మూడేళ్ళ కిందట పేరుకున్న అయిదారొందల అప్పు నెట్టాగో యెత్తి పార వేశామనుకుంటే, మళ్ళీ అప్పుడే నాలుగొందల అప్పు కనబడుతున్నది. ఇంతేనా ?

భార్య. కలిసిరావడం లేదు - ఏం చేస్తారా ?

కొడుకు. కలిసిరావడం, గిలిసిరావడం కా దమ్మా ! మన కిప్పుడు వస్తున్న ఆదాయంతో మన కుటుంబం గడవదు. అప్పుకాక మరేమోతుంది.

భార్య. కొద్ది సంసారంలో తవ్వకోవడం, పూడ్చుకోవడం అందరికీ వుంటుంది. ఒళ్లు మనకేనా ?

కొడుకు. ఊరి నీకు తెలియదులే. అమ్మా ! మా ముత్తాత దెబ్బ ఎకరాల ఆసామట. మా తాతలు పదేసి ఎకరాలవాళ్ళు. మా నాన్నల దగ్గరికి వచ్చేసరికి తలొక రెండెకరాలు అయింది. ఇఖ, నాకాడి కొచ్చేసరికి నేను రేపు కుంటా సెంటూ పంచి పెట్టాలి. అదైనా ఈకాస్తా ఈలోగా ఋణాలకింద హరించి పోకుండా మిగిలేనే. ఇప్పటి లెఖని చూస్తే, అసలేమీ మిగలనే మిగలదు.

రైతు. అయితే, అప్పుడు నీపెళ్ళాం తెచ్చే ఆరొందలు నిన్ను....

కొడుకు. అవి నన్ను ఉద్ధరించవులే :

భార్య. మ రేమిటిరా నీ గొడవ ?

కొడుకు. మన కుటుంబం ఖర్చుకు సరిపడ రాబడి యేర్పరుచు కోవా లంటున్నాను.

రై తు. లేని రాబడి రమ్మంటే, ఎలా వస్తుంది ? నారుపోసిన వాడు నీరు పొయ్యడూ ? అన్నిటికీ ఆ శ్రీరామచంద్రుడే వున్నాడు.

కొడుకు. దేవుడిమీద భారంవేసి వూరుకుంటే సరిపోతుందా, నాన్నా ? మన దేవులాటకూడా వుండాలి.

రై తు. అయితే నువ్విప్పు డేం చేస్తానంటావురా ?

కొడుకు. మన రెండెకరాలు బేరం పెడితే....

రై తు. తాత ముత్తాతలనాటిగడ్డ అమ్ముకుంటావట్రా ?

కొడుకు. ఎకరానికి మూడు వేలచొప్పున ఆరువే లొస్తాయి. చేలో చేను కలుస్తుందని ఆ ధర పెట్టడానికి భూషయ్యే తయ్యారుగా వున్నాడు. మన యిల్లా, దొడ్డికూడా అమ్ము కుంటే....

భార్య [నోరు నొక్కుకుంటూ]. అవ్వ ! పెద్దలు కట్టిన కొంపా తెగనమ్ముకుంటావట్రా ?

కొడుకు. పాటిమట్టి వున్నది కాబట్టి, కనీసం మరొక రెండున్నర వేలయినా అలాగ్గానే రావచ్చు. ఇక్కడున్న ఋణం తీర్చుకుని, మిగతా డబ్బు పెట్టుకుంటే, ఆ వూళ్ళో....

రైతు. అలా చెప్పు : అత్తవారి పంచకు చేరా లనుకుంటున్నా వన్నమాట !

భార్య. మాయదారిమూక ! ఆళ్ళే నూరిపోసే పంపించారు.

కొడుకు. ఈ మాట ఎక్క దొస్తుందోననే యిన్నాళ్ళూ తట పటాయించా. నరే ! రావలసినమాట రానే వచ్చింది కనక, మరి బరిలో వడతాను. ఏఁ ! ఇక్కడి రెం డెకరా లమ్ముకుని అక్కడ ఇరవై ఎకరాలు కొనుక్కోడం చేదా ?

భార్య. ఉన్నవా రొదిలిపెట్టుకు పోతారట్రా ?

కొడుకు. ఏఁ ! ఊరు బువ్వ పెడుతుందా ?

భార్య. అదీ ఒక ఊరేనా ! ఈగలు, దోమలు మొగంనిండా ముసురుకుంటూ అడివూరు.

కొడుకు. అక్కడున్నవాళ్ళూ మనుషులే.

భార్య. ఏం మడుసులురా ఆళ్ళు ? వొత్తి అడివి మడుసులు ! పని సుబ్రం తెలుసా ? మాట సుబ్రం తెలుసా ? అసలు ఆ ఊరు మొత్తంమీద తీరైన కొంప ఒఖైసా మండిందీ ? అన్నీ చుట్ట గుడిసెలే !

కొడుకు. అయితే మనదేనా ఆరామడ పట్నం ?

భార్య. మంచీ చెడ్డా తెలిసినా డెవడైనా అలిగి అత్తారింటికి, చెడి చెల్లెలింటికి పోతాడట్రా ?

కొడుకు. ఇప్పుడు ఎవరిమీద ఎవరు అలుగుతున్నా రమ్మా ?

రైతు. సరే ! ఇల్లరికం వెళ్ళడం నీకు ముచ్చటగావుంటే, నువ్వు ఆ వూరు చేరు !



కొడుకు. న న్నిల్లటం చేసుకోడానికి వాళ్ళ కేం ఖర్మ ? వాళ్ళకే వున్నారు ఆరుగు రబ్బాయిలు. చిన్నవా ళ్ళిద్దరు బస్తీ కెళ్ళి చదువుకొంటూ వుంటే, పెద్దవాళ్ళు నలుగురూ దిట్టంగా యవ సాయం చేస్తున్నారు. మనస్సు తెంపు చేసుకుని, ఇక్కడున్న కాస్తా అమ్మకుని, అక్కడి కెళ్ళాకే వాళ్ళకు అయిదేళ్ళూ నోట్లో కెళ్ళుతున్నాయి. ఆయేటి కా యేడు వాళ్ళకు బాగా కలిసొస్తున్నది. మనమళ్ళు, మనమరాళ్ళు పుట్టుకొస్తున్నా, సంతతోపాటు ఖర్చులు పెరిగిపోతున్నా, ఏడాదికి అయిదేక రాలకు తక్కువ కాకుండా వాళ్ళు కొనుక్కుంటున్నారు. ఈ లెక్కని మరి నాలుగేళ్ళు గిర్రున తిరిగొచ్చేసరికి వాళ్ళు నూ రెకరాల ఆసాము లౌతారు. మూడు జతల యెడ్లు, ఎనిమిది ఆవులు, అయిదు కోడెదూడలు, పది, పన్నెండు పాడిగేదెలు—వాళ్ళ దొడ్లో లక్ష్మి కళకళలాడుతున్నది. దానిలో కెళ్ళితే, నాకు తిరిగి రా బుద్ధి కాలేదు.

రైతు. అయితే, అక్కడే వుండక పోయావా ?

కొడుకు. అక్కడుంటే అది నా దౌతుండా ? నా మామ కుంటే నా మామే తింటాడు; నా కెందుకు పెడతాడు ?

రైతు. ఎందుకులే ఈ మాటలన్నీ ? నీ చూపంతా మామగారి వూరుమీదే వుంది. అక్కడికే జెండా పీక్కుపో !

కొడుకు. ఆ ఊళ్ళో కాకపోతే. ఆ చుట్టుపక్కల మరెక్కడై నా చేతినిండా కొండ్ర సంతపాయించుకో గూడదేమిటి ?

రైతు. చేసుకునే సత్తా వుండాలేకాని, ఇక్కడ లేదా కట్టుబడి కెంత పొలమైనా ?

కొడుకు. వాడి పొలం, వీడి పొలం కట్టుబడిచేస్తే మనకు నిండు తుందా ? మూడేళ్ళు పడరాని పాట్లుపడి, పాటిమట్టి తోలి, పెంట కట్టించి, దేవుడీనాం బలం చేస్తే. అది తీరా మన కక్కర కొచ్చేసరికి, దాన్ని పాటకు పెట్టించి, బ్రష్టి తన బావమరిది పేర కొట్టేయించుకోలా ? పిచ్చిభూమో, యెచ్చి భూమో, అది మనదైతేనే మనం చెమటోడ్చినా, చెమటోడ్చిన ఫలం. అందుకనే ఎక్కడికైనా వెళ్ళి, మరొక చారెడు నేల సంపాదించుకుందామని నా ఆరాటం. ఇక్కడ ఈ పడేకష్టమే అక్కడ పడితే, అది గనిగడ్డ కాదా ?

రైతు. మా కేమీ వద్దులే ! అచ్చొచ్చిన భూమి అడిగిదే చాలు.

కొడుకు. ఏమి అచ్చిరావడం ? ఎంత రెక్కలు విరుచుకున్నా కడుపు నిండక పోవడమేనా ?

రైతు. ఏమైనా అత్తారిపంచని చేరతావట్రా ? అది మగసిరి పనేనా ? అంతకంటే అడుక్కుతినడం మేలు !

భార్య. ఇంతకీ ఆళ్ళ మాయమాటల్లో పడిపోయాడు.

కొడుకు. మాయమాట లేమీ కాదు; మంచిమాటలే ! వాళ్ళు రమ్మన్నప్పుడే వెళ్ళితే, ఏ నూరెకరాలో కట్టుకునే పని. అప్పుడక్కడ ఈ పాటిగానైనా రైతు వొత్తిడి లేదు. ముందుగానే జాగ్రత్త పడ్డవాళ్ళందరూ ఇప్పుడెంతో బాగుపడ్డారు. అన్ని వనరు లేర్పడుతున్నాయి; అన్ని పంటలు పండుతున్నాయి; అందరూ పచ్చగా వున్నారు.

రైతు. ఇప్పుడైనా మించుకుపోయింది లేదులే ! కావాలంటే నీది సువ్వు పంచుకుపో ! ఈ కళ్ళకు ఈ రెప్పలు దూరం కాక

పోతే, అక్కడ నీకు ఏం గతి పట్టేదీ చూడకపోతానూ ?
పో! నీ నగం నువ్వు పంచుకు పో! [మనుమని చూపిస్తూ]
వాడే నాకు కొడుకూ, మనమడూ అనుకుంటా! వాడైనా
వుంటాడు నా గడ్డమీద.

కొడుకు. అమాట కొస్తే వాడిని నే నిక్క దొదిలేసి పోతానా ?

రైతు. ఏం నేను చచ్చింతర్వాత నా యింట్లో దీపం పెట్టేవా
డుండగూడదనా?

కొడుకు. సొంత ఊరునుంచి లేచిపోవడమంటే నీకేనా బాధ ?
నాకు లేదూ ? అయినా ఇక్కడొక యెకర మమ్మి, అక్కడ
నాలుగెకరాలు కొనాలనే ఈ తాపత్రయం నాకు దేనికి ? మన
రెక్కల కష్టం [కుర్రవాడిని వేలితో చూపిస్తూ] వాడికి
దక్కాలని కాదూ ? వాడి బాగెరిగిన వాడివైతే నువ్వు
పూరు పట్టుకుని ఊగులాడతా నంటావా ? ఏది మనకు
కడుపునిండా కూడు పెడుతుందో అదే మన పూరు; అదే
మన గడ్డ. ఉసులుబాటు లేకపోయినా, ఉక్కిరిబిక్కిరౌతున్నా,
ఊరు నంటిపెట్టుకోవడం దేనికి ? కొత్తగడ్డకు పోతే, కొత్త
రోజులు కనబడతాయేమో !

రైతు [పట్టరాని కోపంతో]. సరే! నువ్వే నాకు కానప్పుడు వాడు
నా కొతాడా ? తీసుకు పో! వాణ్ణికూడా వెంట తీసుకు పో!
పోయి ఏబ్లో కలువ్ ! !

భార్య. ఉం! చాల్లే! ఏమిటా కీడు మాటలు ? ఎవరైనా యింటే
నవ్విపోతారు.

రైతు. నవ్వకే? నవ్వుతారు? పైగా ఒక్కనోటితోనేనా నవ్వేది? కాలాన్నిబట్టి బిళ్లు ఓడ లోతాయి; ఓడలు బిళ్లు అవుతాయి. అలాగని జెండా పీక్కుని, ఊళ్ళవెంట అడుక్కు తినబోతారా? ఎకరాలేనా ముఖ్యం? మంచి చెడ్డా లేదూ? మర్యాదా, మన్ననా లేవూ? మాతాత ముత్తాతలు ఈ ఊరు పెత్తందారులు. సత్రాలమీదా, చెరువులమీదా ఇప్పటికీ పెత్తనం మాదే. ఏ పంచాయితీ వచ్చినా, ఈనాటికీ మమ్మల్నే పిలుస్తారు. సీతారామ కల్యాణంలో పీటలమీద కూర్చునేది మేమే. అమ్మవారి సంబరం జరిగితే, తొలేట మాదే. ఎకరానికి నాలుగెకరాలొస్తాయని చూసుకుంటే సరేనా? వంశమర్యాద నిలబెట్టుకోవద్దూ? కూడలేక చచ్చిపోతా రేమిటి? చచ్చినా, ఎవడి పంచని వాడు చస్తే, అ దొక తీరూ. దారీ. లేకపోతే, కాలుపుచ్చుకుని కుక్కనీడ్చినట్టు, అవతలి కీడుస్తారు. ఎక్కడైనా తాగిన రొమ్మునే గుద్దుతారా? కన్నతల్లివంటి ఊరును కాలదన్నిపోతారా? పోరా! పో!! కావాలంటే నువ్వు పో!!!

[రైతు కేకలకు మనుమడు తుళ్ళిపడి లేచి, ఏడుపు ప్రారంభిస్తాడు.

భార్య. చాల్లే! ఏమిటా గొంతు చించుకోవడం? పిల్లాడు తుళ్ళిపడి లేచాడు. [దగ్గరికి వెళ్ళి, కుర్రవాడి వీపు నిమరుతూ] మా బాబుగా ఊరుకో! ఊరుకో!! [కుర్రవాడు ఏడుపు మానడు] బజ్జోరా, నన్నా! బజ్జో!

మనుమడు [తాతవైపు చేతులుజాచి ఏడుస్తూ]. తాతా! ఊ! ఊ!

[తాత దగ్గరికి తీయడు. అతి కష్టమొద ముఖం తిప్పేసుకుంటాడు.

భార్య. నాన్నవుగా ! పడుకో ! పడుకోరా బాబూ !
 మనుమడు [ఇంకా యేడుస్తూనే]. తాతా! తాతా! ఊఁ! ఊఁ!
 భార్య. దగ్గిరికి తియ్యవే!—ఆడంత గోరెడుతూ వుంటే ?
 మనుమడు. ఊఁ! ఊఁ! తాతా !

భార్య. నే నున్నాగాదురా ! బజ్జో, బాబూ !
 మనుమడు. ఊఁ! ఊఁ! నాకు తాతే కావాలి....ఊఁ! తాతా!....
 ఊఁ !

రైతు [గద్దదికంగా]. నీ తాత లేడురా, బాబూ ! నీ తాత చచ్చి
 పోయాడు.

భార్య. ఇంతకీ నాకొచ్చిపడింది ఈ ఖర్మ !
 మనుమడు [వీడుపు పెద్దదిచేసి]. ఆఁ! ఆఁ! తాతా! ఊఁ! ఊఁ!
 భార్య. అబ్బ! ఎత్తుకున్నదాన్ని నేను మడిసిని కాదట్రా? ఊరుకో!
 కొడుకు. వెధవని రెండు చరిస్తే సరి ! గారాం మరీ ఎక్కువై
 పోయింది !

మనుమడు [భయదైన్యాలతో నిండిన కళ్ళతో రెండుచేతులు
 చాచి, తాత వైపు విరగబడుతూ]. తాతా ! తాతా !!

[రైతు మరి వుండబట్టలేక మనుమని యెత్తుకుంటాడు. కప్పు
 వలె కరుచుకుని, భుజంపై తల పొదువుకుని, మనుమడు
 ఇట్టే తిరిగి నిద్రపోతాడు.

రైతు [రెండు, మూడుసార్లు చావడిలో పచారుచేసి, కొడుకుతో].
 నీపట్టు నీదేనట్రా ?

కొడుకు. నే నేమి ఏదేర్చినా నాకోసం కాదు. అదుగో! అక్కడ ఆ పుట్టినవాడికోసం; ఇదుగో! ఇక్కడ ఈ పెరుగుతున్న వాడికోసం. వీళ్ళిద్దరుకాక విరగడ చెయ్యవలసింది మరొక అడపిల్లకూడా వుంది. ఈ ముగ్గురికి మరొక ముగ్గురైతే మన పని “అమ్మా బువ్వ—అయ్యా బువ్వ” అవుతుంది.

భార్య. ఆ! చెట్టుకు కాయలు బరువటరా ?

కొడుకు. అసలు చెట్టొకటి మిగిలేనా ? మనం ఆరోజుకారోజు చేప దేల్తున్నామా? నీళ్ళు కారుతున్నామా? మనకే? కష్టమో, సుఖమో మన బ్రతుకులు ఎలాగో వెళ్ళమారిపోతాయి. రేపు వాళ్ళ మా టేమిటి? వాళ్ళు పాలేరుతనానికి నిలబడవలసిందేనా?

రైతు. ను ప్వేమన్నా అదికాలంనుంచీ ఇది మన ఊరురా ! ఊరు మొత్తంమీద ఒకప్పుడు మనదే పెద్దకుండ. కష్ట మొచ్చినా, సుఖ మొచ్చినా - చల్లనితల్లి - ఈవూరే మనల్ని కడుపులో పెట్టుకు కాపాడింది. దీన్ని విడిచిపెట్టక తప్పదట్రా ? [కొడుకు మాటాడకపోగా, దీర్ఘంగా నిట్టూర్చి] ఈ గడ్డమీద పుట్టాను; ఇక్కడే పెరిగాను ; ఇక్కడే మట్టికూడా అయి పోదామనుకున్నా. కొత్తగడ్డమీద అడు గెట్టాల్సొస్తుందని కలలోనైనా అనుకోలేదు. [మరి రెండు, మూడుసార్లు పచారు చేసి] నాగలి పట్టిననాటినుంచీ నేను దున్నుకుంటున్న చేలో మరొకడు పాదం పెడితే నాగుండె తరుక్కుపోదట్రా ? [కొడుకు మనస్సు మారుతుండేమోనని, ఒక్కక్షణం పాటు ఆగి, మరి లాభం లేదనుకుని] ఇంతవరకు న న్నెవ్వరు లొంగదీయలేదు. ఈనాడు [మనుమని వీపు చేతితోతటుతూ]

ఈ పసికందు లొంగదీస్తున్నాడు. [ఒక త్రుటిపాటు అగి,
ప్రారబ్ధానికి తల వొగ్గుతున్నట్టుగా] సరే : రేపు భూషయ్యకు
బేర మివ్వు :

[కొడుకు పెదవులపై విజయనూచకంగా చిరునవ్వు మొలక
లెత్తుతుండగా—

తెర]



ద్రోహం

[వకాంతిక]

పాత్రలు

గిరి	{	లా కాలేజి విద్యార్థులు
మూర్తి		
శాస్త్రి		
రావ్		
ప్రసాద్		

స్థలం

హైదరాబాద్ లాజిలో గది

కాలం

వర్తమానం



ద్రోహం

మద్రాస్ లింగిచెట్టిబీధిలో ఒక గది. దానిలో మూర్తి, శాస్త్రి వుంటున్నారు. ఒక్కొక్కరికి ఒక టేబుల్, ఒక ఛెయిర్, ఒక బుక్ షెల్ఫ్, ఒక క్యాంప్ కాట్. మూర్తిది ఒక టెబిల్ సూట్ కేస్; శాస్త్రివి రెండు స్టీల్ ట్రంకులు. మూర్తి టేబుల్ మీద ఒక టెన్నిస్ రాకెట్, చిక్కురొక్కురుగా కొన్ని పుస్తకాలు, ఉపయోగించి అలక్ష్యంగా విడిచిపెట్టిన షేవింగ్ షేప్ వగైరా. శాస్త్రి టేబుల్ మీద ఒక పెద్ద అద్దం, ఒక అలారం హైమ్ పీస్, చక్కగా సర్ది పెట్టుకున్న పుస్తకాలు మొదలైనవి.

తెర లేచేసరికి శాస్త్రి డ్రెస్సింగ్ పూర్తిచేసుకుని, అద్దం ముందు నిలబడి తల దువ్వుకుంటూ వుంటాడు. ఒక నిమిషం తర్వాత ఎడమ వైపునున్న గది గుమ్మంగుండా మూర్తి చాలా అలసటగా వస్తాడు. అతని అడుగుల అలికిడికి శాస్త్రి నెనక్కి తిరిగి చూస్తాడు.

శాస్త్రి. ఏరా, మూర్తి! చొదరికి....

[మూర్తి కొరకొర చూపులకు బెదరిపోయి, మాట వధ్యలో శాస్త్రి ఆగిపోతాడు. మూర్తి తన క్యాంప్ కాట్ ను చేరి, దానిపై చతికిలబడి, ముందుకు వాలి, గుండె బరువుగా వున్నవాడివలె ముఖాన్ని ఆరచేతులతో కప్పకుంటాడు. దీన్నిచూచి శాస్త్రి తెల్లబోతాడు.]

శాస్త్రి [బెదురుగా]. చౌదరి కండిషన్ ఎలా వున్నదేమిరా ?

మూర్తి [విదిలించి వేస్తున్నట్టుగా]. ఓః! ఎలా వుంటే నీకు దేనికీలే :

శాస్త్రి. నాలుగైదు రోజులుంచి చూస్తున్నా—నేనంటే నీ వెండుకో చెడ్డ చికాకుగా వుంటున్నావు. నే నేం చేశానని నీ కింత కోపం ? పోనీలే, ఎలా వున్నాడు చౌదరి ?

మూర్తి. ఎలా వున్నాడా ? రాత్రినుంచి డెలిరియం ప్రారంభమైంది.

శాస్త్రి. అయితే కొంచెం సీరియస్ గానే వుందన్నమాట.

మూర్తి. ఆరి ఫూల్ :

శాస్త్రి. ఏమిటిరా ఆ తిట్లు ?—నే నిప్పుడేమన్నానని :

మూర్తి. రాత్రినుంచి డెలిరియంలో వున్నాడంటే, ఏ కొంచమో సీరియస్ గా వున్నదనేనా దాని తాత్పర్యం ? నిన్ను ఫూల్ కాదు; పూలున్నార అనాలి.

శాస్త్రి. ఫూల్, గీలని ఇప్పుడంటే అన్నావుగాని, ఈ సారి అంటే మాత్రం నే నూరుకోను.

మూర్తి. పోనీలేరా ! వేరే పేరుపెట్టి పిలుస్తాలే. నీకు అతికే పేర్లు చాలా వున్నాయ్.

శాస్త్రి. హూః! చాలా వున్నాయేః !

మూర్తి. ఆః! చాలా లేకేమిరా ? డన్స్, యాస్, స్టుపిడ్, ఇడియెట్, డండర్ హెడ్, మీన్ మైజర్లీ రెచ్ - ఓః! వీటికి అం తేమిటి ?

శాస్త్రి. అన్నింటికీ తెగించి కూర్చున్నావ్! అంటావ్! నీవనకే? నీ మాటలకు వాల్యూ యేమిటి? నీ నోటికి హద్దూ పద్దూ లేదని ఒకనాడు చొదరి నాతో....

మూర్తి. షట్! :

గిరి [ప్రవేశిస్తూ]. ఏమిటిరా? అప్పుడే మీ కిద్దరికీ మళ్ళీ మొదలైందీ లడాయి?

మూర్తి. లేకపోతే, ఈ సిల్లీ ఫూల్ చూడు! నర్సింగ్ హోంనుంచి తిరిగి వచ్చానో, లేదో....

శాస్త్రి. అది కాదోయ్, గిరి! చొదరి రాత్రినుంచి డెలిరియంలో వున్నాడని....

గిరి [డెలిరియం అనే ముక్క తర్వాత మాటను తెంచివేస్తూ]. ఏరా మూర్తీ! నిజమే?

మూర్తి [బరువుగా]. ఆ! జుట్టు పీక్కోవడం, వొళ్ళు రక్కుకోవడం — చాలా అవలక్షణాలు ప్రారంభమైనాయ్. బెడ్ మీద నిలవడం లేదు. పట్టుకోలేకుండా వున్నాం. చేతులు మంచానికి కట్టేశారు.

గిరి [దైన్యంగా]. ఫూర్ ఫెలో! చూస్తూ చూస్తూ వుండగానే ఎంత ముంచుకొచ్చిందిరా!

మూర్తి. మొన్నే మనం అతన్ని వాళ్ళ వూరు పంపించేస్తే బాగుండేదేమోరా?

గిరి. ఆ! వాళ్ళది కుగ్రామమట. అక్కడ మెడికల్ ఎయిడ్ ఏముంటుంది? పైగా, ఈ స్థితిలో రైలు ప్రయాణం దేంజరస్ అని డాక్టర్ అన్నాడు కూడాగా.

శాస్త్రి. అయినా, మన బాధ్యత తప్పేది.

మూర్తి. ఔను : ముఖ్యంగా నీ బాధ్యత తప్పేది ! ఇప్పుడతని బరువంతా నువ్వే మోస్తున్నావ్.

శాస్త్రి. ఏమోయ్ గిరీ : చూశావా?—నేనంటే వొంటికాలిమీద ఎలా వస్తున్నాడో !

మూర్తి. రెండుకాళ్ళ మీదొచ్చినా, మొండి శిఖండివి; నీ కేమి సిగ్గా, శెరమా ? షేమ్ లెస్ యాన్ :

గిరి [విసుగ్గా]. అబ్బబ్బ ! సమయం లేదు ; సందర్భం లేదు. క్యాట్స్ అండ్ డాగ్స్ లా మీ కిద్దరికీ ఎప్పుడూ ఒక్కటే కాట్లాట ! చెడ్డ న్యూసెన్స్ అయిపోతున్నారు.

మూర్తి. లేకపోతే ఏమిటి ?—ఈ డామ్ పూల్ మాటలు ! చౌదరి ఫీవర్ తో మన లాడ్జిలో వుండగా, అది తన కెక్కడ అంటు కుంటుందోనని తప్పుకు తప్పుకు తిరిగాడు. అతను నర్సింగ్ హోంలో అడ్మిట్ అయ్యాక ఒక్కసారైనా విజిట్ చేశాడు కాదు. ఇంకా ఏమిటో - వీడి తలకాయ - తన బాధ్యతట ! బాధ్యత !!

గిరి. నర్లేరా మూర్తీ ! ఇప్పుడెందుకులే. ఈ లేనిపోని రగడ. అయితే ఇప్పుడెక్కడ ప్రసాదుగా రున్నారా ?

మూర్తి. ఉహూ !

గిరి. ఆయన్ని వెళ్ళమని చెప్పానే : రానే లేదా ?

మూర్తి. రాకే ? వచ్చాడు. కాని, గ్లాకోజ్ రాత్రే అయి పోయింది. అంచేత కొనుక్కురమ్మని ఆయన్ని పంపించి, స్నానంచేసి పోదామని నేనిలా వచ్చా.

గిరి. మరి, అక్కడెవ్వరూ అటెండ్ కావడం లేదన్నమాట :
నేనైనా పోతా.

మూర్తి. ప్రసాద్ తిరిగి వచ్చేదాకా సిస్టర్ నే జాగ్రత్తగా—చూస్తూ
వుండమన్నాలే. అయితే సెంట్రల్ కి ఎవరినైనా పంపించావా?

గిరి. ఓ యస్ : మన రావ్ వెళ్ళాడు.

మూర్తి. ఆమె ఈ పూట మెయిల్ కే వస్తే బాగుండును.

శాస్త్రి. ఆ మెవరు ?

మూర్తి. ఎవరైతే నీ కెందుకురా ?

గిరి [శాస్త్రితో]. మన చౌదరి తల్లి. వెంటనే బయల్దేరి రమ్మని
ఆవిడకు నిన్న పెలిగ్రాం పంపించాం. [మూర్తివైపు తిరిగి]
మూర్తి : అది ఎక్స్ ప్రెస్ పెలిగ్రామ్ కాదా ? [“ఔ”నన్నట్టు
మూర్తి తల పంకిస్తాడు] మెసెంజర్ కని మైలేజీకూడా కట్టా
మయ్యె. బహుశా నిన్న మధ్యాహ్నానికి అందివుంటుంది.
ఆమె ఈ పూట మెయిల్ లోనే రావచ్చు.

శాస్త్రి. నైన్ థర్టీ అయింది. లేట్ కాకపోతే మెయిల్ ఈసరికి
వచ్చేవుండాలి.

గిరి. నీకు ఈ మూర్తి పోరైనా తప్పేది; రావుకు తోడుగా కాస్త
రైలు స్టేషన్ కైనా వెళ్ళకపోయావా, శాస్త్రి ?

శాస్త్రి. ఆఁ : ఈ భాగ్యానికి తోడుకూడా కావాలా ?

మూర్తి. తోడు వెళ్ళడంలో నీకు ఆల్ ఆఫ్ ఏ సడెన్ నమ్మకం
పోయిందేమిరా ? చౌదరి కాఫీహోటల్ కి వెళ్ళినా, సినిమాకు
వెళ్ళినా, తప్పనిసరిగా తోడు వెళ్ళేవాడివిగాఁ :

గిరి. అబ్బబ్బ! నువ్వురుకోరా, మూర్తి!! నీకు బొత్తిగా మతి పోతున్నది.

మూర్తి. నీవేమైనా అనుగాని, వీణ్ణిచూస్తే నాకు అరికాలిమంట నెత్తి కెక్కుతున్నది. ఇదివరకైనా వీడిసంగతి నేను కొంత కనిపెట్టక పోలేదుగాని, వీడు మరీ ఇంతటి మీన్, సెల్ఫిష్, స్టూపిడ్, కవర్డ్ లీ, డర్టీ యాస్ అనుకోలేదు.

శాస్త్రి [మూర్తి వాక్యం పూర్తికాకముందే అందుకుని]. చూడ వోయ్! ఎంత రెచ్చెడ్ గా తిడుతున్నాడో!

గిరి. చాల్లేరా, మూర్తి! నీకు సమయాసమయాలు బొత్తిగా తెలియవ్! [శాస్త్రితో] శాస్త్రి! నువ్విక కాలేజీకి పోరాదటోయ్!

శాస్త్రి. ఆ! టైం కావాస్తున్నది, పోవా లిక.

[పుస్తకాలు పుచ్చుకుని బయల్దేరాడు.

గిరి. అన్నట్టు, శాస్త్రి! మాకు అటెండెన్స్ కాస్త ప్రాక్టీ చెబుతా వటోయ్.

శాస్త్రి. నా కది బొత్తిగా అలవాటులేని పని. మన నాయుణ్ణి చెప్ప మంటాలే.

మూర్తి. ఉద్ధరిస్తావ్. వీడు మరీ ఇంత అంటల్లవెధవని ఇంతకు ముందు నాకు తెలియదు సుమీ!

గిరి. మంచిదోయ్, శాస్త్రి! వీడిమాటల కేమిలే? నువ్వు వెళ్లు.

[శాస్త్రి వెడతాడు.

మూర్తి. ఇదివరకైతే వీడికి బ్రెయిన్ లేదనుకున్నాగాని, కార్టెక్టర్ కూడా లేదు.

గిరి. మరీ నాలుగైదు రోజుల్నుంచి శాస్త్రి నీకు పెద్ద అబ్సెషన్ అయిపోయాడురా. అతని ప్రవర్తన నాకైనా అసహ్యంగానే వుంది కాని, మనం నోరు పారవేసుకుంటే లాభ మేమిటి? “ఇట్ టేక్స్ ఆల్ సార్వ్స్ టు మేక్ ఎ వరల్డ్” అన్నారు. మనం ఎలాగో సర్దుకుపోవాలి.

మూర్తి. శాస్త్రిగాడివంటి పశువుతో కూడానా?

గిరి. ఆహా! అలాంటి వాళ్ళతోనే మరీ ముఖ్యంగా.

మూర్తి. ఇలాంటి పశువులనుకూడా కలుపుకు పోవాలంటే మనం కూడా నాలుగు కాళ్ళమీద నడవవలసి వస్తుందేమో!

గిరి. సరే! ఈ చర్చ మరొకసారి చేద్దాముగాని, చౌదరికి క్లోరోమైసిటిన్ ఇంజెక్షన్ నిస్తే మంచిదని నిన్న సాయంత్రం డాక్టర్ రన్నాడు. నీవద్ద పైక మేమైనా వున్నదట్రా?

మూర్తి. మంతెండ్ కాదూ? అయిపోయింది! చిల్లర మల్లర మాత్రం మిగిలింది. కాని, ఏ?—చౌదరివద్ద పైక మేమీ లేదూ?

గిరి. ఉహూ! సర్పింగ్ హోమ్ లో అడ్మిషన్ కే అతనివద్ద ఏమీ లేకపోయింది. నేనే పే జేశా.

మూర్తి. మంత్ బిగినింగ్ లో వచ్చిన నూటయ్యభై కాక, వారం రోజులనాడు అతనికి మరొక వంద మనియార్డ్ రాలా?

గిరి. ఆ! ఎంత వస్తేనే? రెండోనాటికి కానీ మిగల్చుడు. అత నెంత శ్రీమంతుడైనా మరీ ఇంత ఖర్చు తగదు.

మూర్తి. అయితే, ఇప్పు డేమి చేస్తాం :

గిరి. అదే తోచడంలేదు. అప్పిచ్చేవాడైనా కనబడడు. అక్కడికి మొన్న మన నాయుడువద్ద పాతిక రూపాయలుంటే పుచ్చుకుని చౌదరికిందే ఖర్చు పెట్టేశాను.

మూర్తి. ప్రసాద్ పర్చుకూడా ఖాళీయే. గ్లాకోజ్ టిన్నుకు తన వద్ద టూ రుపీస్ లేక, నన్నడిగి పట్టుకువెళ్ళాడు. మన రావ్ ని అడిగిచూశావా ?

గిరి. ఆఁ! రావ్ చాలా బీదవాడు. పాపం! అతని పని కటకటగా పుంటున్నది. చివరివరకు చదువు సాగుతుందో, లేదో అని ఆందోళన పడుతున్నాడు. గుంభనగల మనిషి కాబట్టి, బయట పడడుగాని, కాలేజీ జీతానికైనా డబ్బుండడం లేదు. మందు కొనడానికి ఇప్పు డేమి చెయ్యాలో - ఏమిటో - నా కేమీ పాలుబోవడం లేదు.

మూర్తి. అన్నట్టు, చౌదరి మదర్ కాసేపటిలో వస్తున్నదిగా : ఆమెకు డబ్బు కేం తక్కువ ? ఆమె నడిగితే సరి.

గిరి. కాని, ఆమె ముక్కు, ముఖమైనా మన మెరగం. రైలు దిగి దిగడంతోపే పైక మడిగితే, ఆమె ఏమనుకుంటుందో ?

మూర్తి. ఔనురా ! అదీ నిజమే. ఆఁ! అన్నట్టు, శాస్త్రిగారి దగ్గర డబ్బు పుష్కలంగా ఉంది. ఫైవర్స్, టెన్నర్స్ మొన్నొకనాడు ఆ వెధవ చేతిలో పెద్ద పొతిక కనబడింది.

గిరి. అయ్యో ! చేబదులైనా చేయడానికి అతను కాలేజీకి వెళ్ళి పోయాడేఁ

మూర్తి. వెళ్ళితేనే! డ్రెండ్స్ కోసం ఎక్కడ ఏ బిల్లు పే జెయ్యి వల సొస్తుందో నని అజా, బేడా మనీషర్సులో వేసుకుని వాడు బయటికి బయల్దేరితాడు. వాడి దాపరికం - అదుగో - ఆ పెద్ద స్టీల్ ట్రంకులో, ఎలాగైనా దాని తాళం పగలగొడితే.... [ఆశ్చర్యంగా] హెవెన్స్! ఏమిటి చిత్రం! ఇవ్వాల పెట్టెకు తాళం బిగించడం మర్చిపోయాడు!

[గబగబ మూర్తి ట్రంకుల వద్దకు వెడతాడు.

గిరి. నోనో! దట్స్ బ్యాడ్! అతను లేనప్పుడు అతని పెట్టె తెరవడం తప్పు.

మూర్తి [పై నున్న చిన్న ట్రంక్ ను దించి, అడుగునున్న పెద్ద దాన్ని తెరుస్తూ]. నీకు తెలవదులేరా! ముందు ఈ ప్రాణావసరం గడిస్తే, తప్పొప్పులమాట తర్వాత కన్సిడర్ చెయ్యొచ్చు. [బట్టల అడుగునుంచి నోట్లపొతిక తీసి, లెక్క పెడుతూ] చూడరా! వెధవదగ్గర.... [ట్రంక్ వద్దనుంచి, గిరి వైపుకు నడిచి వెడుతూ, ముందు కొంతసేపు నోట్లతోనే లెక్క పెట్టి, తర్వాత పైకి అంటూ] టూ ఫార్టీ - ఫార్టీ ఫైవ్ - ఫిఫ్టీ - ఫిఫ్టీఫైవ్ - సిక్స్టీ - సిక్స్టీ టూ - సిక్స్టీ ఫోర్ - సిక్స్టీ ఫైవ్ - సిక్స్టీ సిక్స్ - సిక్స్టీ సెవెన్.... టూ సిక్స్టీ సెవెన్ రూపీస్ వున్నాయ్!

గిరి. మూర్తి! నువ్వు ఏం చేసినా, చెడ్డ ఇంపల్సివ్ గా చేస్తావురా! ఇప్పుడు శాస్త్రి వచ్చాడంటే, మనకి దొంగరికం కడతాడు!

మూర్తి. ఆఁ! వాడిమొఖం కాదూ? నోరు మెదిపాడంటేనా? నా సంగతి తెలియదూ? ఆ టెన్నిస్ రాకెట్ వాడి వీపుమీద విరిగిందన్నమాటే!

గిరి. అత నొకవేళ ఏదైనా మాట తూలినప్పటికీ నువ్వు తొందర పడబోకు! ఏవీ, ఒక యాభై రూపాయ లిలా తే! [వాటిని అందుకుని] వీలుపడితే, అతని పైకం సాయంత్రం లోగానే రీప్లేస్ చేద్దాం. లేకపోతే, లైఫ్ అండ్ డెత్ కోశ్చన్ కనక, నేనే పెట్టె తెరిచి, ఒక యాభై మాత్రం పట్టుకెళ్ళానని చెప్పు.

మూర్తి. ఏఁ! నేనే తీశానంటే తలకొట్టి మొలవేస్తాడా?

గిరి. నాన్ సెన్స్, నీకు తెలియదురా! - నేను చెప్పమన్నట్టే చెప్పు. నువ్వు వాణ్ణి రెచ్చగొడితే, ఎటుపోయి యెటు వస్తుందో! ఇప్పుడు తప్పు మనమీద పున్నదయ్యో! అన్ని రోజులూ మనవి కావు. డోన్ట్ బి హేస్టీ. ఊ! నే వెళ్ళొస్తా గాని, ఆ మిగతా డబ్బు మళ్ళీ భద్రంగా వాడి పెట్టెలో వుంచెయ్.

[మిగిలిన డబ్బును మూర్తి తిరిగి శాస్త్రి ట్రంకులో పెట్టి వేస్తాడు. క్రిందకు దించిన చిన్న పెట్టెను పెద్దదానిపైకి యెక్కిస్తాడుకూడా. గిరి తన చేతిలోని నోట్లను మనీ పర్సల్లో పెట్టుకుంటూ, గుమ్మం వైపుకు రెండుగులు వేస్తాడు. ఇంతలో పెద్దగా నిట్టూరుస్తూ రావ్ ప్రవేశిస్తాడు.

రావ్ [కుర్చీలో బరువుగా చతికిలబడి]. అబ్బ!

మూర్తి [భయాందోళనలతో]. ఏరా? ఏమిటి?

రావ్. చౌదరి తల్లి....

గిరి. ఏఁ! అవిడ ఈ బండికి రానేలేదా?

రావ్. రాకేఁ? వచ్చింది. కాని, ఏం చెప్పను?

గిరి. ఏమిటోయ్? అసలు విషయ మేమిటి?

మూర్తి. అబ్బ! చంపక చెప్పరా!

రావ్. మన చౌదరి....

మూర్తి. ఏఁ! సింక్ అయిపోతున్నా దేమిటి?

రావ్. అబ్బే! లేదు! ఉదయాన పున్నట్టే పున్నాడు.

గిరి. అయితే మ రేమిటి?

రావ్. చౌదరి మహాభాగ్యవంతుడని కాదూ మీ అభిప్రాయం?

మూర్తి. యస్! ఏఁ?

గిరి. ఇప్పు డతని స్థితిగతుల మాట దేనికి?

రావ్. ఆఁ! ఏమీ లేదు. నేనూ మీలానే పొరబడ్డాను.

మూర్తి. ఏమిటిరా? నువ్వు స్త్రీంజిగా మాట్లాడుతున్నావ్.

రావ్ [కుర్చీపైనుంచి అశాంతిగా లేస్తూ]. పాపం! ఆ తల్లిని చూస్తే నువ్వీలా అనేవాడివి కాదురా? చింపిరితల—చీరికల గుడ్డలు - మ్మ - ఏం చెప్పను ఆమె అవతారం! వౌత్తి ఎముకలగూడు! కళ్ళలో పున్నదేమో కాస్త కొనూపిరి. మహా యిల్లాలు! ఉన్నపూట తిని, లేనిపూట పస్తుండి కొడుకు చదువుకు డబ్బు పంపించేదట.

గిరి. } ఒకేసారిగా { రియెన్టీ :
మూర్తి. } అబ్సర్వ్ :

రావ్. ఈ సంగతి ఆమె నోటినుంచికాక, మరెవరి ద్వారానైనా విని వుంటే నేనూ మీలానే నమ్మలేకపోయేవాణ్ణి :

మూర్తి. ఇంత ఘోరమా ?

గిరి. ఎంత దారుణం :

రావ్. వాళ్ళకి ఆరెకరాల మాగాణి వుండేదట. అతను బి. ఏ. పూర్తిచేసేసరికి దానిలో సగం అప్పులకింద పోయిందట. పోతే, ఇప్పుడు ఈ లా కాలేజీ చదువుకోసమని నిరుడు మిగతా మూడెకరాలు అమ్మేశారట. ఈ యేటికి లోగిలి తాకట్టు పెట్టి, దొడ్లో పాటిమట్టి అమ్మించి—పాపం !—ఆమె డబ్బు పంపిస్తున్నదట.

మూర్తి. మై గాడ్ :

రావ్. డబ్బుచాలక పిల్లవాడు ఎక్కడెమి యిబ్బందిపడతాడోనని పాలూ, పెరుగూ అమ్మి, పట్నం పంపించేదట. పిడకలు చేసేదట; ఏకులు వడికేదట; కూలికి దంపుకూడా దంచేదట. ఈ మాట చెవిని పడితే కొడుకు మనస్సు చివుక్కుమంటుం దేమోనని కడుపులో పెట్టుకునేదట. తాను కష్టపడ్డా, కడుపు కట్టుకున్నా, ఇంకెంత కాలంలే అనుకొంటూ వుండగానే ఈ ఆపద వచ్చిపడిందని ఆవురుమంటున్నది.

మూర్తి [నమ్మలేక]. ఏమోయ్ రావ్ : ఈ సంగతులన్నీ ఆమె ఇప్పుడు నీ కెందుకు చెప్పింది ?

రావ్. ఉహూః! నన్నూ, నిన్నూ వినమని ఆ మేమీ చెప్పలేదు. కొడుకుని చూచుకుని - పాపం! - అతల్లి గుండె పగిలేలా యేడుస్తున్నది. ఆ యేడుపుమధ్య ఇంకా చాలా విషయాలు బయటపెట్టింది.

గిరి. ఏమిటవి?

రావ్. ఎన్నని చెప్పమంటావోయ్! శోకం పట్టలేక తన సొదంతా వెళ్ళబోసుకుంటున్నది. “మనకు ఒక్కగాను ఒక మగబిడ్డ. వాడు పెద్ద చదువు చదివి, పెద్ద ఉద్యోగం చేస్తే, మన వంశానికే గౌరవమే. ఆస్తి వుంటుందీ, పోతుందీ అని వెనకా ముందూ ఆడకుండా, ఎంత డబ్బైనా సరే, వాడికి చదువు చెప్పించవే” అని వాళ్ళ ఆయన చెప్పిపోయాడట. తనూ అంతే ననుకుని బిడ్డను దొరలా పెంచుకున్నదట. చదువు పూర్తిచేసి, కొడుకు ఏ జిల్లా జడ్జీయో అయితే, చూచి ముచ్చటపడ్డానికి ఆయన లేడుగదా అని విచారించేదట. చదువుకున్న పిల్లని చేసుకుని, కొడుకూ, కోడలూ చిలకా, గోరంకల్లా కాపరం చేస్తూవుంటే, వాళ్ళచేతులమీదగా తను దాటిపోదామనుకున్నదట. దుఃఖం పట్టలేక ఇలాగే ఏమేమో చాలా వెళ్ళబోసుకుంటున్నది.

గిరి. చౌదరి సిన్సియర్ మ్యాన్ అనుకున్నా. నావద్ద అతడికి రహస్య మనేదే లేదనుకున్నా! కాని, ఎంత నటన చేశాడు? తన స్థితిగతుల సంగతి పొరపాటుగానైనా ఎన్నడూ నాతో అన్నాడు కాదు.

మూర్తి. ఉహూః! నాతోనూ అనలేదు.

రావ్. నిజమే : ఎవ్వరితోనూ అనలేదు.

గిరి. కాని, ఎంత స్టయిలిష్గా వుండేవాడు : ఫక్తు ట్వీడ్ సూట్స్ వేళేవాడు. కాస్టలీ స్పౌస్, సెంట్స్, పొమేడ్స్, హెయిర్ ఆయిల్స్ వాడేవాడు. ఆమధ్య పి. ఆర్. అండ్ సన్స్లో ఎనభైరూపాయలుపెట్టి సిల్వర్ హెయర్ బ్రష్ కొన్నాడు.

మూర్తి. నీకు అంతే తెలుసునన్నమాట : పోయిననెలలో రెండు వందల యాభై రూపాయలకు స్పెన్సర్స్లో బాండ్స్ట్రీట్ రెయిన్కోటు కొన్నాడు.

గిరి. తనకోసం తనే తగలేసుకుంటే, అక్కడి కది కొంత నయమే : సినిమాకి వెళ్ళినా, కాఫీహోటల్కి వెళ్ళినా, అందరి బిల్లు పట్టుపట్టి తనే చెల్లించేవాడుగా :

రావ్. డబ్బు నీళ్ళలా వాడుతూ ఇంకా చాలా చాలా చేశేవాడు లెండి.

మూర్తి. అతని ఖర్చుచూచి లజ్జాధికారి అనుకున్నా.

గిరి. నేనైతే జమీందారే అనుకున్నా.

మూర్తి. ఎంత చిత్రం :

గిరి. కాదు, విడ్డూరం :

మూర్తి. తల్లి నిన్ని కష్టాలుపెట్టి, చౌదరి ఎందు కిలా ప్రవర్తిం చాడో ? నాకేమీ అర్థంకావడం లేదు.

గిరి. నాకూ అయోమయంగానే వుంది.

రావ్. నా కతని ప్రవర్తన కొంతవరకు అర్థమౌతుందనుకుంటాను.

అత డిలా నేనూ పేదవాడినే; నేనూ వల్లెటూరివాడినే. లా కాలేజీలో చేరడానికని ఈ మద్రాసుకు వచ్చిన కొత్తలో

ఇక్కడి సీరీ, ఇక్కడి సంపత్తీ నన్ను, నా పేదరికాన్ని వెక్కిరిస్తున్నట్టే అనిపించింది. కొంత సిగ్గు, కొండంత బిడియం, అర్థంలేని అసూయ, అకారణమైన ఆవేదన—అప్పటి నా మనస్థితినిగురించి చెప్పడం కష్టమే. మొత్తంపై నే నంటే, నా బ్రతుకంటే నాకే అసహ్యం వుట్టింది. మా పల్లెటూరు, మా పూరి కొంప, మా ముతకగుడ్డలు, మా మోటు తిండి; అదొక నరకంలానే తోచింది. దానినుంచి ఎంత దూరంగా పారిపోతే, నాగరికతకు అంత దగ్గరగా వస్తాననుకున్నా. పస్తులుండి, పడరాని పాట్లుపడి, ఎప్పు డడిగితే అప్పుడు— ఎంతడిగితే అంత—పైకం పంపడానికి చౌదరిలా నాకూ ఎవరైనా వుంటే, నేనూ అతడిలానే తయారయ్యేవాడినేమో ! చీకటిలోనుంచి ఒక్కసారిగా వెలుగులోకి వస్తే కళ్లు చిరతలాడినట్టుగానే వుంటుంది జీవితమంతా ఏ కుగ్రామంలోనో, ఏ చిన్న బస్తీలోనో గడిపి, మొదటిసారిగా ఈ మద్రాసును పోలిన మహానగరానికి వస్తే.

గిరి. ఏమైనా చౌదరి చేసినపని అతిఘోరం :

మూర్తి. నా ఒఫీనియన్ నన్ను చెప్పమంటావా ? దిస్ ఈజ్ సింప్లీ మాన్ స్ట్రస్.

రావ్. సరే : ఇప్పు డేమనుకుంటే ఏం లాభంలేరా ? అతడిప్పు డెల్లాగైనా వొడ్డున పడితే అదే పదివేలు. లేకపోతే, ఆ తల్లిచేసిన త్యాగమంతా బూడిదలో పోసిన పన్నీరౌతుంది. అవిడ కోసమైనా అతడు బ్రతకాలి. ఏమోయ్, గిరీ ! డాక్టరు నీతో ఏదో మందు మాట చెప్పాడట.

గిరి [బరువుగా]. టెనోయ్ : “అప్పా అండ్ కో”లో కొనుక్కుపోవాలి. ఏఁ ? నువ్వుకూడా రారాదూ ?

రావ్. నామనస్సు చెడ్డ కలతగా వుంది. నే నిప్పుడు రానులే. కాసేపైనాక సరాసరి తిరిగి నర్సింగ్ హోంకే వస్తా.

గిరి. మంచిది. ఇప్పటికే ఆలస్యమైందేమో ! మరి, నే వెడతా; కన్నతల్లి నింతగా కష్టాల పాలుచేసి, చాదరి లోకానికి మంచివా డయ్యాడన్నమాట !

రావ్. ఆఁ ! ఇది ఆలోచించి చేసిన పనే అంటావా ? కాదు; కేవలం అనాలోచిత ప్రవర్తన.

గిరి [వెళ్ళిపోతూ]. ఏదో ఒక ప్రవర్తన ! ఏదైతేనేఁ ?..కన్నతల్లి కింత ఘోరాన్యాయం చేసింతర్వాత !

[గిరి వెడతాడు.

మూర్తి. పూర్ మదర్ ! కొడుకుకోసం ఎంత శాక్రిఫైస్ చేసిందిరా ! ఆవిడ మా అమ్మే అయితేనా?....మా అమ్మ నా చిన్నతనంలోనే పోయింది. మా కున్నది నన్నూ, నా యిద్దరు చెల్లిళ్ళనూ కాల్చుకుతినే సవతి తల్లే....చాదరి హార్ట్ లెస్ గా ప్రవర్తించాడు గాని, ఆవిడ మా అమ్మే అయితేనా, పువ్వుల్లో పెట్టి పూజించేవాణ్ణి.

రావ్. పాపం ! కొడుకుమీద కొండంత ఆశ పెట్టుకున్నదిరా ! మ్హ్ ! ఏమి కానున్నదో ! తమకు చదువు సంధ్యలు లేక పోయాయే అన్న విచారం వాళ్ళకి తెలియకుండానే వాళ్ళని బాధిస్తుంది కాబోలు. అందువల్లే కొందరు పల్లెటూరివాళ్ళు

తమ బిడ్డల చదువులకోసం ఎన్ని కష్టనష్టాలైనా సంతోషంగా పడతారు. బస్తీలకు పోయి, వేలకు వేలు గుమ్మరిస్తేనే తప్ప పూర్తికాని ఈ చదువులకు వాళ్ళు బలి అయిపోతూవుంటారు. త్యాగమంటే నిజంగా వాళ్ళదే త్యాగం.

[శాస్త్రి ప్రవేశిస్తాడు.

శాస్త్రి. ఎవరిదండీ త్యాగం ?

మూర్తి [అవహేళనగా]. నీదేరా : నీ ప్రశంసే మన రావుగారు చేస్తున్నారు. నువ్వు గొప్ప త్యాగమూర్తివట ! సరిగాని, నువ్వు కాలేజీకి వెళ్ళలేదేమిరా ?

శాస్త్రి. వెళ్ళకే : వెళ్లా. తీరా లెక్చర్ రూమ్ లోకి వెళ్ళేసరికి ఏదో మాట జ్ఞాపకం రాగా వెనక్కి చక్కా వచ్చా.

మూర్తి [తీక్షణంగా చూస్తూ]. ఏమి టది ?

శాస్త్రి. మరేమీ లేదురా. ట్రంక్ లాక్ చేసుకోవడం మర్చిపోయా.

మూర్తి. వెంటనే తిరిగిరాకపోతే, నీ పెట్టె నేను కొల్లగొట్టేస్తా ననుకున్నావా ?

శాస్త్రి. అబ్బే ! లేదురా ! కాని....

మూర్తి. కానీ, గీనీ—ఏమిటది ?

రావ్. మూర్తి ! నువ్వు మరీరా ! శాస్త్రిగారిమీదికి కయ్యానికి కాలు దువ్వుతావ్.

మూర్తి. లేకపోతే ఏమి టది ? ఈ రూంలో వుంటున్నది వీడూ, నేనూ. అయితే, ఇఖ వీడి భయ మేమిటి ? పెట్టెకి తాళం

లేకపోతే, వీడి ముల్లె నేను కాజేస్తాననేనా ?

శాస్త్రి. ఏమండీ రావుగారూ : ఆ మాట నే నన్నానా ?

మూర్తి. అంటేనా ? డొక్క చీరేస్తాను :

[శాస్త్రిమీదకు కొట్టబోయినట్టు మూర్తి నెడతాడు.
అతడిని రావ్ వారిస్తాడు. ఇంతలో ప్రసాద్ వస్తాడు.

ప్రసాద్ [ఆందోళనగా]. గిరి లేడూ ?

రావ్. లేడే : దేనికండీ, ప్రసాద్ గారూ ?

మూర్తి. ఇప్పుడే వెళ్లాడురా మందుకోసమని. నీకు దారిలో
యెదురుపడవలసిందేనే :

రావ్. ఏమిటండీ సంగతి ? మరేమీ తొందరలేదుగదా ?

ప్రసాద్ [బరువుగా]. చౌదరి కొలాప్స్ అవుతున్నాడు.

మూర్తి. }
రావ్. } ఒకేసారిగా { ఆః !
శాస్త్రి. } { పాపం :
 } { అయ్యో !

ప్రసాద్ [నిట్టూరుస్తూ]. ఈ సరికి అయిపోయిందేమో కూడా :

రావ్. ఆ తల్లి ఆశలన్నీ—పాపం :—మంటగలిసిపోయాయి.

ప్రసాద్. అసలు ఆవిడ దుఃఖాన్ని చూడలేకే సగం నే నిటు
పరిగెత్తుకొచ్చా.

మూర్తి. బ్రతికీ, చచ్చీకూడా ఆ తల్లికి ద్రోహం చేశాడన్నమాట :

రావ్. ఆః ! అంతేరా :

ప్రసాద్. ఔ నంతే ! మహాద్రోహం చేశాడు.

రావ్. మరి దేనికి ? పోదాం పదండి. మన మెవ్వరం కూడా లేక పోతే - పాపం - ఆవిడ గతి ఏంకాను ?

[రావ్, ప్రసాద్లు కదులుతారు. శాస్త్రి ఏమి చేస్తాడో అన్నట్టుగా మూర్తి అతని వంక చూస్తూ వుంటాడు. శాస్త్రి వెళ్ళి, తన కుర్చీలో కూర్చోబోతాడు.

మూర్తి. ఏరా ! నువ్వు రావడంలా ?

శాస్త్రి. ఊహా! నాకు కాళ్లాడ్డం లేదు.

మూర్తి. చౌదరి డబ్బు విరజిమ్ముకు పోతూవుంటే, వాటిని యేరుకోడానికి బాగానే కాళ్లాడేవే!

రావ్ [వెడుతున్నవాడు వెనక్కు వచ్చి]. నువ్వు రారా! ఇదేనా తగవులకు సమయం ?

మూర్తి. ఈ రాస్కెల్ ను నిలుపునా చీల్చినా పాపం లేదు. అంత కన్నూ, మిన్నూ కానకుండా చౌదరి ప్రవర్తించడానికి సగం వీడే కారణం.

[కొట్టడానికి శాస్త్రిపైకి దూకుతాడు. ఇంతలో రావ్, ప్రసాద్ అడ్డుపడతారు.

రావ్ [మూర్తిని అవతలకి తోసి]. నీకు పిచ్చెక్కుతున్నదేమిరా ! చాల్లే—కాస్త నిదానించు. [శాస్త్రితో] రావోయి, శాస్త్రి ! నువ్వుకూడా రా ! ను వ్విప్పుడు ముఖం చాటువెయ్యడం బాగుండదు. సరే — పదండి. పాపం ! దిక్కులేని ఆ తల్లి ఏమాతన్నదో ?

ప్రసాద్. అవిడవద్ద డబ్బేమీ లేనట్టున్నది. ఏ పెద్ద డాక్టరు కాళ్ళో పట్టుకుని బిడ్డను దక్కించుకోడానికి డబ్బైనా తెచ్చుకున్నాను కాదని అవిడ గోల పెడుతున్నది. గిరే ఎక్కడైనా సాధించా లిప్పుడు.

మూర్తి. ఆఁ! వెధవ డబ్బు! డబ్బు కేమిలే! మీరు పదండి! ఐ విల్ గెట్ ఇట్!

[రావ్, ప్రసాద్, శాస్త్రి నెడతారు. మొదటి వారిద్దరు సాగిపోయినా, శాస్త్రి కావాలని నెనుకబడతాడు. మూర్తి దీన్ని గమనించకుండానే చటుక్కున శాస్త్రి ట్రంకుల వద్దకు వెళ్ళి, పైదాన్ని ఒక పక్కకు విసిరి పాళవేసి, అడుగు దానిలోనుంచి డబ్బు తీస్తాడు. శాస్త్రి “ఆఁ! ఆఁ!” అంటూ నోరు తెరిచి, తెల్లమొహం వేసి నిలిచివుండగా—

తెర]



ఏ కా వి ప్రా యం

[గ్రామీణ రాజకీయాలు]

పాత్రలు

ఈశ్వరరావు
రామబ్రహ్మం
వెంకటాద్రి
సుబ్బన్న
ప్రసాదరావు
జానకిరామయ్య
బిల్లు కలెక్టరు

స్థలం

ఈశ్వరరావు యింటి చావడి

కాలం

వర్తమానం



ఏ కా బి ప్రా యం

ఈశ్వరరావు యింటిచావడి. కుడినైపున సింహద్వారం; ఎదురుగా రెండు గదులలోకి రెండు ద్వారాలు; ఎడమనైపున పెరటిలోకి ద్వారం. చావడిలో గదులగోడ సరసను ఒక టేబుల్; నడిమిని ఒక పడకకుర్చీ, రెండు, మూడు మామూలు కుర్చీలు, ఒక డెంచీ, గోడలకు కొన్ని కాలెండర్లు, ఫోటోలు, వెండితో చేయబడిన లక్ష్మీ, సరస్వతి పటాలు.

తెర లేచేసరికి ఈశ్వరరావు పడకకుర్చీలో పడుకుని, ఒక ఇంగ్లీషు దినపత్రిక చదువుతూ వుంటాడు. అతని వయస్సు ఇందుమించు ముప్పైరెండు సంవత్సరాలు. పట్టణంలో ఉద్యోగం చేసుకుంటున్న వాడు గనక, వేషభాషలలో పట్టణసంస్కారం కొంత కనబడుతూ వుంటుంది.

తెర లేచిన కొన్ని క్షణాలకు రామబ్రహ్మం, వెంకటాద్రి ప్రవేశిస్తారు. వారిద్దరు అచ్చమైన పల్లెబూరివారు.

రామబ్రహ్మం, వెంకటాద్రి కాళ్ళ అలికిడి విన్న ఈశ్వరరావు పత్రిక పుటలలోనుంచి తలెత్తకముందే వారిద్దరు ఎడా పెడా కొట్టే తుపానువలె సంభాషణకు అందుకుంటారు.

రామబ్రహ్మం. దొరికాడయ్యా, మిడతంభొట్లు! దొరికిపోయాడు!!

వెంకటాద్రి. కొట్టా డయ్యా : డింకీ కొట్టాడు !!

రామబ్రహ్మం. ఆఁ! బొమ్మిదిగాల్సిందే!

వెంకటాద్రి. అహా! బొమ్మిదిగాల్సిందే!

ఈశ్వరరావు. ఎవరు? ఏమిటి?

రామబ్రహ్మం. ఇంకా ఎవరంటా వేమిటి? అయిపోయాడయ్యా.

ఈ దెబ్బతో చిత్తయిపోయాడు.

వెంకటాద్రి. ఇఖ పత్తా అయినా వుండదులే!

రామబ్రహ్మం. మరి సోదిలోకైనా రాదులే!

ఈశ్వరరావు. ఏమి టయ్యా మీ గొడవ?

రామబ్రహ్మం. ఊరంతా గుప్పమంటే నువ్వింకా వినలా?

వెంకటాద్రి. గుంపు చింపులువడి ఊరంతా చెప్పుకుంటున్నా

నువ్వు వినకపోవడమేమిటి?

రామబ్రహ్మం. చోద్యమే నువ్వు వినలేదంటే!

వెంకటాద్రి. చోద్యమంటే చోద్యమా!

ఈశ్వరరావు [విసుగ్గా]. చాల్లే! ఊరికే చంపక, ఎవరో,

ఏమిటో సరిగా చెప్పరాద టయ్యా?

రామబ్రహ్మం. మీవాడే నయ్యా! మీ జానకిరామయ్య!

వెంకటాద్రి. మీ ప్రాణస్నేహితుడయ్యా!

రామబ్రహ్మం. మీ పంచాయతీబోర్డు ప్రెసిడెంటు!

వెంకటాద్రి. మీ షాహుకారు!

రామబ్రహ్మం. మీ ఖోకుదారు!

వెంకటాద్రి. మీ పెత్తందారు!

రామబ్రహ్మం. మీ మేయరుగారు!

ఈశ్వరరావు [మరింత విసుగుదలతో]. ఆఁ! అయితే?

రామబ్రహ్మం. దెబ్బ తీశాంలే !

వెంకటాద్రి. నషాశాని కంటింది.

రామబ్రహ్మం. పిల్లిమంతరం వేసినట్టే.

వెంకటాద్రి. మట్టి కరిచినట్టే.

రామబ్రహ్మం. అయిపోయిందిలే బడాయ్ !

వెంకటాద్రి. తేలిపోయిందిగా నరుకు !

రామబ్రహ్మం. నాపాటివాడు లే డన్నాడు.

వెంకటాద్రి. రొమ్ము విరుచుకు తిరిగాడు.

రామబ్రహ్మం. అసలు నేలమీద నడిస్తేనా ?

వెంకటాద్రి. చుక్కల్లోకి చూశాడు !

రామబ్రహ్మం. గద్దెక్కి కూర్చున్న తర్వాత వాడికి ఈ రామ
బ్రహ్మం అస లొకడు కనబడితేనా ?

వెంకటాద్రి. పట్టం కట్టుకున్న తర్వాత ఈ వెంకటాద్రి వాడి కంట
దూరనే లేదు.

ఈశ్వరరావు [కోపంగా]. అబ్బ ! చాలించండి మీ వెధవ సోది!
అసలు విషయ మేమిటో తేల్చుకుండా, ఏమి టయ్యా, మీ
వెర్రివేషాలు ?

రామబ్రహ్మం. [తగ్గి, వెంకటాద్రితో]. మన ఈశ్వరరావుకు
కోప మొచ్చిందిరా !

వెంకటాద్రి. మన మే మన్నాం అంత కోపానికి ?

రామబ్రహ్మం. నువ్వు మాట చొరనిస్తేనా ?

వెంకటాద్రి. నేనా ? నువ్వూ ?

రామబ్రహ్మం. నువ్వే !

వెంకటాద్రి. నువ్వే :

రామబ్రహ్మం. నువ్వేనంటే :

వెంకటాద్రి. అహః ! నువ్వే.

ఈశ్వరరావు [మందహాసం చేస్తూ]. సరే ! ఇప్పుడు మీమధ్య
లేనిపోని తగవులాట దేనికి కాని, ఏమి జరిగిందేమిటి ?

రామబ్రహ్మం. అబ్బో ! చాలా కథ వుందిలే !

వెంకటాద్రి. అదొక పెద్ద రామాయణం !

ఈశ్వరరావు. దానిలో మీ రిద్దరు వారి, సుగ్రీవులుగాని, ఇంతకూ
అసలు విషయం తేల్చారు కారు.

రామబ్రహ్మం. సరే, వినవయ్యా ! మొన్నపోయిన పున్నం రేపు
కద్దనగా

వెంకటాద్రి. కాదు ! పున్నంనాడే.

రామబ్రహ్మం. నీకు తెలవదులేరా ! ను వ్హారుకో !

వెంకటాద్రి. మహాలావ్ ! నీకేనా తెలిసింది ?

ఈశ్వరరావు. సరే ! ఒకరోజు ఇబ్బో, అబ్బో దానికేమి లెండి.

రామబ్రహ్మం. కాలవగట్టుమీది చెట్లు

వెంకటాద్రి. గాలీవానకు పడిపోయినవాటిని

రామబ్రహ్మం. డి. పి. డబ్లీవ్ వాళ్లు వేలం వెయ్యమంటే, పాట పెట్ట
కుండానే జక్కాయి బుక్కాయి పేర కొట్టేసినట్టు బినామీగా
రాసి పారేసి, రివెన్యూ ఇనస్పెక్టరు కొకటి

వెంకటాద్రి. ఓరీరు కొకటి

రామబ్రహ్మం. పోలీసు యినస్పెక్టరు కొకటి

వెంకటాద్రి. లాకు సూపర్నెంటు కొకటి

రామబ్రహ్మం. ను వ్యాగరా : నన్ను చెప్పనీ :

వెంకటాద్రి. ఏఁ : నే నెందుకు చెప్పగూడదు ?

ఈశ్వరరావు. ఎవరు చెబితే నేమిటిలేఁ : వెంకటాద్రి ! ఊరుకో
వయ్యా నువ్వొక జ్ఞానం.

రామబ్రహ్మం. పంచాయితీబోర్డు వైసు ప్రెసిడెంటు కొకటి,
గుమాస్తా కొకటి, బిల్లుకలెక్టరు కొకటి—వీళ్ళందరి నోళ్ళు
కట్టెయ్యడానికి తలొకరికి తలొకటి పంచిపెట్టి, తనైతే ఒక
నాలుగు పెద్ద చెట్లు....

వెంకటాద్రి. నాలుగు ఖర్మ మేమిటి ? అయిదో, ఆరో :

రామబ్రహ్మం. ఆఁ : నీ మొఖంకాదూ ? నాలుగే :

వెంకటాద్రి. నా కళ్ళతో నేను చూస్తే : అరింటికి తక్కువ లేవు.

అన్నీ పెద్ద పెద్ద మానులు : కొండలా వాములదొడ్డిలో పేర్చి
పెట్టుకున్నాడు. ఒక లక్ష యిటికామ అలాగ్గా కొట్టుంది.

రామబ్రహ్మం. సరిగాని, వేలాని కొచ్చినవి మొత్త మెన్ని
చెట్లంటావ్ ?

వెంకటాద్రి. ఏమో, ఆ తబ్బీలు నాకు తెలవదు.

రామబ్రహ్మం. అయితే, మరి నోరుమూసు కూరుకో :

వెంకటాద్రి. ఏం పందెం కడతావ్ ? జానకిరామయ్య తోలించు
కున్నవి ఆరేడు చెట్లని నేను....

రామబ్రహ్మం. నేను కాదంటూ వుంటే....

వెంకటాద్రి. నే నొనంటూ వుంటే....

రామబ్రహ్మం. కాదు : కాదు : ముమ్మాటికీ, కాదు.

వెంకటాద్రి. ఔను : ఔను : ముమ్మాటికీ, ఔను :

రామబ్రహ్మం. నువ్వేమన్నా, అవి నాలుగే !

వెంకటాద్రి. నువ్వు కాదన్నా, అవి ఆరు:

ఈశ్వరరావు. ఎన్నో వాకన్ని పోనిద్దురూ ! ఆఁ ! అయితే ఏమి జరిగింది ?

రామబ్రహ్మం. జరగాల్సిందే జరిగింది.

వెంకటాద్రి. చురక అంటించాగా !

రామబ్రహ్మం. తిక్క కుదిరింది !

వెంకటాద్రి. నెత్తి అణిచేశారే !

రామబ్రహ్మం. నవనాళ్ళూ కుంగినవి.

వెంకటాద్రి. కాలికిందపెట్టి రాచేశా !

రామబ్రహ్మం. ఏరోయ్ ! అంతా నువ్వే చేసినట్టుగా మాట్లాడుతున్నావ్ !

వెంకటాద్రి. నేనుగాక నువ్వా ? అటునుంచి నరుక్కొచ్చిందెవరోయ్ ? పంచాయితీ ఆఫీసరు దగ్గరికి నిన్న పిటిషను పట్టుకెళ్ళి యిచ్చింది నేను కాదూ ?

రామబ్రహ్మం. పిటిష నివ్వడానికే ? పోస్టు బంట్లోతుకూడాయిస్తాడు, అది రాసిం దెవరోయ్ ? ముందు ఆ మాట చెప్పు: వెంకటాద్రి. మహాలావ్! నువ్వే రాశావులే, సుబ్బన్న రాయంపిస్తే: రామబ్రహ్మం. కావాలంటే నేనే రాయలేనేమిటి ? ఇలాంటివి లజ్జ తొంభై రాశాను.

వెంకటాద్రి. ఇంత పెద్ద రాతగాడివేనా మొన్న సుబ్బన్న వూళ్లో లేకపోయేసరికి ఏకుసాలు కౌలుకబోలియతులు రాయలేక గుడ్లెళ్ళబెట్టావ్.

రామబ్రహ్మం. నువ్వంటే నా కిందుకే వొళ్లుమంట ! నా రాతకోత
అంటేనే నీ కళ్ళల్లో కారం పోసుకుంటావ్ !

వెంకటాద్రి. రాతసంగతి నీ కేం తెలుసు లేరా ! రాత బలిగోరు
తుంది :

రామబ్రహ్మం. పొట్ట పొడిచినా అక్షరంముక్క లేనివాడివి, నువ్వు
కూడా నన్ను....

వెంకటాద్రి. బయల్దేరా డయ్యా, ఈయనే కొమ్ములు తిరిగిన
పండితుడు :

ఈశ్వరరావు. మీ రిద్దరూ మహామేధావులే.

వెంకటాద్రి. అంటే ?

ఈశ్వరరావు [నవ్వుతూ]. పండిత పుత్రు లన్నమాట.

రామబ్రహ్మం. వీడి మొఖం ! వీ డేం పండితపుత్రుడు? ఆ పేరు
నాకే తగు. మా నాన్న ఆంజనేయదండకం రాశాడు.

ఈశ్వరరావు [మరింతగా నవ్వుతూ]. చెప్పావ్ కాదూ ? ఆంజ
నేయ వరప్రసాదంవల్ల జన్మించిన సుపుత్రుడ వన్న మాట!
[నవ్వు ఆపుకుని] సరే—మీరు పిటిషన్ పెడితే ఏమైంది ?

వెంకటాద్రి. పంచాయితీ ఆఫీసరు తనిఖీకొస్తా నన్నాడు.

రామబ్రహ్మం. ఇవ్వాలే వొస్తాడు.

వెంకటాద్రి. ఈపాటికి అసలు బయల్దేరాడేమో !

ఈశ్వరరావు. సరే ! వస్తాడయ్యా! వస్తే జానకిరామయ్య కొచ్చిన
భయ మేమిటి ? బోర్డులో మెజారిటీ వాడిదే నయ్యె ! ఊళ్ళో
ఉద్యోగస్థులందరు వాడి పక్షమే నయ్యె !

రామబ్రహ్మం. నీకు తెలియదులే వయ్యా ! దానిలో ఒక కిటు కుంది.

వెంకటాద్రి. కీలెరిగే పెట్టాంలే వాత !

రామబ్రహ్మం. ఆయువుపట్టునే కొట్టాలే దెబ్బ.

వెంకటాద్రి. ఇఖ గిరిగిల తన్నుకుంటాడు.

రామబ్రహ్మం. వలవల యేడుస్తాడు.

వెంకటాద్రి. ఈ దెబ్బతో కుర్చీ దిగాలి.

రామబ్రహ్మం. అసలు గోదావరిస్తానమే చేస్తాడేమో !

ఈశ్వరరావు. ఇంతకూ ఆ కిటు కేమిటి ?

వెంకటాద్రి. దానిలో చాలా తిరుగు ఉందిలే !

ఈశ్వరరావు. ఏమి టది ? కాస్త విడమర్చి చెప్పరాదూ ?

వెంకటాద్రి. చెట్లను పట్టికుగా పాటపెట్టందే పెట్టానని దొంగ రాతలు రాశాడు గాదటయ్యా !

రామబ్రహ్మం. నీ మొఖం ! అది కాదు పామెంటు. చెట్లని నేలు చేశాక, దాన్ని అప్రూవుచెయ్యడానికి బోర్డుమీటింగు పెట్టాలి.

ఈలోగా సొత్తును దాని స్తానంనుంచి కదిలించగూడదు.

కదిలిస్తే కే సౌతుంది.

ఈశ్వరరావు. అయితే, ఇంకా మీటింగు జరగలే దేమిటి ?

రామబ్రహ్మం. ఉహూ ! మీటింగు రేవటికి వేశాడు.

వెంకటాద్రి. ఈలోగా పంచాయితీ ఆఫీసరు రానే వస్తున్నాడు.

ఈశ్వరరావు. ఓహో ! అదా సంగతి !

రామబ్రహ్మం. ఇప్పు డాయ నొచ్చి సొత్తు చూపించమంటే నీళ్ళు నమలాలి !

వెంకటాద్రి. గు డైళ్లబెట్టాలి.

రామబ్రహ్మం. చెమటలు పోస్తాయిలే!

వెంకటాద్రి. చచ్చినంత ప నవుతుంది.

రామబ్రహ్మం. అసలు శాస్త్రీలైనా వుంటేగా? దుంగలకింద
అప్పుడో కోయించేసుకున్నాడు.

ఈశ్వరరావు. అయితే, గట్టి చిక్కెనన్నమాట!

వెంకటాద్రి. చిక్కంటే చిక్కా? యమచిక్కు.

రామబ్రహ్మం. పీకమీద కత్తే!

వెంకటాద్రి. మెడకి ఉచ్చే!

రామబ్రహ్మం. వదిలిపోతాయిలే జలుబు నీళ్లు!

వెంకటాద్రి. కరుగుతుందిలే కండకావరం!

రామబ్రహ్మం. దిగుతుందిలే కళ్ల పొగరు!

వెంకటాద్రి. ఎంత పొగరు లేకపోతే పెంటపోగు పిసరంత
వీధిలో కొచ్చిందని నాపైన న్యూసెన్సేకేసు పెడతానంటాడు!
సంసారి అన్నాక పెంటపోగు కాస్త ఇటూ అటూ రాకండానే
వుంటుందా?

రామబ్రహ్మం. నాకుమట్టుకు నోటీ సెట్టలేదూ? ములుగు మూడు
రోజుల్లో తీసెయ్యకపోతే ప్రాసిక్యూషను చేయిస్తాట్ట! ఆసామి
అన్నాక కాస్త వెనకా, ముందూ వుండదూ? ఆ రెండు మోపుల
చెత్తకే చెరువునీళ్ళన్నీ చెడిపోతాయా?

వెంకటాద్రి. నా వామిదొడ్డిలో కలిసే పోరంబోక రెండుసెంట్లు
కలవరా అని కాళ్లకు బలపాలు కట్టుకుని ఎన్నాళ్ళు తిరిగినా
ససేమిరా అన్నాడు.

రామబ్రహ్మం. చెరువులపాటలో దండగ పడ్డానని ఎంత మొత్తు కున్నా, అయినవా శ్లందరిచేతా చెప్పించినా, చిల్లిగవ్వకూడా తోసెయ్య నన్నాడు.

ఈశ్వరరావు. అయితే, ఊరుసొమ్ము తిననివ్వలే దనేనా, ప్రెసి డెంటుపైన మీ కింత కక్ష ?

వెంకట్రాది. ఏః! వాడు తినడంలా ?

రామబ్రహ్మం. వాడు బాగానే నొల్లుతున్నాడు.

వెంకట్రాది. ఊరు కాల్యగట్లని వాడి గొడ్డు ఊరికే మెయ్యడంలాః?

రామబ్రహ్మం. తూర్పు వీధిలో సగాన్ని వాడు తన వియ్యంకుడికి కలవలాః?

వెంకట్రాది. ఇంతకీ వాడికి కాళ్ళుతెచ్చింది మనమే !

రామబ్రహ్మం. పోనీలే, అయినవాడని నేను మా కుదుటివాళ్ళ వోట్లన్నీ వేయించకపోతే, ఈ ముండమోపి అసలు మెంబి రైనా అయ్యేవాడేనా ?

వెంకట్రాది. చాల్లే ! ఇలాంటి మాటలు నా దగ్గర చెప్పకు! చెయ్యి తడి అయిందేమో, వోట్లు వేయించావేమో !

రామబ్రహ్మం. ఛీ ఛీ ! వాడి పాపిష్టిసొమ్ము తిన్నవా డెవడు ? ఏమైనా కతికితే, నువ్వే కతికుండాని,

ఈశ్వరరావు. మిమ్మల్నిచూస్తే ఒకండుకు మాత్రం నాకు చాలా ముచ్చ పేస్తున్నది. మీకు ఒకరి పొడ ఒకరి కెంతమాత్రం గిట్టకపోయినా, జానకిరామయ్యమీద కలిసే కత్తి కడు తున్నారు.

రామబ్రహ్మం. పేనుకు పెత్తనమిస్తే తలంతా తెగ కొరికినట్టు,
మరి వాడు చేసే పనులేమిటయ్యా?

వెంకటాద్రి. ఇప్పుడే గనక వాణ్ణి నొక్కకపోతే, మరి పట్ట పగ్గా
లుంటాయా?

రామబ్రహ్మం. వాడి అంతు ఇప్పుడే కనుక్కోవాలి.

వెంకటాద్రి. వాణ్ణి ఇప్పుడే పుటమెయ్యాలి.

రామబ్రహ్మం. వాడి పెళ్ళి యిప్పుడే చెయ్యాలి.

వెంకటాద్రి. వాడి భరత మిప్పుడే పట్టాలి.

ఈశ్వరరావు. కోరితే లంకాదహనం చేయగల సమర్థులు. మీకు
ఎదు రేమిటి కాని, సుబ్బన్న యింటివద్ద లేడూ?

వెంకటాద్రి. లేకే! పున్నాడయ్యా!

రామబ్రహ్మం. మేము అక్కడినుంచేగా వస్తున్నాం.

వెంకటాద్రి. నీ కబు రందింది.

రామబ్రహ్మం. మీ పాలే లొచ్చి....

వెంకటాద్రి. సుబ్బన్నతో....

రామబ్రహ్మం. చూదొర ఒకమాటు....

వెంకటాద్రి. రమ్మంటున్నాడని....

రామబ్రహ్మం. నీ కిదే తెగులు! పెద్దమనిషితో మాట్లాడుతూ
వుంటే మాటమాటకూ అడ్డొస్తావ్!

వెంకటాద్రి. అసలు నీవెంట రావడం నాదే బుద్ధితక్కువ!

[చెంపలు వేసుకుంటూ] ని న్ననే పనేమిటి? తప్పు నాదేలే!

రామబ్రహ్మం [తనుకూడా చెంపలు వేసుకుంటూ]. కాదు, కాదు!
తప్పు నాదే!

వెంకటాద్రి. మ్మ! నాదే !

రామబ్రహ్మం. ఉహూ! నాదే

[ఈశ్వరరావు నవ్వుతాడు.

రామబ్రహ్మం. చూశావా? ఆ పెద్దమనిషి నిన్ను చూసి ఎలా
నవ్వుతున్నాడో !

వెంకటాద్రి. నన్ను చూసి కాదు ; నిన్ను చూసే !

[ఈశ్వరరావు ఇంకా బిగ్గరగా నవ్వుతాడు.

వెంకటాద్రి. నువ్వు నిజం చెప్పవయ్యా? ఎవర్ని చూసి ?

రామబ్రహ్మం. ఈ పెద్దమ్మను చూసి కాదూ ?

వెంకటాద్రి. ఈ దద్దమ్మను చూసి కాదూ ?

[ఈశ్వరరావు కడుపు చెక్కలయ్యేటట్లు విరగబడుతుం
డగా సుబ్బన్న ప్రవేశిస్తాడు. అతడు ఈశ్వరరావు
కంటే రెండు, మూడేళ్లు పెద్ద. ఊళ్ళో ఒక పార్టీ
నాయకుడు, ఆరితేరిన వ్యవహార.

ఈశ్వరరావు. రారా ! సుబ్బన్నా ! రా ! పరమానందయ్యశిష్యుల్ని
చేర్చి వ్యవహారం చాలా ముదరబెట్టావే !

సుబ్బన్న. మీ రిక్కడ పోగై నారూ ? వొత్తి సోదిరాముళ్ళు ;
మీతో పనులై నట్టే ! రామబ్రహ్మం ! ప్రెసిడెంటు తన పార్టీ
మెంబర్లందరినీ యింటికి పిలిపించుకున్నాడు. ఏమి గూడు
పురాణీ చేస్తున్నారో కాస్త ఆరా తీసి రా !

రామబ్రహ్మం. ఆ! చెయ్యడాని కేముంది ? తలపట్లు పట్టు
కుంటున్నారు !

[వెడతాడు.

సుబ్బన్న. వెంకటాద్రి! ను వెళ్ళి మన ప్రసాదరావుని ఒకసారి
పిలుచుకురా! నే నిక్కడే వుంటా—చప్పున వెళ్ళిరా!
వెంకటాద్రి. పొద్దు నొకసారి వెళ్ళితే, పొల మెళ్ళా డన్నారు.
తిరి గొచ్చాడో, లేదో!

[నెవతాడు.

సుబ్బన్న [వెంకటాద్రి అవతలికి వెళ్ళిన తర్వాత, ఈశ్వర
రావుతో]. విన్నావా, ఊళ్ళో విశేషా లన్నీ?

ఈశ్వరరావు. విన్నాలే! కాని, మీ పగలు మీరు సాధించుకుంటూ
రాజీ చెయ్యడానికి నన్ను రమ్మనడం దేనికిరా?

సుబ్బన్న. ఆఁ! నీ కేం తెలుసులేరా రాజీ మాట లొచ్చాక వా
డెంతగా నోరు పారేసుకున్నాడో!

ఈశ్వరరావు. వాడికి కొంచెం నోటి దురుసుతన మున్నమాట
నిజమే. కాని, ఇప్పుడు మీరు వాణ్ణి ప్రాసిక్యూషన్ చేయిస్తే
కక్షలు మరింత పెరిగిపోయి, ఊరు ధ్వంసమౌతా కాదా?

సుబ్బన్న. చూస్తూవుంటే మేస్తూ పోయిందని, మేము ఊరు
కున్నకొద్దీ వాడు మరీ తెగబడుతున్నాడయ్యె! దీని కేం
చెబుతావ్?

ఈశ్వరరావు. జానకిరామయ్య నీ కిప్పుడు దుష్టు డయ్యాడు గాని,
నిన్న మొన్నటివరకు మీ రిద్దరు ప్రాణస్నేహితులేగా?
వీరభద్రయ్యను కలిసే పడగొట్టారయ్యె!

సుబ్బన్న. ఆఁ! జానకిరాము డిప్పుడు వెనకటి మనిషి కాడులేఁ!

ఈశ్వరరావు. నిన్నుగురించి వాడు బహుశా ఇదే మాటంటాడు.
పదవులకోసం పాకులాటే తప్ప ఊరు కుపకారం లేదని
ఒకప్పుడు మనం పెద్దవాళ్ళని విమర్శించేవాళ్ళం—నీకు

జ్ఞాపకం లేదట్రా ? ఉద్యోగమై నేను పట్టువాసానికి వెళ్ళి పోడానికిముందు గ్రామసేవాసంఘ మంటూ మన మందరమూ చేరి స్థాపించాం కూడాగా ? దానికి ప్రెసిడెంటువు నువ్వై వీతే, జానకిరామయ్య సెక్రటరీ. ముసలీ, ముతరా పెత్తందార్లు స్వలాభంకోసం స్పర్థలు పెంచుతున్నారనీ, స్వప్రయోజనాలకు సమష్టిక్షేమాన్ని బలిపెడుతున్నారనీ ఆనాటి మన ఉపన్యాసాలు, మన తీర్మానాలు - అన్నీ మరిచిపోయావా ?

సుబ్బన్న. ఆ రోజులలో ఏమేమో చాలా చాలా అనుకున్నారే ! కాని, సాగొద్దూ ?

ఈశ్వరరావు. ఎందుకు సాగవు?—ఈ కక్షల సాధింపు పట్టుదలలో వదోవంతైనా వుండాలేరాని ! ఇప్పటికి మీ పార్టీ కెంత ఖరైచ్చింది ?

సుబ్బన్న. చాలాదాకా అయిందిలే.

ఈశ్వరరావు. ఆ మొత్త మెంతో చెప్పరాదా ?

సుబ్బన్న. ఆః ! తాదో పేదో తేలేసరికి రెండు, మూడు సంకులైనా కావూ ?

ఈశ్వరరావు. మీకు రెండు, మూడు వేలైతే, జానకిరామయ్య పార్టీవాళ్ళకు కనీసం మరంతైనా కాక తప్పదుగా ?

సుబ్బన్న. ఆః ! వాళ్ళు యింట్లో సొమ్ము తెచ్చిపెడుతున్నారేమిటి ? పవరు చేతిలో వుందిగా ! చెరువుల పాటల్లోను, కాలవగట్ల పాటల్లోను మిగిల్చి, పార్టీ ఫండు కూడబెడుతున్నారు.

ఈశ్వరరావు. ఏమైనా ఊరు సొమ్ము దండగ కావడమే గదరా ? ఈ మొత్తం ఆ జిల్లాబోర్డువాళ్ల కిస్తే గరల్స్ స్కూలుకి ఒక బిల్డింగ్ పడేది కాదా ? స్థలం వుండనే వున్నదయ్యె. దాన్ని భరంతుకూడా చేశారయ్యె. జిల్లేళ్ళూ పల్లెళ్ళూ మొలిచి, అది పాడుపడి పోవలసిందేనా ?

సుబ్బన్న. నీ దంతా పిచ్చి కాని, స్కూలుకోసమంటే డబ్బిచ్చే వా డెవడూరా ?

ఈశ్వరరావు. ఎందు కివ్వరు ? — మనం అందరినీ సరిగా కూడ గట్టుకు రావాలే గాని : పంచవర్ష ప్రణాళికల కింద గ్రామాలకు ప్రభుత్వ మిప్పుడు విరివిగా సహాయం చేస్తున్నదిగా : కలిసి పనిచేసుకుంటే ఒక గరల్స్ స్కూలే అన్న మాటేమిటి ? ఆసుపత్రి తెచ్చుకోవచ్చు : ఎలక్ట్రిసిటీ తెచ్చుకోవచ్చు ; ఏమైనా తెచ్చుకోవచ్చు.

సుబ్బన్న. బస్తీలో కూర్చున్నావ్ !—పల్లెటూరు వ్యవహారాల సంగతి నీ కేం తెలుసులేరా ? ఇక్కడుండి అన్నీ వడుతుండే మాకే ఆకళింపుకావు వాటి లోతుపాతులు : నువ్వు పుస్తకాల్లో చదువుకున్నట్టు జరగమంటే జరుగుతుందా ?

ఈశ్వరరావు. ఇంతకూ నా కేమీ తెలియదంటావ్ ? అయితే, నన్ను రాజీచెయ్యడానికి రమ్మనడం దేనికి ?

సుబ్బన్న. ఇం కేం రాజీరా ? వ్యవహారం నా చెయ్యికూడా దాటి పోయింది. నేను ఆపాలన్నా, ఇది ప్రాసిక్యూషను ఆపలేను. వాడి కళ్లు ఎంత కప్పుకు పోకపోతే....

[రోజుకుంటూ రామబ్రహ్మం ప్రవేశిస్తాడు.

రామబ్రహ్మం [దొక్కలు యెగరవేస్తూ]. పోయాడు !

సుబ్బన్న [ముఖమే ప్రశ్నార్థకం కాగా]. ఆఁ ?

రామబ్రహ్మం. [ఇంకా సాలి పడుతూనే]. పోయాడు ! ఇంకే
ముంది ? పోయాడు !

సుబ్బన్న. ఎవడు పోయాడు ? ఎక్కడికి పోయాడు ? ఏ మొచ్చి
పోయాడు ?

రామబ్రహ్మం [ఇంకా గుక్కటిప్పడో లేక]. వాడే ?

సుబ్బన్న. ఎవడు ?

రామబ్రహ్మం [కాస్త తెప్పరిల్లి]. వాడే ! జానకిరామయ్య !

సుబ్బన్న. తప్పించుకు ఎక్కడికి పోయాడంటావ్ ?

రామబ్రహ్మం. బోర్డుమీటింగు మొన్నే జరిగినట్టు రాసిపారేశాడు!

సుబ్బన్న [ఆశ్చర్యంగా]. ఆఁ !

[ఈశ్వరరావు చిరునవ్వు నవ్వుతాడు.

రామబ్రహ్మం. మెంబర్ల సంతకాలుకూడా చేయించేసుకున్నాడు !
సుబ్బన్న. ఓహో !

[అతని ముఖంలో తీవ్రాలోచన కనబడుతుంది.

రామబ్రహ్మం. తెచ్చి వాములదొడ్డిలో పెట్టుకున్న మానులన్నీ
పాలేశ్వతో పగలెయించి, బళ్ళమీద వాళ్ళకీ వీళ్ళకీ తోలిం
చేశాడు. మరి కాసేపటికి అక్కడ చితుకు పుల్లయినా
మిగలదు.

సుబ్బన్న. ఉహూఁ ! అలాగే ?

ఈశ్వరరావు. మీటింగు ఆయిపోయిందా ? ఇంకా జరుగు
తున్నదా ?

రామబ్రహ్మం. ఇంకా జరగడమేమిటయ్యా? మొన్నే జరిగినట్టు రాయడమూ అయింది; ఎవడి దారిని వాడు లేచి పోవడమూ అయింది.

ఈశ్వరరావు. అయితే, దొడ్లో వేయించుకున్న మానులు కూడా అక్కడిపప్పుడు లేవన్న మాట.

రామబ్రహ్మం. వాటినీ దాటేయించేశాడు. మొన్న మొన్నటిదాకా మొద్దు రాచిప్పలా వుండేవాడు. చూస్తూ చూస్తూ వుండగానే జానకిరాము డెంత తెలివి మీరాడు! ఎత్తు, పైయెత్తులకు మా సుబ్బన్నే అనుకుంటే, సుబ్బన్న తలదన్నుతున్నాడు.

ఈశ్వరరావు. ఏరా! సుబ్బన్నా! మ రిప్పు డేం చేస్తావ్?

సుబ్బన్న. [విజయసూచకమైన చిరునవ్వుతో తల పంకిస్తూ] నే నేమీ చేయనట్టరలేదు. తన చేత్తోనే తన మెడకి ఉచ్చు మరింత బిగించుకున్నాడు!

ఈశ్వరరావు. అ దేమిటిరా?

సుబ్బన్న. ఏమిటో చెబుతాలే! [రామబ్రహ్మంతో] ఆ వెంకటాద్రి అదే పోకడ పోయా దేమిటి? కాస్త వెళ్ళి ప్రసాదరావుని ఇక్కడున్నట్టు పిలుచుకురా! మర్చిపోక, మీటింగు యెజెండా తెమ్మన్నానని ప్రసాదరావుతో చెప్పు! చూస్తావే! త్వరగా ఈ పని చేసుకురా!

రామబ్రహ్మం. ఇంకేం చెప్పడం? ఇంకేం చూడడం? పోయాడు; చిక్కినట్టే చిక్కి, గుప్పిటిలోనుంచి చిటుక్కున తప్పించుకు పోయాడు!

సుబ్బన్న. ఆఁ : ఎక్కడికి పోతాడు ? — ఏట్లోకి : నీళ్లు నములుతూ నిలుచోకుండా ను వ్యేళ్ళి చెప్పినవని చేసుకురా : నేను నడిపిస్తాగా వ్యవహారం : — నీ కెందుకు ?

[రామబ్రహ్మం వెడతాడు.

ఈశ్వరరావు. సుబ్బన్నా : ఏమి కొత్త యెత్తు యెత్తుతున్నావురా ?
సుబ్బన్న. మీటింగు రేపని యెండా పంపించలేదట్రా : దాన్ని బట్టి కాలవగట్టు చెట్లపాట బోర్డు మీటింగులో ఇంకా అప్రూవు కాలేదని మాకు తెలిసింది. మా పార్టీ మెంబర్లు నలుగురిలో ముగ్గురు వూళ్లో లేకపోయినా, ప్రసాదరావుకు యెండా అందింది. ఇప్పు డీక ఆ యెండా యే చాలు, మన జానకిరాముణ్ణి జెయిలుకు పంపించడానికి :

ఈశ్వరరావు. గట్టి చిక్కే తెచ్చుకున్నాడేఁ :

సుబ్బన్న. గట్టి చిక్కేనని నెమ్మదిగా అంటున్నా వేమిటి ? ఇది కొరివి పెట్టి తల గోక్కోవడమే :

[రామబ్రహ్మం, వెంకటాద్రి, ప్రసాదరావు ప్రవేశిస్తారు.

ప్రసాదరావు దాదాపు సలభై యేళ్ళవాడు. చిరు బొజ్జతో నిండైన విగ్రహం. కాని, ఆలోచన తక్కువ.

రామబ్రహ్మం. ఇరుగో : సుబ్బన్నా : నాకు వాకిట్లోనే ఎదు రయ్యారు.

ప్రసాదరావు. వ్యవహారం బెడిసిపోయినట్టేనా ?

రామబ్రహ్మం. ఏఁ సుబ్బన్నా : ఇప్పు డెలా చక్కదోస్తావ్ ?

వెంకటాద్రి. ఏదో ఒక దారి నువ్వే చూడాలి, సుబ్బన్నా :

సుబ్బన్న [ప్రసాదరావుతో]. ఏదీ ఆ యెజెండా ?

ప్రసాదరావు. ఎజెండా యేమిటి ?

సుబ్బన్న. కొంపతీసి పారేశావేమిటి ?

ప్రసాదరావు. అబ్బే! కాగితం గిరాకీ అయ్యాక తలొక మీటింగు నోటీసు, యెజెండా పంపించడం లేదుగా ? అంతా ఒకే కాగితంమీద రాసి, దానిమీదే అందరు మెంబర్ల సంతకాలు పెట్టించుకు పోతున్నారు.

సుబ్బన్న [తెల్లబోయి]. ఈ సంగతి నేను కానలేదే !

[ఈశ్వరరావు మందహాసం చేస్తాడు.

ప్రసాదరావు. పాత యెజెండా చించి పారేసి, కొత్తది సృష్టించాడంటావా ?

సుబ్బన్న. ఔను : కొత్తది సృష్టించీ వుండాలి; దానిమీద పాత తారీ కేసి తన పార్టీ మెంబర్ల సంతకాలు చేయించుకునీ వుండాలి.

ప్రసాదరావు. మరి నా సంతకం వుండదుగా ?

సుబ్బన్న. హాజరులేవని రిమార్కు రాసేస్తాడు.

ఈశ్వరరావు. సుబ్బన్నా : మరి నీ ఆట కట్టినట్టేనా ?

[సుబ్బన్న జవాబు చెప్పడు. తిరిగి ఆలోచనలో పడ్డట్టు కనబడతాడు.

రామబ్రహ్మం. వలలో పడ్డట్టే పడి, చేప జల్రున జారిపోయింది. వెంకటాద్రి. చేతిలో చిక్కినట్టే చిక్కి, పిట్ట తుర్రున పారి పోయింది :

రామబ్రహ్మం. ఇఖ చూడు వాడి ప్రతాపం !

వెంకటాద్రి. మరి వాడు అడిందే అట.

రామబ్రహ్మం. పాడిందే పాట.

వెంకటాద్రి. రేపటినుంచి మరీ మండిస్తాడు :

రామబ్రహ్మం. అమ్మ ! వాడి యెత్తులు మరెవరి కొస్తాయి :

వెంకటాద్రి. వాడు నక్కను చంపి పుట్టాడు.

రామబ్రహ్మం. ఆవలిస్తే పేగులు లెట్టెడతాడు.

వెంకటాద్రి. ఏట్లో పారేసినా ఎదు రీదుకొస్తాడు.

రామబ్రహ్మం. కాటిమీద పెట్టినా లేచొస్తాడు.

వెంకటాద్రి. వాడు అఖండుడని నేను అదీకాలంనాడే చెప్పలా ?

రామబ్రహ్మం. వాడు మా కుదుటివాడు. వాడి జిత్తులు నాకంటె
నీకే యెక్కువ తెలుసా ?

వెంకటాద్రి. కాడిగట్టు వాళ్ళం. వాడితో నే నెన్ని పేచీలు పడి
పున్నానో నీకేం తెలుసు :

రామబ్రహ్మం. అమ్మ పుట్టిల్లు మేనమామ దగ్గర....

సుబ్బన్న. అబ్బబ్బ ! మీరు కాసేపు డిరుకోండి : ఆః ప్రసాద
రావ్ : ఈ పూట మీటింగు జరిగింది ప్రెసిడెంటు యింట్లో
నేగా ?

ప్రసాదరావు. ఔను :

సుబ్బన్న. అయితే, మినిట్సుబుక్కు యింటికి వట్టింతుకు వెళ్ళా
డన్నమాట ! దాన్ని ఆఫీసులోనుంచి కదిలించగూడదు.

ప్రసాదరావు. ఔనాను :

సుబ్బన్న. సరే ! పంచాయితీ ఆఫీసరు వచ్చేలోపల దాన్ని మళ్ళీ
ఆఫీసులోకి చేర్చనివ్వకుండా చేస్తే సరి ! అప్పుడు బయట
పడుతుంది వాడి బడాయ్ !

ప్రసాదరావు. ఆ పని చేస్తేనా, వచ్చి వెలక్కాయ గొంతున పడ్డట్టే.

సుబ్బన్న. రామబ్రహ్మం! వెంకటాద్రి! చూస్తారే? మన వాళ్లందరినీ పోగుజేసుకు రండి! బోర్డు ఆఫీసు చాయల కైనా ఆ పార్టీమనిషిని అడుగు పెట్టనివ్వరాదు—అ దేమైనా సరే!

రామబ్రహ్మం. అడుగుపెడితే బడితపూజే!

వెంకటాద్రి. బుర్ర రామకీర్తన పాడిందన్న మాటే!

రామబ్రహ్మం. అటువైపుకు తొంగైనా చూస్తే, రక్తం కళ్ల జూడం!

వెంకటాద్రి. అక్కడే పాతిపెట్టం!

రామబ్రహ్మం. అక్కడే గోరీ కట్టం!

వెంకటాద్రి. ఎవడికి కలేజా వుంది అటు రావడానికి!

రామబ్రహ్మం. ఎన్ని గుండె బుండాల్ని అక్క డడుగెట్టాలంటే!

వెంకటాద్రి. ఇంటిదగ్గర చెప్పుకు రావాలి.

రామబ్రహ్మం. మంటిలో కలవడానికి రావాలి.

వెంకటాద్రి. ఉరుకుతాం బరిలోకి!

రామబ్రహ్మం. తీస్తాం దెబ్బ!

వెంకటాద్రి. వేస్తాం వీరంగం!

రామబ్రహ్మం. చూపిస్తాం మా తడాఖా!

వెంకటాద్రి. ఇవ్వాలి పుచ్చె లెగరాల్సిందే!

రామబ్రహ్మం. పీనుగులు నడవాల్సిందే!

సుబ్బన్న. మాటలు కాదు, చేతలు కావా లిప్పుడు. పదండి
త్వరగా : ప్రసాదరావ్ : నువ్వు పద :—నేనూ మీ వెనకాతే
వస్తున్నా.

[రామబ్రహ్మం, వెంకటాద్రి, ప్రసాదరావు వెడతారు.

సుబ్బన్న [వాళ్ళు గడప దాటి వెళ్ళేవరకు ఆగి, ఈశ్వరరావుతో].

ఆట ఇంకా కట్టలేదు :

ఈశ్వరరావు. ఎందుకు కడుతుంది ? కొట్లాటకు దిగబోతున్నా
వుగా ? ఎందుకైనా మంచిది - లాఠీలు, బరిసెలు, గండ్ర
గొడ్డళ్ళు జాగ్రత్త పెట్టించు.

సుబ్బన్న. వాడు చేస్తున్న పనులు నీకు బాగున్నాయే ?

ఈశ్వరరావు. ఎవరు చేస్తున్న పనులూ బాగుండలేదు. ఈ కోపాలు,
ఈ తాపాలు, ఈ కక్షలు, ఈ కలహాలు....

[“ఈశ్వరరావుగారూ !” అని సింహద్వారంలోనుంచి శేక

ఈశ్వరరావు. ఎవ రది ?

సుబ్బన్న. ఆ : బిల్లు కలెక్టరులే :

ఈశ్వరరావు. ఏమోయ్ ! దేనికి ?

బిల్లు కలెక్టరు [బయటనుంచే]. మీ రున్నారేమో మా ప్రెసిడెంటు
గారు సూడమన్నారండీ :

ఈశ్వరరావు. ఏదీ ఆయన ?

బిల్లు కలెక్టరు [బయటినుంచే]. మీ దగ్గరికే వస్తున్నారు.

ఈశ్వరరావు. సరే ! రమ్మను.

సుబ్బన్న. మరి నేను పోతున్నారా ?

ఈశ్వరరావు. ఏ ?

సుబ్బన్న. వాణ్ణి రమ్మన్నావుగా :

ఈశ్వరరావు. వాడొస్తే నువ్వు వెళ్ళాలా ? మీ వుభయులకు నేను కావలసినవాడినేగా :

సుబ్బన్న. ఆఁ నే నుంటే వాడు రాడులే ! నువ్వు వొంటరిగా వున్నావేమో చూచి రమ్మనే బిల్లు కలెక్టర్ని పంపించాడు.

ఈశ్వరరావు. మరి నే నేమి చెప్పి లాభం లేదన్నమాట :

సుబ్బన్న. నీకు తెలియవులేరా పల్లెటూరి వ్యవహారాలు :

[సుబ్బన్న నిష్క్రమిస్తాడు. ఈశ్వరరావు తిరిగి పత్రిక తీసి, దేనిపైనా దృష్టి సరిగా లగ్నం కానందున పేజీలు ఊరికేనే తిరగవేస్తూ వుంటాడు. ఇంతలో జానకిరామయ్య ప్రవేశిస్తాడు. అతడు ఈశ్వరరావు ఈడువాడే. వేషంలో కొంత దర్పం కానవస్తుంది. ఆ దర్పం ప్రవృత్తిలోకూడా లేకపోలేదు.

జానకిరామయ్య. చూశావుగా సుబ్బన్న నడిపిస్తున్న తతంగం ? ఈశ్వరరావు. ఒక్క అదేనన్న మాటేమిటి ? సర్వం చూస్తున్నా. జానకిరామయ్య. కట్టెపుల్లలకు కరువుగా వుందని ఊళ్ళో ఉద్యోగస్థులు మొహమోట పెడితే, వాళ్ళకు సప్లయ చేసినందుకు నా పీకమీదికి తెచ్చాడు.

ఈశ్వరరావు. ను వ్వేమీ తోలించుకో లేదా ?

జానకిరామయ్య. ఈ ముష్టి మూడుబళ్ళ పుల్లలులేకపోతే, నాకు గడవదట్రా ? నేను ఊళ్ళో లేనప్పుడు పంచాయితీబోర్డు గుమాస్తా చేయించాడు ఈ పాడు. పని.

ఈశ్వరరావు. నీకు తెలియకుండా జరిగితే వాటి నెందుకు అటే పెట్టుకున్నావ్ ?

జానకిరామయ్య. అది తప్పే ! ఆ మాట నాకు తోచలేదు.

ఈశ్వరరావు. మరి ఇవ్వాళ ఈ మీటింగు మా తేమిటి ?

జానకిరామయ్య. నా ప్రాణంమీదికి తెస్తే, మరి నన్ను చావ మంటావా ? ఏదో ఒక విధంగా తప్పకోవద్దా ?

ఈశ్వరరావు. సరేగాని నువ్వు రాజీ ప్రయత్నం చెయ్యమంటేనేగా నే నివ్వాళ పనికట్టు కొచ్చింది ? నన్ను రమ్మని చెప్పినవాడివి ఊళ్ళోకొచ్చి సుబ్బన్నను తిట్టడం తగునా ?

జానకిరామయ్య. ఆఁ! వుండాఖోర్ ! నేను తిట్టానని చెప్పాడూ ? ఈశ్వరరావు. ఒక పక్కని వుండాఖోర్ అంటూనే తిట్టలేదంటా వేమిరా ?

జానకిరామయ్య. ఆ వెధవ ఆడే అబద్ధాలు చూస్తే, ఎవడికి వొళ్లు మండుకురాదూ ? వా డొర్తి దరిద్రుడు.

ఈశ్వరరావు. ఊరికే ఇవ్వుడు నోరు పారేసుకోవడం దేనికి కాని, “రెండేళ్ల నుంచి ప్రెసిడెంటుగా వున్నానుగదా ! ఊరుకు ఏమి ఉపకారం చేశా ?” నని ఎన్నడైనా ఆలోచించుకున్నావా ?

జానకిరామయ్య. ఎవడైనా చేసే దేమున్నదిరా ? పంచాయితీ బోర్డు ఆదాయం వడసారం ఆరు వేలు ! దానిలో సగమైనా జీతాలకు, ఎస్టాబ్లిష్మెంటుకు పోతుంది. మిగతాదాంతో ఏం పను లొతాయి ? పోనీ, ఏమైనా చేయిద్దామంటే, ఖర్చు నూరు రూపాయలు మించితే చాలు, దానికి సవాలక్ష ఎస్టిమేటు, అప్రూవల్సు కావాలి. దీనిలో ఎక్కడ ఏ కాస్త పొరపాటు జరిగినా, సర్ ఛార్జీలు తప్పవు. ఇదే పంచాయితీబోర్డు ప్రెసి డెంటుగిరి బండారం !

ఈశ్వరరావు. అయితే, రాజీనామా పెట్టరాదూ !

జానకిరామయ్య. పెడితేనే బాగుండును. కాని, పరువుకోసం పట్టుకు పాకులాడుతున్నా. ఇది కత్తిమీద సాములా వుంది. ఇవ్వాళ చూశావుగా ఎంత గట్టి దెబ్బ తట్టుకోవాల్సివుచ్చిందో !

ఈశ్వరరావు. చూడ కేమిరా? ఎత్తుకు పైయెత్తు ఇంద్రజాలపు
యెత్తు రెత్తారు. సామ్రాజ్యచక్రాన్ని తిప్పే తెలివితేట
లున్నాయి. కాని, ఏమి లాభం? ఒకరిపై ఒకరు కక్షలు
సాధించుకోడానికే తప్ప, ఊరి కుపయోగించడం లేదు.

జానకిరామయ్య. ఒకడు పదవిలో వుంటే, వాణి ఎలా పడ
గొట్టాలని తప్పితే మనకు వేరే ఆలోచనే వుండదయ్యె.
ఇక, మన మేం ముందు కొస్తామురా?

ఈశ్వరరావు. అమాటా నిజమే! వీరభద్రయ్యను రిమూవ్
చేయించేగా నువ్వు మొదటిసారి ప్రెసిడెంట్ అయింది!

జానకిరామయ్య. అప్పుడు ఈ సుబ్బన్నే నా మెడలు విరిచాడు.
ఈ మహాపదవి నాకు కావాలని నే నేడ్చానా? తనే బల
వంతాన నన్ను ఈ కుర్చీ యెక్కించాడు. ఎలాగై నా న న్నిప్పుడు
దించి, తానే దానిలో కూర్చోవాలని చూస్తున్నాడు. వీర
భద్రయ్యను పడగొట్టడానికి వీడికి నా వత్తాను కావల్సివచ్చింది.
ఇప్పుడు నన్ను పడగొట్టడానికి ఆ వీరభద్రయ్యతో ఏక
మయ్యాడు. నాకు తెలుసులే వీడి యెత్తులన్నీ. వీరభద్రయ్యకు
పెద్ద ఖాతా నడుస్తున్నది; నా కేమో పెద్దలు సంపాదించి
యిచ్చిపోయిన కొండ్ర వున్నది. కాస్త పచ్చగా వున్న మా
యిద్దరి జుట్లూ ముడివేసి, మమ్ముల నిద్దరినీ గాడిదల్ని చేసి,
తాను గద్దెక్కాలని చూస్తున్నాడు. వా డిప్పుడు పాత సుబ్బన్న
కాడు. ఆస్తి పాస్తులు లేకపోయినా, ఊరూ నాడూ యేలా
లంటున్నాడు.

ఈశ్వరరావు. నా మాట విని, ను విప్పప్పుడు కాస్త తగ్గరాదూ?
ఉభయ పార్టీలకు అనుకూలమైనవాణ్ణి ప్రెసిడెంటుగా చేద్దాం.
లేకపోతే, ఇప్పుడు రైటింగ్ లవరకు పోతుండేమో! నువ్వు
మినిట్స్ బుక్ ఆఫీసుకు చేర్పించబోతే, అంత పనీ తప్పదు.

సుబ్బన్న తన వాళ్ళందరినీ పోగుజేసుకు వెళ్ళాడు. పంచాయితీ ఆఫీసరు వచ్చేలోగా బోర్డు ఆఫీసు చాయలకు ఎవడైనా వస్తే, నలిపివేస్తా మంటున్నారు. ఇప్పుడు దొమ్మి జరగవలసిందేనా? జానకిరామయ్య. ఆ! ఏ డ్చారు లే! ముందే ఆలోచించి అందుకు తగిన కట్టుదిట్టం చేశా. పోలీసు సబ్ యిన్ స్పెక్టర్ తను దగ్గరుండి దాన్ని లోపలికి చేర్చిస్తానన్నాడులే! ఆయన వద్ద వీళ్ళ పప్పు లుడకవ్. ఎవడైనా అడ్డాస్తే బొక్కలో తోయిస్తాడు.

ఈశ్వరరావు. కావచ్చులేరా! ఈనాడు నీదే పైచెయ్యి కావచ్చు; ఈ వ్యవహారంలో సువ్వే నెగ్గవచ్చు. రాని, ఇలా కక్షలు పెంచుకుంటే ఊరు ముందు కొస్తుందా?

జానకిరామయ్య. ఆ! నీకు తెలియవులేరా, పల్లెటూరి వ్యవహారాలు! ఈశ్వరరావు. సుబ్బన్న కూడా సరిగా ఇదే మాట అనిపిస్తోన్నాడు సుమీ! మీ కిద్దరికీ అన్నీ భేదాభిప్రాయాలే అయినప్పటికీ, ఒక్క విషయంలో మాత్రం ఏకాభిప్రాయం వున్నట్టుంది. జానకిరామయ్య. ఏ విషయంలో?

ఈశ్వరరావు. వొత్తి శుంతకింద నన్ను లెట్టు కట్టడంలో!

తెర]



భంగపాటు

[లైట్ కామెడీ]

పాత్రలు

వెంకట్రామయ్య :	పల్లెటూరి రైతు
రాజేశ్వరి :	అతని కుమార్తె
సత్యనారాయణ :	అతని అల్లుడు
నాగేశ్వరరావు :	అతని మేనల్లుడు
చింతాలు :	అతని పాలేరు
భీమన్న :	ఒంటెదొంగ బండివాడు

స్థలం

వెంకట్రామయ్యగారి యింటి చావడి

కాలం

వర్తమానం



భంగపాటు

వెంకట్రామయ్యగారి యింటి చావడి. ఎడమనైపున సింహద్వారం, కుడినైపున పెరటిలోకి ద్వారం. ఈ రెండు ద్వారాలకు ఒక్కొక్క పార్శ్వంలో ఒక్కొక్క కిటికీ. ఎదురుగా మరి రెండు ద్వారాలు; ఒకటి పడకగదిలోకి, రెండవది పడమటింటిలోకి. చావడిలో వీధిగోడ చెంతగా యెత్తిపెట్టివున్న రెండు నవారు మంచాలు. చావడి గోడలకు లక్ష్మి, సరస్వతి, మోహిని, మేనక-విశ్వామిత్రుడు, శ్రీరామ పట్టాభిషేకం, గోపికా వస్త్రాపహరణం మొదలైన పటాలు (సన్ లైట్, వినోలియా వైట్రోజ్ నబ్బుల అడ్వర్ టైజ్ మెంట్స్ తో సహా)

తెర లేచినప్పుడు చావడి ఖాళీగా వుంటుంది. వీధి తలుపును ఎవరో తట్టినచప్పుడు కాగా, “ఎవ రది?” అంటూ పడమటింటిలో నుంచి రాజేశ్వరి చావడిలోకి వస్తుంది. ఆమె ముద్దుపేరు చిట్టెవ్వ. వయస్సు పదిహేడు, పద్దెనిమిది సంవత్సరాలు. చామనచాయ. కళ్ళకళ్ళలాడుతున్న కోలముఖం. కాంతివంతమైన చేరెడేసి కళ్లు. తిరిగి తలుపు తట్టిన చప్పుడు కాగా “వచ్చే” అంటూ ఆమె త్వరగా అడుగు వేస్తుంది.

రాజేశ్వరి [తలుపు తీసి]. ఓహో! మీరా!

సత్యనారాయణ [దర్బాన్ని నటిస్తూ, చావడిలోకి వచ్చి]. ఔను! మేమే!

రాజేశ్వరి. అయితే, దయచెయ్యండి, మరి.

సత్యనారాయణ. బయటికేనా ?

రాజేశ్వరి [చిరునవ్వుతో]. మీ చిలిపిమాటలు పోనిచ్చారు కారు.

[పడమటింటిలోకి వెడుతూ] అమ్మా ! వా రొచ్చారే !

[సత్యనారాయణ చావడిమధ్యకు వస్తాడు. అతడు పాతి కేళ్లవాడు. పాడుగ్గా, పలచగా, నాజూకైనవాడు. బిళ్ళగోచి పంచెతో, వొదులు లాల్సీతో, వల్లెవాటు ఉత్తరీయంతో బెంగాలీ వేషం. ఉత్తరీయాన్ని తీసి, ఎక్కడ తగిలించాలా అన్నట్టు అతడు చావడిని కలయజూస్తూ వుండగా సామానుతో, థెగ్మన్ ప్లాస్కోతో బండి భీమన్న వస్తాడు.

బండి భీమన్న [సామాను చావడిలో పెడుతూ]. సామాను సరిగ్గా సూసుకోండి, బాబయ్యా; ఇదో! ఇది పెట్టి; ఇది పరుపు సుట్ట; ఇది - మరిగల్తే - ఏంటో గొట్టం. ఇది పూలబుట్ట. మొత్తం నాలు సార్తీలు. లెక్క సూసుకోండి బాబయ్యా !

సత్యనారాయణ. సరి లేవోయ్ ! బాడు గెంత ?

బండి భీమన్న. మీ సత్తం బాబయ్యా !

సత్యనారాయణ [పర్పు తీసి, రూపాయి యిస్తూ]. మంచిది. పోవోయ్ !

బండి భీమన్న [రూపాయి అందుకుని దణ్ణం పెడుతూ]. ఈనాం దయసేయించండి, బాబయ్యా !

సత్యనారాయణ [పర్పు జేబులో పెట్టివేసుకుంటూ]. ఈనాములు, అగ్రహారాలు యివ్వడానికి నే నేమీ మహారాజును కాదోయ్ !

బండి భీమన్న. పెబువులు—మీకేం లోటు? మీరు సల్లగా

నూడకపోతే పేదా బిక్కి బతికే దెలా, బాబయ్యా?

రాజేశ్వరి [కాళ్లు కడుక్కోడానికి చెంబుతో నీళ్లు తెచ్చి]. ఏం,

భీమన్న! ఏమి టది?

సత్యనారాయణ. రూపా యిచ్చినా, ఇంకా ఈనాం తెమ్మం

టున్నాడు!

రాజేశ్వరి. రూపాయి పుచ్చుకున్నాడూ? స్టేషన్ నుంచి వూళ్ళోకి

అర్ధరూపాయే మామూలు. ఏం భీమన్న? కొత్తవార్ని చేసి,

ఇలా గుంజుతున్నావ్! వుండు, మా నాన్నతో చెబుతా!

బండి భీమన్న. నీకు దణ్ణం పెడతా! వొద్దమ్మా, వొద్దు!

సత్యనారాయణ. ఏమోయ్! చెబితే యే?

బండి భీమన్న. ఎంకట్రామయ్య బాబయ్యతోపే! అబ్బో! ఆయన

కరకట్టు మనిషి. మాట తబాబొస్తే నిలుపునా పాతేస్తాడు,

సత్యనారాయణ. అః! ఆయనంత కరకట్టుగా వుంటాడూ?

బండి భీమన్న. ఆయనసంగతి మీకేం తెల్సా, బాబయ్యా? బలే

నికార్సు మనిషి. అయితే, సిట్టెమ్మోగోరూ! ఈ రూపాయి

తీసేసుకుని; అద్దే యిప్పించం డమ్మా!

సత్యనారాయణ. సరి లేవోయ్! నువ్వు పో!

బండి భీమన్న. సిత్తం! బాబయ్యా! సామాన్ల లెక్క సరిగ్గా

సూసుకోండి.

[దణ్ణంపెట్టి వెళ్ళిపోతాడు.

రాజేశ్వరి. [నీళ్ళచెంబు అందిస్తూ]. కాళ్ళు కడుక్కోండి.

సత్యనారాయణ. నా కాళ్ళకే? పరిశుభ్రంగానే వున్నాయ్!

రాజేశ్వరి [చిరునవ్వుతో]. తమరు బస్తీవారు కాబోలు : మేము పల్లెటూరి వాళ్ళం; మోటువాళ్ళం; మా మోటు ఆచారా లివి. మోటువాళ్ల మధ్య—ఇష్టమైనా, కష్టమైనా— వాళ్ల మోటు ఆచారాలు పాటించక తప్పదు.

[చెంబు అందిస్తుంది.

సత్యనారాయణ [ఉత్తరీయాన్ని రాజేశ్వరి చేతి కిస్తూ]. అబ్బే ! మోటువాళ్లు కాదు; మాటకార్లు :

[కాళ్లు కడుక్కోనికి సత్యనారాయణ పెగటి గుమ్మ గుండా వెడతాడు. రాజేశ్వరి ఉత్తరీయాన్ని ఒక పటం మేకుకు తగిలిస్తుంది. ఒక నవారు మంచాన్ని వాల్చి, దానిపై జంఖానా పరిచి, తలనైపున దిండు వేస్తుంది. ఈలోపల కాళ్ళు కడుక్కుపస్తున్న సత్య నారాయణకు యెదురుగా వెళ్ళి, తువా లిచ్చి, చెంబు తీసుకుని, పడమటింటిలోకి వెడుతుంది. సత్యనారాయణ మంచంపై కూర్చుంటాడు,

బండి భీమన్న [బయటనుంచి]. బాబయ్యా :

సత్యనారాయణ. ఎవ రది?

బండి భీమన్న [చావడిలోకి వస్తూ]. నేనే బాబయ్యా :

సత్యనారాయణ [బుర్ర గోక్కుంటూ, ఎదురుగా వచ్చి నిలిచిన భీమన్నతో]. దేనికోయ్ ?

బండి భీమన్న. ఏం లేదు బాబయ్యా : మరిగల్తే మీరు మల్లీ పట్న మెప్పు డెడతారు, బాబయ్యా?

సత్యనారాయణ [చికాకుగా]. నీ కెందుకోయ్ ఈ ఆరాలన్నీ ? నే నెప్పుడు వెళ్ళితే నీకే ?

బండి భీమన్న. ఏం లేదు. బాబయ్యా ! మరిగల్తే....

సత్యనారాయణ. ఏమిబోయ్ ఆ గల్తీలూ, కల్తీలూ?

బండి భీమన్న. అది కాదు. బాబయ్యా ! మళ్ళీ బం డెప్పుడు తోలుకు రమ్మంటారు ?

సత్యనారాయణ. ఓహో ! అదా సంగతి ! ఎల్లండి పొద్దున్నే మెయిల్ వేళకు తోలుకురా !

రాజేశ్వరి [పడమటింటిలోనుంచి వస్తూ]. మళ్ళీ ఎల్లండే ప్రయాణ మటండీ ? ఏమంత తొందర ? వీలేదు.

బండి భీమన్న. అయితే, మరెప్పుడు రమ్మంటారు, బాబయ్యా !

సత్యనారాయణ. ఎల్లండి పొద్దునని నీకు చెప్పలా?

బండి భీమన్న. ఎల్లండి ఈల్లేదని మా సిట్టెమ్మగా రన్నారు గదండీ ?

సత్యనారాయణ. మీ సిట్టెమ్మగారు, పొట్టెమ్మగారు అలాగే అంటారులే ! నువ్వు మాత్రం నే చెప్పినట్టుగానే ఎల్లండి పొద్దున్నే రా ! సరేనా ?

బండి భీమన్న. సిత్తం సిత్తం ! దణ్ణం, బాబయ్యా ?

[పోబోతాడు.

రాజేశ్వరి. ఇదుగో ! భీమన్నా ! రామాలయందగ్గర మా నాన్న వుంటే, పట్నం అల్లుడుగా రొచ్చారని కాస్త చెప్పిపో !

బండి భీమన్న. సిత్త మమ్మా ! సిత్తం !

[నెళ్ళిపోతాడు.

రాజేశ్వరి [చిన్నమొహం చేసుకుని]. అంత తొందరేమండీ ? ఎల్లండే తిరిగి వెళ్లాలా ? వారం రోజులపాటైనా మీకు సెలవు దొరక దేమండీ ?

సత్యనారాయణ. ఒక్క వారంరోజుల ఖ ర్మేమిటి? అసలే సెలవు
వారికింది :

రాజేశ్వరి [ఆశ్చర్యంగా]. అ దేమిటండీ ?

సత్యనారాయణ. ఏమిటా ? ఉద్యోగం వూడింది.

రాజేశ్వరి [నమ్మలేక]. నిజమే ?

సత్యనారాయణ [బండి భీమన్న గొంతుతో]. సి త్తం! సి త్తం!

రాజేశ్వరి. ఆఁ! పోదురూ! మీరు వేళాకోళ మాడుతున్నారు.

సత్యనారాయణ. నిజం చెప్పినా నువ్వు నమ్మకపోతే, మరి నేను
చేసే దేమిటి ?

రాజేశ్వరి. అ దేమిటండీ? ఏడాదిపాటు ప్రయత్నం చేసి ఉద్యోగం
సంపాదించడమూ, నెలైనా గిర్రున తిరక్కముందే అది
పోవడమూనా :

సత్యనారాయణ [నిగరెట్టు తీసి ముట్టిస్తూ]. మన అదృష్టం అలా
వుందన్న మాట. ఆ పత్రిక కట్టేశారు.

రాజేశ్వరి. మొన్నే కదండీ దాన్ని ప్రారంభించింది ?

సత్యనారాయణ. నిజమే! కాని, కనీసం అయిదు లక్షలైనా పెట్టు
బడి లేకుండా ప్రారంభిస్తే, దినపత్రిక నవ్యంగా నడుస్తుందా ?

రాజేశ్వరి. మరి మీ ఉద్యోగం పోతే, ఎల్లండే జరూరుగా తిరిగి
వెళ్ళాలంటా రేమిటి ?

సత్యనారాయణ. మా క్లబ్బు నాటకంలో రాజు వేషం వాళ్ళు
కున్నారేఁ :

రాజేశ్వరి. అలాగేఁ! అయితే రాణిగా రెవరో ?

సత్యనారాయణ [రాజేశ్వరిని వేలితో చూపుతూ]. వీరే రాణిగారు!
తమ నామధేయమే రాజేశ్వరిగారయ్యె !

రాజేశ్వరి. నాపని నాటకంగానే వుంది. నే నొకటి అనుకుంటే, మరొకటి జరిగింది.

సత్యనారాయణ [సిగరెట్టుపొగ రాజేశ్వరి ముఖంలోకి “ఉఫ్”మని ఊది]. నీ వేమనుకున్నా వేమిటి ?

రాజేశ్వరి [పొగకు ఉక్కిరి బిక్కిరై దగ్గుచూ]. ఊః! పోదురూ! ఏమి టది ? మోటు సరసం :

సత్యనారాయణ. పోనా ?

[మంచంపైనుంచి లేస్తాడు.

రాజేశ్వరి [భర్త భుజాలమీద చేతులు వేసి నొక్కుతూ]. మహా బాగుంది ! కూర్చోండి; కూర్చోండి.

సత్యనారాయణ [నిలబడే]. నీ వేమనుకున్నావో చెబితే తప్ప కూర్చోను.

రాజేశ్వరి. చెబుతా గదండీ ! ముందు కూర్చోండి.

సత్యనారాయణ. అన్నట్టు, కూర్చోకపోతే [రాజేశ్వరి గొంతు పెట్టి] “ఉండు, మా నాన్నతో చెబుతా !” అత్త మిప్పుడు నా పైనే సంధిస్తావు కాబోలు !

రాజేశ్వరి [నవ్వుతూ]. అబ్బ ! కూర్చుందురూ !

సత్యనారాయణ [కూర్చుంటూ]. సరే ! అదేమిటో చెప్పు మరి ?

రాజేశ్వరి. మరే....మరే....[నవ్వుతూ] ఎలా చెప్పనండీ ?

సత్యనారాయణ. అందమైన ఆ చిన్ని నోటితో ; విందు కూర్చే ఆ తేనె కంఠంతో.

రాజేశ్వరి. ఉహూః ! నేర్పారు నాటకాల్లో మాటలు :

సత్యనారాయణ. ఇంతకూ అదేమిటో చెప్పావ్ కాదు.

రాజేశ్వరి. మరే....మరే....మీకు ఉద్యోగమైంది గనక, ఇక నన్ను పట్నం కాపరానికి తీసికెడతారని....

సత్యనారాయణ [నవ్వుతూ]. ఓహో! అదా సంగతి !

రాజేశ్వరి. మీకే! మీకు నవ్వులాటగానే వుంటుంది. నా కిక్కడేమీ తోచడం లేదు. మిమ్మల్ని వదిలి నే నిక్కడిక మరి వుండేదే లేదు. ఉద్యోగం, సద్యోగం మాట నాకు తెలవదు. మీరు పట్నం వెళ్ళితే, ఈసారి నేనూ మీ వెంట రావాల్సిందే!

సత్యనారాయణ, భేష్! ఉద్యోగం లేకుండా మద్రాసులో కాపరం పెట్టడం మెలా ?

రాజేశ్వరి. ఉద్యోగం లేకపోయినా, మీ రక్కడ వుంటం లేదా? సత్యనారాయణ. నా దారి వేరు. ఒంటిగావుంటే నా తిప్ప లేవో నేను పడతా.

రాజేశ్వరి. జంటగావుంటే ఆ తిప్ప లేవో మనం చెరిసగం పంచుకో వచ్చుగా?

సత్యనారాయణ. అస్తిలో ఆడవాళ్ళకు సగ భాగమంటూ ఈ మధ్య శాసనం వచ్చిందనుకో! తిప్పలలోకూడా సగం పంచిపెట్టాలంటూ ఇంకా శాసనం రాలేదు.

రాజేశ్వరి [ముఖం చిన్నబుచ్చుకుని]. పోనీ లెండి, మీకు నే నంత భారమైతే.

సత్యనారాయణ [అనునయిస్తూ]. ఇంతలోనే అలకా ?

రాజేశ్వరి. నాకు తోడు అలక్కూడా !

సత్యనారాయణ. రాజేశ్వరీ! ఏదీ, ఇలా నా వంక చూడు! [చూడడు] ఇలా నావంక చూడమంటూ వుంటే ? [అమె

ఘృణం తనవైపుకు తిప్పకుని] పిచ్చిదానా : నిన్ను విడిచి
పుండడం నాకు మాత్రం కష్టంగా లేదనుకున్నావా? వెరిబాగుల
దానివి కాబట్టి, నువ్వు తేలిగ్గా బయటపడ్డావు; నేను పడలేదు.
అంతే భేదం.

రాజేశ్వరి [సత్యనారాయణ కళ్ళలోకి చూస్తూ]. పోనీ, మనం
పట్నం కావరం పెట్టడానికి మా నాన్నని డబ్బివ్వమని
అడిగితేనో ?

సత్యనారాయణ. అడగడం తేలికే! కాని, ఆ కరకట్టు మనిషి
యివ్వొద్దూ?

రాజేశ్వరి. చిన్నదాన్ని - మా నాన్న నా కన్యాయం చేస్తా డేమిటి?
కావరానికి మా అక్కయ్యలు ముగ్గురూ వెడుతూవుంటే,
వాళ్ళకి అయిదేసి వే లివ్వలేదూ ?

సత్యనారాయణ, నిజం ?

రాజేశ్వరి. నిజమేనండీ!

సత్యనారాయణ. ప్రయాణమై వెడుతూవుంటే వాళ్లు అడక్కుం
డానే యిచ్చాడా ?

రాజేశ్వరి. పెద్దక్కాయి కావరాని కెళ్ళడం నాకు బాగా గుర్తు
లేదు గాని, రెండో అక్కాయికీ, మూడో అక్కాయికీ వాళ్ళు
ప్రయాణమైనాక పసుపూ కుంకంలో పెట్టి మా పెదనాన్నచేత
యిప్పించాడండీ !

సత్యనారాయణ. అయితే, నువ్వు ప్రయాణమైతే నీకూ....

[బయటినుంచి “చిట్టెమ్మా !” అంటూ వెంకట్రామయ్య
గొంతు.

రాజేశ్వరి. అడుగో! మానాన్న!

సత్యనారాయణ. భేష్! నువ్వు లోపలికి పో!

రాజేశ్వరి. దేని కందీ ?

సత్యనారాయణ. మన మిప్పుడు నడిపించవలసిన నాటక మున్నదిలే. తమరు అంతఃపురంలోకి వేం చెయ్యండి.

[ఆశ్చర్యంతో వెనక్కి వెనక్కి తిరిగిచూస్తూ, రాజేశ్వరి పడమటింటిలోకి వెడుతుంది. వెంకట్రామయ్య పుగాకు తునక పాయతీస్తూ లోపలికి వస్తాడు. ఆయన పయస్సు దాదాపు యాభై సంవత్సరాలు. ఆరడుగులకు పైగా పొడవు; పొడవుకు తగిన లావు. పెద్ద నుమరు, చేరెడేసి కళ్లు, గండుమీసం. చూచి చూడ్డంతోటే హుందాగలవాడిలా కనబడతాడు.

వెంకట్రామయ్య. ఏం నాయనా! ఎప్పుడూ రావడం ?

సత్యనారాయణ. ఇంతకు ముందేనందీ.

వెంకట్రామయ్య. క్షేమమా ?

సత్యనారాయణ. ఆః !

వెంకట్రామయ్య. మద్రాసునుంచేనా ?

సత్యనారాయణ. ఔనందీ.

వెంకట్రామయ్య. ఏమిటీ విశేషాలు ?

సత్యనారాయణ, ఏమీ లేవుగాని....

వెంకట్రామయ్య. ఏమి టది, నాయనా ?

సత్యనారాయణ [కొత్త సిగరెట్టు తీసి ముట్టిస్తూ]. మీ అనుమతి తై

తై రాజేశ్వరిని మద్రాసు తీసుకువెళ్లాలి....

వెంకట్రామయ్య. ఇందుకు నా అనుమతి దేనికి ?

సత్యనారాయణ. అదేమన్న మాటండీ ? మీ సమ్మతి లేకుండా....

వెంకట్రామయ్య, మంచిది, నాయనా! ఎప్పుడూ ప్రయాణం ?

సత్యనారాయణ. ఇవ్వాలి రాత్రికే.

వెంకట్రామయ్య. సరి సరి! దాని కొక వారం, వర్షం, మంచి

చెడ్డా లేదన్నమాట ! ఎప్పుడు తలుచుకుంటే అప్పుడేనా?

సత్యనారాయణ. నేను మంచిరోజు విచారించే వచ్చానండీ!

దక్షిణదిశ ప్రయాణానికి దివ్యమైన రోజు. వర్షం ఉదయమే వెళ్ళిపోయింది.

వెంకట్రామయ్య. కాని, మధ్యాహ్నం రావడమూ, రాత్రికే

ప్రయాణమూనా! పిల్లని కొత్తగా కాపరానికి పంపించడ

మంటే మాటలా? పోనీ, రెండు, మూడు రోజులతర్వాత

వెళ్ళగూడదూ ?

సత్యనారాయణ. కొత్త ఆఫీసు గదండీ?—సెలవు దొరకదు!

వెంకట్రామయ్య. ఎంత కొత్త ఆఫీసైతే మాత్రం ఆపాటి సెలవు

దొరకదూ ?

సత్యనారాయణ. అసలు ఈ ఒక్క రోజు సెలవు దొరకడమే

గగనమైంది. ఇద్దరు, ముగ్గురు వెంట వెంటనే సెలవు

పెట్టారు. రేపే మళ్ళీ డ్యూటీలో జాయిన్ కావాలని మా

ఎడిటర్ గట్టిగా చెప్పాడు.

వెంకట్రామయ్య. అయితే, ఫలానానాటికి అమ్మాయిని పట్నం

తీసుకువెళ్ళడానికి వస్తున్నానంటూ ముందే ఒక ఉత్తరం

ముక్క రాయకపోయావా? —ప్రయాణ సన్నాహాలన్నీ పూర్తి

చేసుకునే వాళ్ళంగా :

సత్యనారాయణ. పొరపాటు సుమండీ ! ఆ మాట నాకు 'తోచనే లేదు.

వెంకట్రామయ్య. ఎంత చదువుకుంటే మాత్రమే ? మీకు లోకానుభవం తక్కువ, నాయనా ! అందువల్లే వచ్చిన యెడం లేకుండా ప్రయాణం సాగించా లంటున్నావ్. రెండు, మూడు రోజుల తర్వాత చూద్దాంలే !

సత్యనారాయణ. మళ్ళీ మొదటికి వస్తున్నారు మీరు.

వెంకట్రామయ్య [పుగాకు తునక లాల్చి జేబులో పెట్టి, మంచంపై కూర్చుంటూ]. కన్నకడుపు - చూడు ! పైగా, అది మా కడ సారి బిడ్డ. ఎన్నడూ మమ్మల్ని విడిచివుం డెరగదు. ఒకరి చేతిలో పెట్టింతర్వాత పంపించమన్నప్పుడు పంపించి తీరా లనుకో. అయితే, మన ఊరూ నాడూ కాని చెన్నపట్నంలో కాపరం. ఒక ఇరుగా, పొరుగా ? నువ్వేమో పగలంతా ఆఫీసులో వుంటావ్. బిక్కుబిక్కుమంటూ ఒళ్ళితే అది యింట్లో వుండాలి. బెంగ పెట్టుకుంటుందేమోనని మా భయం.

సత్యనారాయణ. లేనిపోని భయాలండీ మీవి. మా ఆఫీసుదగ్గరే యిల్లు మాట్లాడాను. ఇరుగుపొరుగున నాలుగైదు తెలుగు కుటుంబా లున్నాయి కూడా.

వెంకట్రామయ్య. ఇల్లుకూడా మాట్లాడావ్ ! [నవ్వుతూ] మరి నా సమ్మతికోసం నువ్వు వేచివున్న దెక్కడ ? ఏమైనా బస్తీదారి వేరు. ఒకరి సంగతి మరొకరు పట్టించుకోరు. పైగా, తొలిగా కాపరానికి వెళ్ళడం - ఏమి నిర్వాకం చేస్తుందో మా వెర్రి బాగుల్ని.

సత్యనారాయణ [లొక్కంగా]. పోనీ, మీరూ, మా అత్తగారూ రెండు, మూడు నెల్లపాటు మాతో వుండిరాకూడదూ ?

వెంకట్రామయ్య. మానూలు యెద్దడిలో క్షణమైనా తీరడం లేదు. ఇప్పుడు వూరు కదిలితే పొలంలో పంట పొలంలో మట్టి కావల్సిందే! లేకపోతే రావడానికే! పోనీ, మరి రెండు, మూడు నెల్లపాటు అమ్మాయిని....

సత్యనారాయణ. ఏమో, అది ఇహ మీ యిష్టం ; మీ అమ్మాయి యిష్టం.

వెంకట్రామయ్య. నా యిష్టాని కేమిలే! నీ యిష్టం, దాని యిష్టం ముఖ్యం.

సత్యనారాయణ. అ దేమన్న మాట ? మీరు గట్టిగా కాదంటే, మీ మాటకు మేము వ్యతిరేకంగా వెడతామా ?

వెంకట్రామయ్య. నేను గట్టిగా కాదనడం తగునా, నాయనా? మరి, అమ్మాయి ఏ మంటున్నది ?

సత్యనారాయణ. నే నడగ లేదు; మీ రడిగి చూడండి.

వెంకట్రామయ్య. సరి సరి! [బిగ్గరగా] అమ్మా ! చిట్టెమ్మా !

[రాజేశ్వరి పచ్చి పడమటింటి గుమ్మంలో నిలబడుతుంది. చావడిలో జరుగుతున్న సంభాషణను చాటునుంచి వింటున్నందువల్ల సిగ్గు బిడియాలతో తల కొద్దిగా పంచుకుంటుంది.]

వెంకట్రామయ్య. అమ్మా! ఇవ్వేశే ప్రయాణం చేయించ మంటున్నాడు, సత్యనారాయణ. మరి, నీ యిష్ట మేమిటి ?

రాజేశ్వరి [పైట అంచును రెండు చేతులతోనూ పట్టుకుని, దాన్ని వేళ్ళకు చుట్టుకుంటూ, వంచిన తల యెత్తకుండానే]. ఏమో, మీ యిష్టం ; వారి యిష్టం.

వెంకట్రామయ్య [చిరునవ్వుతూ]. మా యిష్టం మాట కేమిలే, నీ యిష్ట మేమిటో చెప్పు, తల్లీ !

[రాజేశ్వరి జవాబు చెప్పదు. సత్యనారాయణ వంక భాషపూర్వకంగా చూచి, చిరునవ్వు నవ్వుతూ లోపలికి వెళ్ళిపోతుంది.

వెంకట్రామయ్య. సరే, నాయనా ! మీ పుభయుల యిష్టమూ అయినతర్వాత మరి మధ్య నా అభ్యంతరం దేనికి ? కాని, నీ ఉద్యోగం ఖాయమేనా ?

సత్యనారాయణ. ఆఁ !

వెంకట్రామయ్య. ఏమి జీత మేర్పాటు చేశారు ?

సత్యనారాయణ. అలవెన్సులతో చేరి నెలకు నూటముప్పై రూపాయలు.

వెంకట్రామయ్య. సరి సరి: బి. ఏ. చదివినా ఇంతేనా జీతం ?

సత్యనారాయణ. తెలుగు పత్రికల్లో జీతా లంతేలేండి.

వెంకట్రామయ్య. ఏం గొడవో ! వేలకువేలు చదువుకు పోస్తే చివరికి వడ్డీ డబ్బులైనా గిట్టవ్. సరేగాని ఈ కరువు కాలంలో ఈ నూటముప్పై రూపాయలతో మీ సంసార మెలా గడుస్తుంది ?

సత్యనారాయణ. వ్యాసాలు వ్రాసి, పైన ఏమైనా సంపాదించా లెండి.

వెంకట్రామయ్య. వ్యాసాని కేమాత్ర మిస్తా రేమిటి ?

సత్యనారాయణ. పదిహేను రూపాయలు.

వెంకట్రామయ్య. సరి సరి! అదీ అంతంతమాత్రమే నన్నమాట:

నెల కెన్ని వ్యాసాలు రాయొచ్చు ?

సత్యనారాయణ. మూడో, నాలుగో.

వెంకట్రామయ్య. మూ డనుకో! అంటే, మూడు పదిహేన్లు,

నలభై అయిదు. అదొక నూటముప్పై, ఇదొక నలభై అయిడు,

మొత్తం నూటదెబ్బై అయిదు. బస్తీ సంసారానికి ఇదైనా

ఏం సరిపోతుంది ?

సత్యనారాయణ. మ రేమైనాకూడా గడిస్తాలెంకి.

వెంకట్రామయ్య. మ రేమైనా అంటే, ఏ విధంగా ?

సత్యనారాయణ [కొంచెం చికాగుగా]. ముందుగానే ఎలాగండీ

చెప్పడం?—వీలునుబట్టి ఏదో చూసుకోవాలి కాని :

వెంకట్రామయ్య. మీకు లోకానుభవం తక్కువ, నాయనా! మంచి

చెడ్డల్ని ముందుగానే విచారించుకోకపోతే, చివరికి చిక్కు

పడతారు. నూటదెబ్బై అయిదు రూపాయల సంపాదనతో

ఈ గడ్డు రోజులలో చెన్నపట్నం సంసార మెలా గడుస్తుంది ?

ఏదీ రెఫ్టేసి చెప్పు! ఇంటి బాడు గెంత ?

సత్యనారాయణ. యాభై రూపాయలు.

వెంకట్రామయ్య. యాభై రూపాయలే! పాతిక తక్కువ రెండు

వందల రూపాయల సంపాదనలో యాభై ఇంటద్దెకిందే

పోతే, ఇంకేం తింటారు?

[సత్యనారాయణ చికాకు పడి, ఇంకొక సిగరెట్టు తీసి ముట్టిస్తాడు.

వెంకట్రామయ్య. ఇప్పుడేగా, నాయనా! ఒక సిగరెట్టు కాల్చావ్, అప్పుడే ఇది రెండోది : ఈ రెట్టని రోజు తెన్ని అవుతాయ్? సత్యనారాయణ [మరింత చికాకుగా]. ఇక్కడ మీవూళ్ళో ఉబుసు పోక ఇన్ని కాలుస్తున్నా గాని, రోజూ ఇన్ని కాలుస్తానటండీ? వెంకట్రామయ్య, పోనీ మీ చెన్నపట్నంలో అయితే, ఎన్ని కాలుస్తా వేమిటి ?

సత్యనారాయణ [ఎన్ని చెబుదామా అని కొంచెం సంకోచించి, తక్కు బాగా తగ్గించి]. రోజు కొక ప్యాకెట్ మాత్రం.

వెంకట్రామయ్య. దాని ఖరీ దెంత ?

సత్యనారాయణ. పదణాలు.

వెంకట్రామయ్య [ముక్కుపై వేలువేసుకుని]. పదాణాలే : అయితే, నెలకి ఇరవై రూపాయలు సిగరెట్లకే చెల్లిపోతుంది. నెలకి యాభై రూపాయల యింటిబాడుగ, ఇరవై రూపాయల సిగరెట్లు, ఇక నూరురాళ్ళతో ఇద్ద రెలా బ్రతకడం ?

సత్యనారాయణ [కోపంగా మంచంపైనుంచి చరాలున లేచి]. మీకంత యిష్టం లేకపోతే, మీ అమ్మాయిని పంపించడం మానెయ్యండి : ఈ ప్రశ్న లన్నీ దేనికి ?

[అప్పుడే ముట్టించిన సిగరెట్టును గోడమూలకు విసిరి పారేస్తాడు.

వెంకట్రామయ్య [ఛోరణి మార్చి]. అదికాదు, నాయనా! పెద్దవాణ్ణి, కావలసినవాణ్ణి. నేను గాకపోతే మీ యోగక్షేమాలు మ రెవరు విచారిస్తారు ? నీకింత కోపం వస్తున్నప్పుడు నే నిఖ....

సత్యనారాయణ [తెప్పరిల్లి, తనుకూడా ధోరణిమార్చి]. అబ్బే!
నాకు కోప మేమిటండీ ?

వెంకట్రామయ్య. సరే, నాయనా! ఇంతకూ మీ రిద్దరూ సుఖంగా
వుండడమే నాకు కావల్సింది. పెద్ద పిల్లలు ముగ్గురూ కాపరానికి
వెళ్ళేటప్పుడు అయిదేసి వేల రూపాయ లిచ్చి పంపించాం.
కట్నా లనుకున్నా, కానుక లనుకున్నా, ఇంతే మే మిప్పు
డివ్వగలిగింది. మాకున్నదేమో నలభై అయిదెకరాల
కొండ్ర. దానిలో పదెకరాలు హైకోర్టు వ్యాజ్యంలో వుంది.
ఆ వ్యాజ్యం మన పక్షమైతే, మా తదనంతరం నలుగురు
కూతుళ్ళకు తలొక....

సత్యనారాయణ. దేనికండీ ఇప్పు డీ పంపిణీలు ?

వెంకట్రామయ్య. ఈ కాలపు వాళ్ళతో కాపరంలోని కష్ట సుఖాల్ని
చెప్పుకోవడం కూడా తప్పే! మే మేమి తిప్పలుపడ్డా, అది
మీకోసం....[సత్యనారాయణ ఇంకొక సిగరెట్టును తియ్య
బోవడాన్ని చూచి] మళ్ళీ అప్పుడే ఇంకొక సిగరెట్టా ?

సత్యనారాయణ [తప్పుచేస్తూ పట్టువడినవానివలె ప్యా కెట్
జేబులో పెట్టివేసుకుంటూ]. ఆఁ! లేదులెండి.

వెంకట్రామయ్య. మానడం దేనికి? కాల్పు, నాయనా! కాల్పు.
ఆరోగ్యం చెడిపోతుందేమోననే నా భయం. అన్నట్టు, మీ
అత్తకు ప్రయాణం మాట తెలుసో, లేదో?—చెప్పొస్తా!

[వెంకట్రామయ్య పడమటింటిలోకి వెళతాడు. సత్య
నారాయణ విజయగర్వంతో సిగరెట్టు ముట్టించి,

గట్టిగా దమ్ములాగుతూ వుండగా, చిట్టిగారెలు,
పంచదార, నేతిగిన్నె పుచ్చుకుని రాజేశ్వరి వస్తుంది.

రాజేశ్వరి. ఫలహారం తెస్తుంటే ఇంతలోనే మళ్ళీ సిగరెట్టు
ముట్టించా రేమండీ ?

సత్యనారాయణ. చూశావ్ ! నాటక మెంత రక్తిగా నడిపించానో!

రాజేశ్వరి. ఏమైందప్పుడే ? ఇంకా మొదటి అంకంలోనే వున్నా
రుగా :

సత్యనారాయణ. భరతవాక్యంవరకు ఇంత రక్తిగానూ మనం నడి
పించగలంలే :

రాజేశ్వరి [నవ్వుతూ ఫలహారాన్ని మంచంపై పెట్టి]. నవ్వు
లాటలకేమిగాని, నా కెందుకో భయంగా వుందండీ :

సత్యనారాయణ. పిచ్చిదానా ! భయం దేనికి ?

రాజేశ్వరి [భర్త సరసను కూర్చుంటూ]. మీ కుద్యోగం పోయిన
సంగతి మా నాన్నకు తెలిస్తేనో ?

సత్యనారాయణ. అందుకనేగా ఇవాళ రాత్రికే ప్రయాణమని
పథకం వేసింది. చీకటి పడకముందే ఉడాయిస్తాం; తెల్ల
వారేసరికి మూడువందల మైళ్ళ దూరాన వుంటాం.

రాజేశ్వరి, అయినా, నాకేమో భయం....

సత్యనారాయణ [కాస్త చికాకుగా]. ఏమిటి అర్థంలేని భయం :

రాజేశ్వరి. తర్వాతనై నా మా నాన్నకి మీ కుద్యోగం పోయినమాట
తెలిస్తే, ఏమంత బాగుంటుంది ?—మీరే చెప్పండి ! ఆయన
కానివాడు గనకనా? దాపరికం లేకుండా వున్నమాట చెప్పి....

సత్యనారాయణ. చుహా చుంచిమాట చెప్పావులే!—నా కుద్యోగం పోయినమాట తెలిస్తే మీ నాన్న నిన్ను మద్రాస్ పంపుతాడనే? రాజేశ్వరి. పంప కేం చేస్తాడేమిటి? ఎల్లకాలం యింట్లో పెట్టుకు కూచుంటాడా?

సత్యనారాయణ. అయితే, నువ్వనే దేమిటి? “నా కుద్యోగం లేదు, సద్యోగం లేదు. నా పెళ్ళాన్ని పెట్టుకుని మద్రాసులో పూరేగాలనుకొంటున్నా. తే తేవయ్యా! డబ్బు తే!” అని అడగమనేనా?

రాజేశ్వరి. చాల్లెద్దరూ! ఒక్క మనకే యిస్తున్నా దేమిటి? తక్కిన తన ముగ్గురు కూతుళ్ళ కిచ్చుకోలా?

సత్యనారాయణ. నువ్వు వెయ్యి చెప్పు; లక్ష చెప్పు. డబ్బివ్వ మంటూ ఆయన్ని నా నోటితో నే నడగను. ఆయనకు లోకువ కావడం నా కిష్టం లేదు.

రాజేశ్వరి. అబ్బో! ఎంత బెట్టుసరండీ!

సత్యనారాయణ. కాక? కాలు చచ్చి వున్నా మనుకున్నావా?

రాజేశ్వరి. ఇస్తే పుచ్చుకుంటారట గాని, యివ్వమనడం లోకువట; ఏం చోద్య మండీ? పోనీ, మీ రడగడం దేనికి? నే నడుగుతా:

సత్యనారాయణ. చాల్లే! నా పరువు తియ్యకు! “ఉద్యోగం ఖాయ మేనా? జీత మెంత? అదేం సరిపోతుంది? ఎన్ని సిగరెట్లు కాలుస్తావ్? ఎంత కాఫీ తాగుతావ్? ఎన్ని సినిమాలు చూస్తావ్?”—ఈ లాయర్ ప్రశ్నలన్నీ అయ్యాక, ఉద్యోగం పోయిందని చెబుతావుగా! ఇహ నే నేమైనా తలెత్తుకు తిరగాలా!

రాజేశ్వరి. ఏమిండీ ! ఆయనేమో పరాయివాడన్నట్టు....

[వెంకట్రామయ్య పడమటింటిలోనుంచి వస్తూ తన రాకను సూచించడానికి పొడిదగ్గు దగ్గుతాడు. మాట సగంలో మింగివేసి, మంచంపై నుంచి రాజేశ్వరి దిగ్గున లేస్తుంది.

వెంకట్రామయ్య [చావడిలోకి వచ్చి]. చిట్టెమ్మా ! చింతా లెక్కడమ్మా ?

రాజేశ్వరి. గొడ్ల చావిడిలో పున్నట్టున్నాడు, నాన్నా !

వెంకట్రామయ్య. వెళ్ళి, కాస్త పిలు వమ్మా !

[రాజేశ్వరి పెగటి గుమ్మంగుండా వెళుతుంది.

వెంకట్రామయ్య [సిగరెట్టు కాల్చుతున్న సత్యనారాయణనుచూచి, తల పంకిస్తూ]. ముందు ఫలహారం పుచ్చుకో, నాయనా !

[కాల్చుతున్న సిగరెట్టును చప్పున నోట్లోనుంచి తీసి, దాన్ని కాస్త వెనక్కి పెట్టి, సత్యనారాయణ ఫలహారం చెయ్యడం ప్రారంభిస్తాడు.

వెంకట్రామయ్య [రెండవ నవారు మంచాన్ని వాల్చుకుని దానిపై కూర్చుంటూ]. ఇంత తొందర ప్రయాణ మేమిటని మీ అత్త చాలా నొచ్చుకుంటున్నది. కడసారి కూతురు - దానికైనా అచ్చట్లా, ముచ్చట్లా తీరొద్దా ? కాని, “వాళ్లు భయంలా ప్రయాణానికి ఉబలాట పడుతూ వుంటే, మనకు దేనికే ?” అని సర్ది చెప్పా : మేము పాతకాలపువాళ్ళం, మాకు....

చింతాలు [పెరటి గుమ్మంగుండా వచ్చి]. ఏమయ్యగోరూ:

వెంకట్రామయ్య. చూడు, చింతాలూ! మన చిట్టెమ్మ కాపరానికి వెడుతున్నది. మరి నువ్వు....

చింతాలు. ఎప్పు డయ్యగోరూ?

వెంకట్రామయ్య. ఇవ్వాల రాత్రి బండికేరా!

చింతాలు. అదేమి టయ్యగోరూ! అంత యవదానం లేకుండానే!

వెంకట్రామయ్య. ఔనురా! ఈ కాలపువాళ్ళు మన మాటల్ని వింటారా. పెడతారా? సరిగాని....

[ఇంతలో చావడిలోకి వచ్చిన రాజేశ్వరిని చూచి వెంకట్రామయ్య మాటకు చింతాలు అడ్డుపడ్డాడు.

చింతాలు. సిట్టెమ్మగోరూ! మీ రెల్లిపోతే, మే మేం గావాలమ్మా? రాజేశ్వరి [చిరునవ్వుతూ]. అదేమిటి, చింతాలూ! మిమ్మల నందరినీ నేనే పోషిస్తున్నా నేమిటి?

చింతాలు. అది కా దమ్మగోరూ! మీ రెల్లిపోతే, యిల్లు సిన్న బోదూ? మీరు కంటి కాపడకపోతే. మన సిన్నావు....

రాజేశ్వరి. ఔను, నాన్నా! మన చిన్నావు....

సత్యనారాయణ. చిన్నా వేమిటి?

చింతాలు. సిట్టెమ్మగోరు కంటి కాపడకపోతే, సిన్నావు నీలూ మేతా ముట్టుకుంటుందనే? దాని పాతాలన్నీ ఆ తల్లిమీదే.

సత్యనారాయణ. అయితే, నువ్వు ఆ ఆవును మావెంట పట్టుం తోలుకు రావోయ్.

చింతాలు. సత్తెం, బాబూ ! తోలుకు రానా ?

వెంకట్రామయ్య. పిచ్చి వెధవవి! ఆయన నవ్వులాట కంటున్నాడు.

చింతాలు. అదేటో అయ్యగోరూ ! నా కేమీ తోసడం లేదు.

సిద్దెమ్మగోరు లచ్చిలా తిరుగుతూ వుంటే యిల్లా వాకిలీ కళకళలాడుడూ వుంటుంది. ఆమెగోరు ఎల్లిపోతే అంతా బావురుమందండీ ?

వెంకట్రామయ్య. నిజమేరా ! కాని, తప్పుతుందా ? సరిగాని, తొందర ప్రయాణం. లక్ష పనులున్నాయి. నువ్వెళ్ళి, మీ అమ్మగారు చెప్పినట్టు, బియ్యం, పప్పులూ సంచల కెత్తి, మూతులు కుట్టు; కారం, పసుపు వగైరాలన్నీ గుడ్డ మూటలు కట్టు. అటకమీదనుంచి అమ్మాయి పెళ్ళినాడు చదివించిన సామానంతా కిందికి దించు. కుర్చీపీటలు, భోజనం పీటలు వగైరా కొయ్యసామాన్లు ఆ మూల గదిలో వున్నాయ్. వాటిని బయట పెట్టించి, దుమ్ము, దుట్రా దులిపి....

సత్యనారాయణ. ఇప్పు డెందుకండీ మా కి సామానులన్నీ ?

వెంకట్రామయ్య. ఏఁ : మీ బస్తీ కాపరానికి మా పల్లెటూరి సామాను లేవీ పనికి రావేమిటి ?

సత్యనారాయణ. అద్దెకు పుచ్చుకున్నది చాలా చిన్న యిల్లు. దానిలో ఈ సరంజామంతా....

[మాట పూర్తి కాకుండానే ఆపివేస్తాడు.

చింతాలు. లంకంత యిల్లు—ఇదే మా సిద్దెమ్మగారికి సాలడం లేదు. ఆ కూస్తీ యింటికి మా బుల్లి దొరసా న్నెట్టా తీసి కెడతావ్, బాబయ్యా !

వెంకట్రామయ్య. కాస్త యిల్లో, కూస్త యిల్లో ! అద్దె కొంపైనా
అది వాళ్ళది; ఇది కాదు !

రాజేశ్వరి. ఊఁ ! చాల్లే నాన్నా.

వెంకట్రామయ్య. సర్లేరా ! చింతాలూ ! మన బసివిగాణ్ణి పంపి,
బండి భీమన్నని పెందరాళే పిలిపించు. స్టేషన్ దాకా సామాన్లు
తీసుకు వెళ్ళడానికి మన బండి కావాలి. జల్ల వేసి, మన
వెంకాయని ఒక బండి సిద్ధంగా పుంచమను. పనులన్నీ
త్వరగా తెమలాలి సుమీ !

చింతాలు [నీరసంగా]. సరే, అయ్యగోరూ !

[పోవోతాడు.

వెంకట్రామయ్య. ఆఁ ! అన్నట్టు, మొన్న వాళ్ళపిల్ల అన్నప్రాశ
నానికి సుబ్బక్కగా రబ్బాయి - నాగేశ్వరరావు - మన వెండి
సామాను పట్టుకుపోయాడు గాని, దాన్ని తిరిగి పంపించమన్నా
నని చెప్పిరా! నువ్వు చమురు కాళ్ళవాడి వని నాకు తెలుసుగాని,
తేమాణం చెయ్యకు !

చింతాలు. ఏమో, అయ్యగోరూ ! నాకు కాళ్ళూ సేతులూ ఆడ్డం
లేదు.

[వెడతాడు.

వెంకట్రామయ్య. నిజమే! ఇక యిల్లంతా బావురు మంటుంది.
[సత్యనారాయణకు వెక్కిళ్ళు వస్తాయి. అంతట వెంక
ట్రామయ్య కుమార్తె నుద్దేశించి] మంచినీళ్ళు పెట్టలేదేమి,
తల్లీ ?

రాజేశ్వరి. చుచ్చిపోయా, నాన్నా! ఇదుగో, చిటికలో తెస్తా!

[సకచక పడమటింటిలోకి వెళుతుంది.

వెంకట్రామయ్య. పెరిబాగుల్లి! ప్రయాణం సంతోషంలో దానికి పనే తోచడంలేదు. కంటాం; పెంచుతాం; ప్రాణాలన్నీ వాళ్ళ మీదే పెట్టుకుంటాం. అయినా, వయస్సొచ్చేసరికి రెక్కలు కట్టుకు యెగిరిపోతారు. మాకు మిగిలేది వొత్తిగూడు. అడ పిల్లల్ని కన్నవారి బ్రతు కింతే :

[రాజేశ్వరి మంచినీళ్ళతో, కాఫీతో తిరిగి వస్తుంది.

వెంకట్రామయ్య [కొత్తగా ఏదో జ్ఞాపకానికి వచ్చినట్టు].
చింతాలూ !

చింతాలు [లోపలినుంచే]. వొచ్చే, అయ్యగోరూ ! వొచ్చే !

వెంకట్రామయ్య [రాజేశ్వరితో]. వెళ్ళమ్మా, వెళ్ళు! నువ్వుకూడా కాస్త పలహారం చేసిరా.

రాజేశ్వరి. నువ్వుకూడా రా, నాన్నా !

వెంకట్రామయ్య. నే నొస్తాలే - నువ్వు వెళ్లు తల్లీ ! ఇక మా బ్రతుకు దేనికి ? తిండికేగా ?

రాజేశ్వరి. } ఒకేసారిగా { ఏం మాట లవి, నాన్నా !
సత్యనారాయణ. } ఏమి టండీ అది :

వెంకట్రామయ్య. పసివాళ్లు - మా కడుపు తీపి మీకేం తెలుస్తుంది? సరే, తల్లీ ! నువ్వు వెళ్లు.

[రాజేశ్వరి పడమటింటిలోకి వెళుతుంది.



చింతాలు [వడమటింటి గుమ్మంగుండా వచ్చి]. ఏమయ్యగోరూ? వెంకట్రామయ్య. అరే! చూడు! అబొక అడుగేసి, కొట్టప్పయ్యను ధోవతులు, ఉత్తరీయాలు, చీరలు - మొదటి రకం సరుకు చూచి - మనింటికి పది, పదిహేను జతలు పంపించ మను. కావల్సినవాటి నుంచుకుని, మిగతావి వాపనుచేస్తామని చెప్పే! వెళ్ళు - ముందు ఈ పని చూడు :

చింతాలు. సరే నయ్యగోరూ :

[సింహద్వారంగుండా వెడతాడు.

వెంకట్రామయ్య. కాస్త ఉత్తరం ముక్తైనా రాశావుకాదు ; అన్ని యేర్పాట్లా ముందుగా చేసుకునేవాళ్ళం. [సత్యనారాయణ జవాబు చెప్పడు] ఏమో, నాయనా! అంతా హడావుడి ప్రయాణమైపోతున్నది.

రాజేశ్వరి [వడమటింటిలోనుంచి వచ్చి]. నాన్నా! నిన్నొకసారి అమ్మ రమ్మంటున్నది.

వెంకట్రామయ్య. దేని కిప్పుడు ?

రాజేశ్వరి. పచ్చళ్ళు పెట్టడానికి జాడీలు చాలలేదట. పెదనాన్నగారింటినుంచి రెండింటిని తెప్పించాలట.

వెంకట్రామయ్య. అలాగే, తల్లీ !

సత్యనారాయణ. ఇంత దూరాభారం-ఎందుకండీ ఇప్పుడు పచ్చళ్ళు, గిచ్చళ్ళు ?

రాజేశ్వరి. నేనూ అమాతే అంటూ వుంటే వినడం లేదండీ !

వెంకట్రామయ్య. వెరిబాగులవాళ్ళు : మీ రిద్దరు ఏమి నిర్వాకం చేస్తారో గదా :

సత్యనారాయణ. } ఒకేసారిగా { మీదంతా వింత :
రాజేశ్వరి. } చాల్లే, నాన్నా :

వెంకట్రామయ్య [దైన్యంగా చిరునవ్వు నవ్వుతూ]. నలుగురు బిడ్డల్ని యెత్తితే మీకూ తెలిసొస్తుంది లెండి....మరి, నే వెళ్ళి, పెద్దవాడు - మా అన్నగారితో ప్రయాణంమాట చెప్పి, ఆయన్ని తోడుకొస్తా. అలాగే జాడీలుకూడా పట్టించుకొస్తారే : తల్లీ ! నువ్వు జాగుచెయ్యక మరి చప్పున ప్రయాణం కా :

[సింహద్వారంగుండా వెడతాడు.

రాజేశ్వరి. ఏమోనండి - నా కెంతో భయంగా వుంది.

సత్యనారాయణ. మీ నాన్న కట్టి పంపుతున్న ఈ సామానంతా ఎక్కడ పెట్టుకోగలమనేనా ?

రాజేశ్వరి. ఆ! అంతా మీకు హాస్యమే!

సత్యనారాయణ. [వెంకట్రామయ్య గొంతుతో] సరి సరి! [తన మామూలు గొంతుతో] నే నింత నాటకం నడిపించిన తర్వాత వెనక్కితీసి భంగపాటు చెయ్యవుగదా ?

రాజేశ్వరి. అబ్బ! వస్తాలెండి. కాని....

సత్యనారాయణ. కానీ, అర్థణా - ఏమి టది ?

రాజేశ్వరి. మా అమ్మ, మా నాన్న....

సత్యనారాయణ. మంచిది! వాళ్ళనే అంటి పెట్టుకుండు. నా దారిని నే పోతా.

రాజేశ్వరి. అబ్బ! అది కాదండీ!

సత్యనారాయణ. అయితే, మరి చిన్నావుమాటా?

రాజేశ్వరి. చాలెద్దురూ! నేను రానూ లేను; ఉండనూ లేను. మీకేం తెలుస్తుంది నా దాద?

సత్యనారాయణ. ఏడ్చినట్టే వుంది!

[“చిట్టెమ్మా” అని పిలుస్తూ, సింహద్వారంగుండా వెంకట్రామయ్య తిరిగి ప్రవేశిస్తాడు.

రాజేశ్వరి. ఏఁ నాన్నా! వెళ్ళలా?

వెంకట్రామయ్య. లేదమ్మా! అడుగు పడనేలేదు. మన వాకిట్లోనే సుబ్బక్కగారి చిన్నాడు, వా డెదురు పడితే, వాడికి చెప్పి పంపించా.

[వీధిలోనుంచి “సత్యనారాయణా!” అని పిలుపు.

వెంకట్రామయ్య. ఎవరది?

రాజేశ్వరి. నాగేశ్వరరావు బావయ్యలా వున్నాడు.

[ఇంకొకరం పాత్రల్ని తీసుకుని రాజేశ్వరి లోపలికి వెళ్ళిపోతుంది.

నాగేశ్వరరావు [చావడిలోకి వస్తూ]. ఏం, సత్యనారాయణా! ఎప్పుడు రావడం?

సత్యనారాయణ. ఇంతకుముందే.

వెంకట్రామయ్య. కూర్చోరా, అబ్బాయ్, కూర్చో!

నాగేశ్వరరావు [సత్యనారాయణ కూర్చునివున్న మంచంపైనే కూర్చుంటూ]. ఏమిటి చెన్నపట్నం విశేషాలు?

సత్యనారాయణ. ఆఁ, విశేషాల కేమున్నవి ?

నాగేశ్వరరావు. ఏమిటీ అవ్యవధి ప్రయాణం ? చిట్టెమ్మను తీసుకుని ఇవ్వాల రాత్రికే తిరిగి వెడుతున్నావట !

బెంకట్రామయ్య. నేనూ ఆ మాటే ఎంతో దూరం చెప్పి చూశారా. కాని, వెళ్ళితీరా లంటున్నాడు :

సత్యనారాయణ. వెళ్ళాలి, మరి !....కొత్త ఆఫీసుగదూ ! సెలవు దొరకదు.

నాగేశ్వరరావు. సెలవు దొరక్కపోవడ మేమిటి ? అప్పుడే మీ పత్రికను....

సత్యనారాయణ [మాటకు చటుక్కున అడ్డంపచ్చి]. మీ తమ్ముడు ఇప్పుడు బి. ఏ. జూనియరా ? సీనియరా ?

నాగేశ్వరరావు. అబ్బే ! వాడింకా ఇంటరై నా ప్యాస్ కాలేదు.

సత్యనారాయణ. అన్నట్టు, ఇంకొక పార్టు మిగిలిపోయింది కాబోలు !

నాగేశ్వరరావు. పార్టు లేదు; గీర్టు లేదు. చదువూ, సంధ్యా లేకుండా అడ్డగాడిదలా ఊరుపట్టుకు తిరిగాడేమో సెలెక్షన్ లోనే డిటెయిన్ చేశారు, వాకి మాటకేమి కాని....

సత్యనారాయణ. మాసూలు పూర్తిచేశావా ?

నాగేశ్వరరావు. వ్యవసాయ మెత్తివేసి, పొలమంతా మూడేశ్వ నాడే కట్టుబడి కిచ్చేశాగాఁ !

సత్యనారాయణ, కట్టుబడి కివ్వడం దేనికి? సొంత వ్యవసాయం గిట్టుబాటు కావడం లేదా ?

నాగేశ్వరరావు [ఈ ప్రశ్నను వినిపించుకోకుండానే]. చూడు !
నీకు నెలపు....

సత్యనారాయణ. అయితే, ఈమధ్య మీ అమ్మాయికి అన్నప్రాశన
చేశావటగా - నన్ను పిలవలేదే ?

నాగేశ్వరరావు. పిలవలేదన్న నెపమేగాని, పిలిస్తే నువ్వు వచ్చే
వాడివి గనకనా ? ఇంతకూ మీ....

సత్యనారాయణ. ఊళ్ళోకి వచ్చికూడా మాయింటివైపు తొంగేనా
చూశాడు కాదని మీ అమ్మ నెపం వేస్తుందేమో ! మీ
యింటికి వెళ్ళొద్దాం—పద !

నాగేశ్వరరావు. మా అమ్మ ఊళ్ళో లేదు.

సత్యనారాయణ. పోనీ, మీ పిల్లల్ని చూద్దాం.

నాగేశ్వరరావు. వాళ్ళూ నాయనమ్మ వెంట వూ రెళ్ళారు.

సత్యనారాయణ. అయితే, మీ ఆవిడను పలకరించి వస్తా—రా !
పోదాం.

నాగేశ్వరరావు. కొత్త చుట్టరికమని ఆవిడ నీకు చాటు వెడు
తుందిగా ?

సత్యనారాయణ. ఇంతకీ మీ యింటికి రావద్దంటావ్ ! మంచి
మర్యాదస్థుడివే! సర్లే—రా ! [చెయ్యి పట్టుకుని నాగేశ్వరరావును
లేవదీస్తాడు. అతడు తిరిగి మాట్లాడరాదనే ఆతురతకొద్దీ]
ఆఁ! అన్నట్టు, నువ్వు మద్రాస్ చూడ్డానికి వస్తానని వచ్చావే
కాదే? చాలాకాలంగా ఇదుగో, అదుగో అనడమే తప్ప....

వెంకట్రామయ్య [ఈసరికి సింహద్వారాన్ని చేరిన సత్యనారా
యణవంక ఆశ్చర్యంగాచూస్తూ]. పైపంచె మర్చిపోయావ్.
వేసుకెళ్ళు, నాయనా !

సత్యనారాయణ [వీవుపై కంచీదెబ్బ పడ్డట్టు వెనక్కి తిరిగి].

దేనికి లెండి - ఈ అడుగు దూరంకోసం:

వెంకట్రామయ్య. అడుగై నా, ఆమడై నా పైపంచె లేకుండా వీధి లోకి వెళ్ళడం మంచిది కాదు.

సత్యనారాయణ. సరిలెండి. [చక చక ఉత్తరీయాన్ని తీసి, పైన పేసుకుని, రెండడుగులలో నాగేశ్వరరావును కలుసుకుని] ఆ ఇప్పుడు వడ్ల ధర ఎలా వుంది? బస్తాకు పదహారు, పదిహేడు రూపాయలైనా పలుకుతున్నదా? అంతమాత్రమైనా లేక పోతే....

[గుక్క తిప్పుకోకుండా మాట్లాడుతూనే నాగేశ్వర రావును వీధిలోకి ఈడ్చుకుపోతాడు. సత్యనారాయణ నైఖరి కొంత అనుమానాన్ని కలిగించగా, లాల్చీ జేబులోంచి పుగాకు తీసి, చుట్ట చుట్ట కుంటూ వెంకట్రామయ్య ఒక మంచంపై కూర్చుంటాడు.

బండి భీమన్న [వీధిలోనుంచి]. బాబయ్యా :

వెంకట్రామయ్య. ఎవర్రా అది ?

బండి భీమన్న [చావడిలోకి వస్తూ]. నేనే బాబయ్యా : బండి భీమన్నని.

వెంకట్రామయ్య. బండి కట్టుకొచ్చావట్రా ?

బండి భీమన్న. లేదు బాబయ్యా :

వెంకట్రామయ్య. ఏం ?

బండి భీమన్న. ఏం లేదు, బాబయ్యా : మరిగల్తే, బండి బేగి తోలుకు రమ్మని బసివిగా దొచ్చాడు. మరి నే నేమో పట్నం

బాబయ్యగార్ని మద్దాన్న మడిగితే ఎల్లుండి పొద్దున్నే మెయిల్ బండికి రమ్మన్నారండీ.

వెంకట్రామయ్య [అప్పటివరకు రెండు మోకాళ్ళపై రెండు మోచేతుల్ని ఆన్చి ముందుకు వంగి, తల వంచుకుని, చుట్ట చుట్టుకుంటూ పున్నవాడు చప్పున నిటారుగా కూర్చుని, సగం చుట్టిన చుట్టను లాల్చిజేబులో కుక్కి, బండి భీమన్నను గుచ్చి చూస్తూ]. వెధవ! నువ్వు తిన్నగా వినలేదు కాబోలు!

బండి భీమన్న. అయ్యో బాబయ్యా! తిన్నగా యిసకే! సిట్టెమ్మ గోరు ఎల్లుండి చాలేదంటే, ఆ అయ్యగోరు ఎల్లి తీరాలని తెగేసి సెప్పారు బాబయ్యా!

వెంకట్రామయ్య. నిజమట్రా?

బండి భీమన్న. ఏ వొట్టుపెడితే ల వొట్టు, బాబయ్యా!

వెంకట్రామయ్య [తల వంకిస్తూ]. సరి సరి!

బండి భీమన్న. మరి బండెప్పుడు కావాలి, బాబయ్యా!

వెంకట్రామయ్య [ఇంకా తల వంకిస్తూ]. సరి సరి!

రాజేశ్వరి [వడమటింటిలోనుంచి వచ్చి]. ఏం, భీమన్నా! బండి తోలుకొచ్చావా?

బండి భీమన్న. ఇప్పుడే కావాలా అమ్మా!

రాజేశ్వరి. మరి కాసేపటికే మా ప్రయాణం.

బండి భీమన్న. అయితే, సిటికలో తోలుకొస్తా.

వెంకట్రామయ్య. సరే! భీమన్నా! నువ్వెళ్ళు.

బండి భీమన్న. సిత్తం, బాబయ్యా! సిత్తం!

[నడతాడు.

రాజేశ్వరి. నన్నా ! ఆయ నేరీ ?

వెంకట్రామయ్య. మన నాగేశ్వరరావుగా రింటికి వెళ్ళా డమ్మా !
ఇప్పుడే తిరిగొస్తా నన్నాడు గాని, సత్యనారాయణ తన
ఉద్యోగం సంగతులు నీకేమైనా చెప్పాడా ?

రాజేశ్వరి [తెల్లబోయి, దాన్ని కప్పిపుచ్చుకోడానికి ప్రయత్న
పూర్వకంగా]. లేదు, నన్నా! ఏమీ అనలేదే! ఎందుకు?

వెంకట్రామయ్య. ఆఁ : ఏం లేదమ్మా !

రాజేశ్వరి [ఒకవేళ రహస్యం తెలుసుకున్నాడేమో కనిపెట్టాలని].
నువ్వు ఉత్తినే అడగవు, నన్నా! ఏమిటీ సంగతి ?

వెంకట్రామయ్య. అబ్బే! ఏం లేదు, తల్లీ! [ఇంతలో సత్యనారా
యణ తిరిగి వస్తాడు] ఏం, నాయనా! అప్పుడే తిరిగొచ్చావ్?

సత్యనారాయణ. ప్రయాణానికి వ్యవధి లేదుగదండీ !

వెంకట్రామయ్య. ఆ మాటా నిజమే ! మరి నే వెళ్ళి, పైకాని
కేర్పాటు చేసొస్తా.

సత్యనారాయణ [అలజ్యేన్ని నటిస్తూ]. ఏమో, మీ యిష్ట మది.

వెంకట్రామయ్య [చిరునవ్వుతో]. సరి సరి :

[నెడతాడు.

సత్యనారాయణ [మంచంపై చతికిలబడుతూ]. అమ్మయ్య! వాణ్ణి
వాదిలించుకునేసరికి తాతలు దిగొచ్చారు.

రాజేశ్వరి. ఎవరండీ అది ?

సత్యనారాయణ. వాడే, ఆ పీనుగ, మీ నాగేశ్వరరావు.

రాజేశ్వరి. ఏం చేశాడండీ ?

సత్యనారాయణ. మా పత్రిక కట్టివేసినమాట వా దెక్కడో
ఇవ్వాలే చూచాయగా విన్నాడు. ఆ మాటని కాస్తా మీ నాన్న
ముందు....

రాజేశ్వరి. కొంపతీసి అనెయ్యలేదు గదా ?

సత్యనారాయణ. లేదులే ! కాని, అనకుండా వాణ్ణి పట్టుకునేసరికి
బ్రహ్మప్రళయమైంది. తనదంతా మునిగిపోతున్నట్టు దేభ్యంలా
సరిగా ఇప్పుడే వా డిక్కడికి తయారయ్యాడు !

రాజేశ్వరి. అత నెప్పుడూ అంతేనండీ ! ఒకరి పచ్చనచూచి
వోర్వలేడు. కాని, మా నాన్నకు కొంచెం అనుమానం తగిలి
నట్టున్నదే !

సత్యనారాయణ. నిజం ! ఏమన్నా దేమిటి ?

రాజేశ్వరి. మీ ఉద్యోగం సంగతులు మీరు నాకేమైనా చెప్పారా అని
అడిగాడు.

సత్యనారాయణ. అడిగితే ?

రాజేశ్వరి. “నా కేమీ చెప్పలేదు నాన్నా !” అని చూస్తూ చూస్తూ
పచ్చి అబద్ధ మాడాను.

సత్యనారాయణ. అయ్యో పాపం ! నీ కెంత ముప్పు వచ్చింది !

రాజేశ్వరి. మీకే? మీ కలాగే వుంటుంది. నానోట అబద్ధం
రాదని అందరితో చెప్పుకుని మా నాన్న ఎంత మురుస్తాడో
మీ కేం తెలుసు ?

సత్యనారాయణ. ఓహోహో! సత్య హరిశ్చంద్రుడట; తమ రిటు.

రాజేశ్వరి. సంతోషించాం - చాలెద్దరూ !

సత్యనారాయణ. అయితే, మీనాన్న మరేమైనా అడిగాడా ?

రాజేశ్వరి. ఉహూః! ఆయన మళ్ళీ మాట్లాడే లేదు. నేనే “ఏమిటి సంగతి నాన్నా?” అని గుచ్చిగుచ్చి అడిగినా, “అబ్బే! ఏం లేదమ్మా! ఊరికేనే” అని చప్పరించేశాడు.

సత్యనారాయణ. అయితే, ఏమీ ఫరవా లేదులే! పైగా, పైకం కోసం వెళ్ళాడుకూడాగా!

రాజేశ్వరి. అయినా, ఏమోనండీ! నాకు బెదురుగా వుంది, మన ప్రయాణానికి అటంక మేమీ కలగదుగదా?

సత్యనారాయణ. కలిగితే మంచిదే! రావాలని నీకు ఎలాగూ లేదయ్యే!

రాజేశ్వరి. అదేమన్న మాటండీ!

సత్యనారాయణ. ఏం మాటో? - ను వ్వన్నదేగా!

రాజేశ్వరి. చాలెద్దురూ! నే ననకే! ఇంతకూ మా నాన్నకి నిజం తెలిసిందంటారా?

సత్యనారాయణ. అబ్బే! లేదు. నేను ఆ నాగేశ్వరరావు నోరు కట్టేశా! మా పత్రిక అగిపోలేదని వాడికి నచ్చ జెప్పా! నాటకం నడిపించడంలో ఎవరైనా మనతర్వాతే!

రాజేశ్వరి. మా నాన్న సంగతి మీకు తెలియదండీ! ఆయన అసాధ్యుడు. అవలిస్తే పేగులు లెట్టెడతాడు.

సత్యనారాయణ. మీ నాన్నకంటే నేను రెండాకు లెక్కువే చదివానంటావా?

రాజేశ్వరి. మీరు ఎంత బి. ఎ. చదివినా, తెలివికి మా నాన్న తర్వాతే!

సత్యనారాయణ [వెంకట్రామయ్య గొంతుపెట్టి]. సరి సరి!

రాజేశ్వరి. వెక్కిరించుచూడా దేనికిలెండి? ఇప్పుడు కాకపోతే,
మరొక్కప్పుడైనా మీరే తెలిసి రాకపోతుందీ?

సత్యనారాయణ [దర్పంగా]. ఓహోహో!

రాజేశ్వరి. సరేండి! మరి నే వెళ్ళి పెట్టి చేదా నర్దుకోనా?

సత్యనారాయణ. నన్ను సాయం రమ్మంటావా?

రాజేశ్వరి. అద్దం రాకుండా వుంటే సాయం వచ్చినంత ఫలం!

సత్యనారాయణ [తిరిగి వెంకట్రామయ్య గొంతుతో]. సరి సరి!

రాజేశ్వరి. నాటకాల్లో వేషాలకు బాగానే పనికొస్తారు.

[నవ్వు ముగింపుతో రాజేశ్వరి పక్క గదిలోకి వెళుతుంది.

ఇంతలో “ఆరి వాడి తన్నా చెక్క!” అంటూ

వెంకట్రామయ్య మీది గుమ్మంగుండా చావడిలోకి

వస్తాడు. ఆశ్చర్యంగా సత్యనారాయణ అతని వంక

చూస్తాడు.

రాజేశ్వరి [పడకగదిలోనుంచి తిరిగివచ్చి]. ఏమిటి, నాన్నా?

వెంకట్రామయ్య. ఆ పాపూరారు రత్తయ్య-చూడమ్మా! ఇప్పుడు

తనదగ్గర చిల్లి గవ్వయినా లేదంటున్నాడు. ఎప్పు డడిగితే

అప్పు డిస్తాడుగదా అని పాత పంటమ్మిన దస్తంతా వాడి

దగ్గర పెడితే - అయ్యయ్యయ్యయ్యో!-ఎంత పని చేశాడు?

రాజేశ్వరి [ఆశాభంగంతో]. నిజం?

వెంకట్రామయ్య. ఔను, తల్లీ!

రాజేశ్వరి [తెలివితక్కువగా]. అయితే, మా ప్రయాణం?

వెంకట్రామయ్య. దాని కేసుమ్మా? మీరు వెళ్ళండి. వెనకా

ముందుగా నే పంపిస్తాగా!

రాజేశ్వరి. అది కాదు, నాన్నా! మరి....

[స్వనారాయణ చూపులతో వారిస్తాడు. రాజేశ్వరి మాట మధ్యలో ఆగిపోతుంది.

వెంకట్రామయ్య. ఏమి టమ్మా అది ?

[జవాబు చెప్పకుండానే నీళ్లు కారుతూ రాజేశ్వరి పక్క గదిలోకి వెళ్ళిపోతుంది.

సత్యనారాయణ. దాని కేం లెండి. మీ కెప్పుడు వీలైతే అప్పుడే పంపించొచ్చు, కాని.... కాని....

వెంకట్రామయ్య. ఏమి టది, నాయనా ?

సత్యనారాయణ. “ఇంత అవ్యవధిగా ఈ ప్రయాణం చేయించడం తగునా?” అని మళ్ళీ నాకే సందేహం తోస్తున్నదండీ !

వెంకట్రామయ్య. దాని కేమిలే, నాయనా! పిలుచుకెళ్లాలని నువ్వు, వెంటరావాలని మా అమ్మాయి ఉబలాట పడుతున్నారుగా !

సత్యనారాయణ. అయినా, చూడండి! అచ్చట్లు ముచ్చట్లు తీర లేదని మా అత్తగారు అనుకుంటారయ్యె. ఆమె మనస్సు నై నా నొప్పించడం భావ్యమా అని....

వెంకట్రామయ్య. కూతుళ్ళను కన్నతల్లికి ఆవిషయంలో సంతృప్తి ఎక్కడికిలే !

సత్యనారాయణ. ఇంత హఠాత్తుగా మిమ్మల్ని విడిచిపెట్టడమంటే రాజేశ్వరికీ కష్టంగానే వుంది. పోనీ మరొక నెల తర్వాత తీరుబాటుగానే....

వెంకట్రామయ్య. ఏమైనా, అయినప్రయాణాన్ని ఆపడం మంచిది కాదు, నాయనా !

సత్యనారాయణ [ఉడుకుబోతుతనంతో]. బయల్దేరాలని అను
టన్నామే తప్ప, ఇంకా బయల్దేరలేదు గదండీ !

వెంకట్రామయ్య. మంచిది, నాయనా ! మాదే మున్నది ? నీ
యిష్టం; దాని యిష్టం.

[ముఖాన్ని తిప్పబోయి, ముసిముసి నవ్వులు నవ్వుకుంటూ
చుడమలించుకోరిక నడచాడు. రాజేశ్వరి గదిలో
నుంచి తిరిగి వస్తుంది. ప్రయాణం ఆగిపోయినందుకు
ఊహించుకుంటున్న, తండ్రి లౌక్యానికి గర్వం
మరొక పుస్తకం పైచెయ్యి కావాలని ఆమెలో
పెనుగులాడుతూ నుండుంది.

రాజేశ్వరి. ఏమండీ! ఇక, నాటక మెలా సడిపిస్తారు?

సత్యనారాయణ. ఇంకేమి నాటకం? నాటకం వికటించింది.

రాజేశ్వరి [తండ్రి లౌక్యాన్ని చూడగా కలిగిన గర్వానిదే పైచెయ్యి
రాగా]. అయితే, ఎవరు రెండూ రెక్కువ చదివినట్టు ?

సత్యనారాయణ. ఆఁ! చాలే, సంతోషించాం.

రాజేశ్వరి. అవలిస్తే ఆయన పేగులు తెక్కిడతాడని నేను ముందే
చెప్పలేదండీ?

సత్యనారాయణ [ఉడుకుబోతు తనంతో]. ఔను! ఆ తాను
లోదేగా ఈ ముక్క!

రాజేశ్వరి. చాలెద్దురూ! మా నాన్నతో వ్యవహారమంటే నాటకాల్లో
వేషా లనుకున్నారా ?

[రాజేశ్వరి గదిలోకి వెళ్ళిపోతుంది. సత్యనారాయణ
సిగరెట్టును ఆశ్రయిస్తాడు.

బండి భీమన్న [వీధిలోనుంచి]. బాబయ్యా!

సత్యనారాయణ [కోపంగా]. ఎవర్రా అది?

బండి భీమన్న [చావడిలోకి వచ్చి]. బండి తోలుకొచ్చా, బాబయ్యా:
సత్యనారాయణ. ఎల్లుండి పొద్దున రమ్మంటే ఇప్పు డెందు
కొచ్చావ్! వెధవా! పో పో!

బండి భీమన్న. అయ్యో! ఇదేటి సిత్రం, బాబయ్యా!

సత్యనారాయణ. పొమ్మనేది నిన్ను కాదట్రా!

[కోపంగా ఒక అడుగు ముందుకు వేస్తాడు.

బండి భీమన్న [బుర్ర గోక్కుంటూ వెనకడుగు వేస్తూ]. సిత్రం!

సిత్రం! కోపం సెయ్యకండి, బాబయ్యా! మరిగల్తే ఎంక
ట్రామయ్య బాబయ్య....

సత్యనారాయణ [ముందు కురికి, భీమన్న మెడపై చెయ్యివేసి].

డాం ఫూల్! పోతావా, లేదా?

బండి భీమన్న. పోతున్నా, బాబయ్యా! పోతున్నా!

[చకచక సింహద్వారం నైపుకు నడుస్తాడు.

రాజేశ్వరి [పడకగది గుమ్మంలోకి వచ్చి]. ఏమిటండీ, అది?

పాపం! మధ్య వాడేం చేశాడు?

సత్యనారాయణ. చాల్లే! నువ్వు కట్టిపెట్టు!

బండి భీమన్న [సింహద్వారాన్ని దాటుతూ]. ఇదేబో సాలా
సిత్రంగానే వుందే!

[జేబులోనుంచి “సత్యనారాయణా!” అంటూ నాగేశ్వర రావు పేజీ.

సత్యనారాయణ. మళ్ళీ ఎందుకో తయారౌతున్నాడు, ఈ శనిగాడు.

[పడమటింటిని గువ్వంలో నిలబడివున్న రాజేశ్వరి చాటుకు నెడుతుంది.

నాగేశ్వరరావు [చాచడిలోకి వచ్చి]. ఇప్పుడేనా ప్రయాణం ?

[సత్యనారాయణ బహుబు చెప్పడు.

నాగేశ్వరరావు. అయితే, మీ పత్రిక తెప్పించా లనుకుంటున్నా.

నెల చందా యెంత? రెండుంబావలా కాదా ?

సత్యనారాయణ [విసుగ్గా, కోపంగా]. ఊఁ :

నాగేశ్వరరావు. ముందు ఒక నెలపాటు తెప్పించి చూస్తారే.

[జేబులోనుంచి డబ్బుతీస్తూ] కాస్త దీన్ని మీ ఆఫీసులో కట్టు.

[పైక మిస్వబోతాడు.

సత్యనారాయణ. నా చేతికి దేనికి? మనియార్డర్ ద్వారా పంపించు.

నాగేశ్వరరావు. అఁ : రెండుంబావలా చందాకి రెండణాల మని

యార్డర్ కమిషన్ దండగ దేనికి ? మీ పత్రికే, మీ ఆఫీసే

కదా ? ఏమంత శ్రమ? కాస్త నువ్వే కడుదూ :

సత్యనారాయణ. ఉహుఁ : నువ్వే పంపించు. కావాలంటే, ఆ రెం

డణాలు నే నిస్తా :

నాగేశ్వరరావు [నవ్వుతూ]. ఏదో పనిలో పని - చేస్తావనుకున్నా

గాని....

వెంకట్రామయ్య [పడమటింటిలోనుంచి తిరిగి వస్తూ]. ఏమిటిరా

అబ్బాయ్?

నాగేశ్వరరావు. ఎలాగూ తమ అఫీసుకు వెడుతున్నాడు గదా అని, వాళ్ళ పత్రిక్కి ఒక నెల చందా కట్టమని నేను పైక మివ్వ వోతే....

వెంకట్రామయ్య. లేదురా! హడావుడి ప్రయాణమౌతున్నదని కూక లేసి ప్రస్తుతానికి నేనే ఆపుచేయించా.

నాగేశ్వరరావు. మరి ఆమాట చెప్పడే! అందువల్లే కాబోలు చెడ్డ చిక్కా వున్నాడు. [సత్యనారాయణతో] సరే, ఇంకా రెండు, మూడు రోజులపాటు వుంటావుగా! రేపొచ్చి కనబడ తాలే. కరణంగారింటికి తొందర పనిమీద పోతున్నా.

[నాగేశ్వరరావు వెళ్ళిపోతాడు. ఇక అక్కడ వుండడానికి ముఖంచెల్లక, గట్టిగా సిగరెట్టుదమ్ము పీకుతూ సత్య నారాయణ పడక గదిలోకి చక్కాపోతాడు. దీన్ని చూచి, తల పంకిస్తూ వెంకట్రామయ్య చిరునవ్వు నవ్వుతాడు.

వెంకట్రామయ్య [మంచంపై కూర్చుని, సగంచుట్టి జేబులో పడ వేసిన చుట్ట పైకితీసి, దాన్ని చుట్టడాన్ని పూర్తిచేస్తూ]. చిట్టెమ్మా!

రాజేశ్వరి [గదిలోనుంచి]. వస్తున్నా, నాన్నా!

[మాట అంటూనే వస్తుంది.

వెంకట్రామయ్య. నువ్వు నాకొక ముచ్చట తీర్చాలమ్మా! పెద్ద పిల్లకడుపు పండనేలేదు. రెండోదానికీ, మూడో దానికీ అంతా ఆడపిల్లలే. మరి, నీ కడుపు నై నా ఒక మగపిల్లవాడు పడితే....

రాజేశ్వరి. ఊరి చాల్లే, నాన్నా !

వెంకట్రామయ్య. అంత సిగ్గు దేనికమ్మా! ఇలా చూడు! తాతకు
దగ్గులు నేర్పడానికి ఒక మనమడు కావొద్దా ?

[రాజేశ్వరి ముసిముసి నవ్వులతో నిష్క్రమిస్తుంది. వెంక
ట్రామయ్య తృప్తితో చుట్టే ముట్టించి, గుప్పగుప్పన
సొగ పదలుతూ నుంచగా—

తెర]



ఇ ం టి గు ట్టు

[లైట్ కామెడీ]

పాత్రలు


శివరావు : బ్యాంకి గుమాస్తా
కృష్ణవేణి : శివరావు భార్య
దెంకాయమ్మ : అతని తల్లి
శ్రీరాములు : స్టేషన్ గుమాస్తా
నత్తిగాడు : క్లబ్ హౌస్
పచారుకొట్టు గుమాస్తా

స్థలం

శివరావు అద్దెకున్న భాగంలో ఒక గది

కాలం

వర్తమానం



ఇంట్లో గుట్టు

అది శివరావు అద్దెకున్న భాగంలో పెద్ద గది. కుడిచేతివైపుది వీధితల వసారా ; ఎడమచేతివైపుది నెనకపక్క వసారా. చంటిల్లు నెనకపక్క వసారాలో సగం భాగమే. ఉన్నది ఒక్క గజే కనక, అది పెద్దదైనా, ఒక మంచంతో, ఒక కెమరు పుల్లల టేబుల్ తో ఒక ఈజీచెయిర్ తో, ఒక కుర్చీపీటతో, రెండు కుర్చీలతో, నాలుగు పెట్టెలతో ఇరకాటంగా వుంటుంది.

తెర లేచిన క్షణానికి సినిమా పాలు పొడుకుంటూ, శివరావు ప్రవేశిస్తాడు. అతడు యిండుమిండు పాతిచేళ్లవాడు. సన్నగా, పొడుగ్గా, నాజూకైనవాడు, నీటుగోటులు హెచ్చు. లోతు లేనివాడు కాబట్టి, ఇట్టే ఉబ్బిపోగలడు ; ఇట్టే కుంగిపోగలడు. నూట్ వేసుకున్నాడు. మిఠాయి పొట్లాలతో నింపిన గుడ్డ సంచి వెంట తెచ్చాడు.]

శివరావు [చేతిలోని గుడ్డసంచి టేబుల్ మీద పెడుతూ]. కృష్ణా : కృష్ణా : [హాట్ తీసి, చెలాకీగా చిలక కొయ్యపైకి విసిరివేసి] అమ్మా : అమ్మా : [క్షణం ఆగి] ఎవ్వరూ పలకరు. ఎక్కడి కెల్లారో ? [ఈలవేస్తూ, పై కొంచెం వదులు చేసుకుని, మరింత బిగ్గరగా] కృష్ణా : :

[నెనక వాకిలిగుండా కృష్ణవేణి నస్తుంది. ఆమె పద్ధెనిమిదేళ్ల పల్లెపడుచు. కాని, వేష భాషలలో బస్తీ కాపురం తోడు పాడుతుంటుంది. కొంతసేపకు కనబడుతూ వుంటాయి.

కృష్ణవేణి [ముక్తనరిగా]. దేనికంటే ?

శివరావు. తమ రేం చేస్తున్నా రేమిటి ? బదులే లేదు !

కృష్ణవేణి. చెయ్యడానికి నాకు మ రేముంది ? వంట చేస్తున్నా.

శివరావు. నీ కొక శుభవార్త తెచ్చా ! ఏమిటో చెప్పుకో ?

కృష్ణవేణి. ఏమి టది ? మీరే చెప్పండి.

శివరావు. ఉహా ! నువ్వు చెప్పుకోవాలి.

కృష్ణవేణి. బాగుంది. నామొహం నా రేం తెలుసు ?

శివరావు. ఊహించుకు చెప్పు.

[కృష్ణవేణి చెప్పనన్నట్టు తల తిప్పుతుంది.

శివరావు. ఉహా ! చెప్పుకోవాలి. కావాలంటే మూడు ఛాన్సు లిస్తా.

కృష్ణవేణి. నా కేమీ వద్దలెండి.

శివరావు. అహా ! చెప్పుకోవాలి. ఏదీ....వన్ !

కృష్ణవేణి. చాలెద్దురూ !

శివరావు. టూ !

కృష్ణవేణి. చెబితే చెప్పరాదా ? లేకపోతే, మానరాదా ? ఏమిటీ నన్ను ఆడించడం ?

శివరావు [నవ్వుతూ]. శ్రీ !

కృష్ణవేణి. పిచ్చిదాన్నిచేసి ఆడించండి ! ఆడించండి !!

శివరావు. అడించడానికి కోతివి కాదుగా :

కృష్ణవేణి. కొందరి కళ్లకు కోతికంటె కూడా కనకష్టమైనదాన్ని గానే కనబడుతున్నా లెండి :

శివరావు. ఛా ! ఏమిటది? నర్లే ! నువ్వు చెప్పకోలేవన్న మాట : మరి, నే చెప్పనా ?

కృష్ణవేణి [చేతుల్ని విడిపించుకుని]. వద్దలెండి.

శివరావు. వద్దన్న వాళ్ళకి చెప్పడం దేనికి ? తిరిగి వంటింటిలోకి నడవండి :

కృష్ణవేణి. రమ్మన్నా, పొమ్మన్నా మీకే చెల్లు :

[వెనక పసారావైపు ఒక అడుగు వేస్తుంది.

శివరావు [రెక్కపట్టి చెంతకు లాక్కుంటూ]. దేవిగారికి....

కృష్ణవేణి. దేవీ లేదు ; గీవీ లేదు. ఈ దెయ్యపు గుడ్లదానికి అంత పెద్ద పేరు దేనికిలెండి :

శివరావు. ఏం కృష్ణా ! కోప మొచ్చినట్టుందే ?

కృష్ణవేణి. నాకుతోడు కోపం కూడానా ?

శివరావు. చీర తేలేదనే ఇంత ఆగ్రహం ?

కృష్ణవేణి. చీరా గీరా నే తెమ్మన్నానటండీ ?

శివరావు. నేనే తెస్తానన్నాననుకో ! కాని, కుభవార్త వెంటనే చెప్పాలని ఆపీసునుంచి ఇవ్వాల సరాసరి ఇంటి కొచ్చా. రేపు తప్పకుండా నీ కొక ఉప్పాడ జరిచీర కొనుక్కొస్తాగా :

కృష్ణవేణి. నా కొద్దులెండి.

శివరావు [కృష్ణవేణి గుండెదగ్గరిగా చెవిపెట్టి, ఏదో వింటున్నట్టు నటించి]. నోరు వద్దంటున్నా. గుండెమాత్రం “తే ! తే !” అంటూ కొట్టుకుంటున్నదే !

కృష్ణవేణి [ఒక అడుగు వెనక్కు జరిగి]. కట్టండి ; ఇంకా తాటాకులు కట్టండి. ఎవరికైనా నేనేగా లోకువ ?

శివరావు. ఈ పూట విసుగ్గా వున్నావే? సర్లే ! శుభవర్తమాన మేమిటో చెప్పనా ?

కృష్ణవేణి. చెట్టే చెప్పండి ; మాస్తే మానండి. నన్నడిగి చెబుతారేమిటి ?

శివరావు. చెబితే నా కేమిస్తావ్ ?

కృష్ణవేణి. నాదగ్గ రేముంది మీ కివ్వడానికి ?

శివరావు. ఉంటే యిస్తావా ?

కృష్ణవేణి. ఏమి టది ?

శివరావు. ఒక....

[ముద్దు అన్నట్టుగా పెదవులతో సూచిస్తాడు.

కృష్ణవేణి. నాకు చెప్పొద్దులెండి.

[స్థితిసోబోతుంది.

శివరావు [భుజంపై చెయ్యివేసి అపి]. ఎక్కడి కలా పరిగెత్తుతా నంటావ్ ? కాస్త అగు : చెబుతాగా : అయితే, మా అమ్మదీ?

కృష్ణవేణి. ఏమో, నాకు తెలవదు.

శివరావు. నీకు తెలవకపోవడ మేమిటి ? ఎక్కడికి వెళ్లింది ?

కృష్ణవేణి. ఎక్కడికీ లేదు. అదుగో : ఆ పెనక పసారాలో వున్నట్టుంది.

శివరావు [వసారా వైపుగా రెండడుగులు వేసి]. అమ్మా !

వెంకాయమ్మ [రాకుండానే బరువుగా]. ఆ !

శివరావు. అమ్మా ! నిన్నే ! ఒకసారిలా రా !

వెంకాయమ్మ [లోపలనుంచే]. ఇప్పుడు నాతో వను లేమొచ్చాయో ?

శివరావు. ఒకసారి రమ్మంటూ వుంటే !

వెంకాయమ్మ [వస్తూ]. పానకంలో వుడకలా మీ ముచ్చట్లుమచ్చ
నేను దేనికి ?

[తర్వాత ఒక అరగిమిషానికి పిరిగిన చుట్టూ వీధిలో
వెంకాయమ్మ వస్తుంది. ఆమె అక్కడనుంచి వస్తుంటే
యిల్లాలు. జీతం అంతానూ రూ. గానీ గానీ పనినూ
చేయడంవల్ల శుష్కించి పోయినట్లు కనిపిస్తూ
వుంటుంది. ఏదో చింతకూడా ఆమె ముఖాన్ని చూడగా
వుంటుంది. కలంశున్న నందున పట్ల శీత, పట్ల వేడి.
వేలుముడి జుట్టు, సగం నెలసిన గుల్.

శివరావు [తల్లి ప్రవేశించగానే]. నీ కొక శుభవర్తమానం
తెచ్చినమ్మా !

వెంకాయమ్మ. నాకు శుభవర్తమాన మేమిటిరా ?

శివరావు. నా కివ్వాలి ఆఫీసులో యింక్రిమెం టిచ్చా రమ్మా !

వెంకాయమ్మ. మెట్టేమిటి ? ఇవ్వడ మేమిటి ?

శివరావు [నవ్వుతూ]. మెట్టూ, గట్టూ కాదమ్మా ! ఈ నెలనుంచి
నాకు జీతం హెచ్చించారు.

వెంకాయమ్మ. ఓహో ! అదా సంగతి !

శివరావు. పదిహేను రూపాయలు హెచ్చించా రమ్మా ! ఇక
నెలకి నూటతొంభై యిస్తారు.

వెంకాయమ్మ. పదిహేనేనా : హెచ్చింపంటే ఏ పాతికో, ముప్పయ్యో అనుకున్నా.

శివరావు. అఫీసులో నాకు తప్ప మరెవ్వరికీ యివ్వనే లేదమ్మా : నన్నూ, నా పనినీ మెచ్చుకుని నా కొక్కడికే ప్రత్యేకంగా యిచ్చారు.

వెంకాయమ్మ [మాట తెంచివేస్తున్నట్టు]. మంచిదిరా, అబ్బాయ్ : ఇదంతా నీ పెళ్ళాం అదృష్టం :

శివరావు. రేపు నీ కోడలి కొక ఉప్పాడ జరీ చీర, నీ కొక్కనైన చీర....

వెంకాయమ్మ. నాకు నైన చీరలూ వొద్దు; రవితెలూ వొద్దు. మీ అవిడకే తెచ్చుకో మరొక జరీ చీర.

కృష్ణ వేణి. నా కేమీ తే నట్లరేదు.

[సినక్ పసారాగానికి దారితీయబోతుంది.

శివరావు. ఇదుగో : కృష్ణా : బ్రహ్మనందాన్ని, మూధవరావుగార్ని, శ్రీనివాసరావుగార్ని కాఫీకి పిలిచా. వాళ్ళిప్పు డొస్తారు. బజారునుంచి స్వీట్స్ కొనితెచ్చా గాని, రాస్తేదైనా సేవరీ చేసి, కాఫీ పెట్టు.

కృష్ణ వేణి. ఏమి చెయ్యమంటారు ? ఇంట్లో యేమీ లేదు.

శివరావు. మొన్నొక రోజున వాళ్లెవరో వచ్చినప్పుడు తెప్పించిన ఉప్పారవ్వ లేదూ ?

కృష్ణ వేణి. కాస్త మిగిలింది. అదేం సరిపోతుంది ?

శివరావు. వస్తున్నది ముగ్గురేగా : దాన్నే ఎలాగో సరిపెడుదూ :

[కృష్ణ వేణి వెడుతుంది.]

శివరావు [కోటు, పై తీసి చిలకకొయ్యకు తగిలిస్తూ]. ఈ గది ఒకసారి ఊడుస్తా వమ్మా ?

వెంకాయమ్మ. ఇంతకు ముందేరా పనిమనిషి ఊడ్చి వెళ్ళింది.

శివరావు. ఎక్కడి దుమ్ము అక్కడే వుంది. దాని మొహం : ఇదేనా ఊడ్చడ మంటే ?

వెంకాయమ్మ. అది అణిగి మణిగి పనిచేస్తేగాఁ ? ఇక్క డొక చీపురూ, అక్క డొక చీపురూ వేసి చక్కాపోతుంది. చూస్తూ ఊరుకోలేక అ దేమిటని నే నడిగితే మూతీ, ముక్కు విరిచి, ఏ డెక్కిరింపు లెక్కిరిస్తుంది. నేను పెట్టి పోషించడం లేదుగా ?—అది నా మా టినడానికి !

శివరావు. అంత వొళ్లు పొగ రెక్కివుంటే, దాన్ని పని మాన్పించ వమ్మా !

వెంకాయమ్మ. నాకు దేనికిరా, అబ్బాయ్ ! నే నిక్క డుం డొచ్చానా, పెట్టొచ్చానా ? దాన్ని అదుపు చెయ్యడానికి నే నెవరిని ?

శివరావు. అదేమి టమ్మా ! అలా అంటావ్ ? [వెదురు పుల్లల టేబుల్ ను గదిమధ్యకు లాగుతూ] అమ్మా ! టేబుల్ క్లా తేదీ?

వెంకాయమ్మ. ఏమోరా, నా కేం తెలుసు ? ఇది నా కొంపా, గోడా ?

[నెనక వాకిలిగుండా నెడుతుంది.

శివరావు [పడకకుర్చీని టేబుల్ దగ్గరికి తెచ్చివేసి]. కృష్ణా !

కృష్ణవేణి [తిరిగివస్తూ]. దేని కిప్పుదు? ఉపా చెయ్యమన్నారూగా! చేస్తున్నా.

శివరావు. ఆఁ! ఏం లేదు. టేబుల్ క్లా తేదీ?

కృష్ణవేణి. మురికై పోయిందని మొన్న చారలికి వేశా!

శివరావు. అయితే, పాత దేమైంది?

కృష్ణవేణి. అ దెన్నడో చిరిగి పోయింది.

శివరావు. మరి, ఇప్పుడేమిటి చెయ్యడం? పోనీ, ఒక ఉత్తరీయ మైనా కప్పుదాం. ఏదీ, ఒక పేదైనా తే! ఏమీ కప్పకపోతే, ఇది చెడ్డ అనవ్వాంగా పుంటుంది.

[పై కెండు బ్రంపుల్ని కిందికి నించి, అడుగుదాన్ని ఉత్తరీయంకోసం కృష్ణవేణి గాలిస్తూ వుంటుంది. శివరావు కుచ్చీలీటను ఈడ్చు కొచ్చి, కుచ్చీలను వాటిని టేబుల్ దగ్గర చక్కగా అనుర్చడానికి ప్రయత్నిస్తూ వుంటాడు.]

కృష్ణవేణి. డబ్బుకు పాలవాడు తొందర చేస్తున్నాడండీ!

శివరావు. ఇవ్వాలేగా ఒకటో తారీఖు. ఆ వెధవకి అప్పుడే ఏం తొందర?

కృష్ణవేణి. పోయిననెల వాడికి సగమేగదండీ యిచ్చాం. నేతి వాడికి కూడా బకాయిపెట్టాం. వాడూ సతాయిస్తున్నాడు.

శివరావు. కాస్త వెనకా ముందూ అయితే, వెధవలు ఆగలేరూ? ఈ అలగా జనంతో యింతే! మర్యాదా మన్ను లేదు.

కృష్ణవేణి. కూరగాయలదైతే బతక నివ్వడమే లేదు. దానికి పాత బాకీతో చేరి నాలుగు రూపాయలదాకా అయింది. తెల్ల వారేసరికి రాక్షసిలా వచ్చి అది వాకిట్లో చూర్చుంటుంది.

శివరావు. రానీ, వెధవముండని! దానిడబ్బు దానిముఖాన గిరగిర
తిప్పి కొట్టి, ఇక మా గడప తొక్కుద్దని మెడమీద కర్రపేసి
గెంటుతా !

కృష్ణవేణి. పచారీకొట్టు గుమాస్తా ఇవ్వా శప్పుడే నాలుగు దఫా
రొచ్చి వెళ్ళాడు. వా శ్శిఖ ఆగరట.

శివరావు. మొన్నేగా ఒక యిరవై వాడికి జమ కట్టింది ?

కృష్ణవేణి. ఏమో? - ఇంకా పాతికదాకా యివ్వాలట.

శివరావు. దొంగ లెక్కలు రాస్తున్నాడు కాబోలు ! స్కాండ్రల్ :
రేపు వెళ్ళి, వాళ్ళ అంతు కనుక్కుంటా :

కృష్ణవేణి. ఏ నెల కా నెల ఎవళ్ళ డబ్బు వాళ్ళకి పారేస్తే, మనకు
ఏ చికాకూ వుండదుగదండీ ?

శివరావు. ఆ జీతమేమో తెచ్చి నీ చేతికే యిస్తున్నాగా! ఆరిందావి!
అంతా చక్కగా దిద్దుకురారాదూ ?

కృష్ణవేణి. అంతే లెండి ! నేను మంచిదాన్నయితే మీ కిన్ని
చిక్కు లెందుకొస్తాయ్? పాపం! నావల్ల మీరు....

[కళ్ళను గిరున నీళ్ళు తిరగ్గా, మాటమధ్యలో ఆసి
పోతుంది.

శివరావు. కృష్ణా! [దగ్గరకు లాక్కుని] నువ్వు వొత్తి పెరిదానివి
నుమీ !

కృష్ణవేణి [పట్టు విడిపించుకుని, దూరంగా జరిగి, కోపంగా].
చాలెద్దురూ! ముందు జీతం తెచ్చిస్తున్నారేమో! తర్వాత సిగ
రెట్లకనీ, సినిమాలకనీ గుంజు కెడుతున్నారేమో! అదేదో
మీ దగ్గరే పెట్టుకోండి; మీరే వాడుకోండి. మీరు సంపాదించి
తెస్తుంటే కిందూ మీదూ కానకుండా నేను ఖర్చు చేస్తున్నా
నని న న్నందరు అడిపోసుకోవడం దేనికి ?

శివరావు [అనునయిస్తూ]. నేను తలకుమించిన ఖర్చుల్ని చేస్తూ వుంటే—పాపం!— నువ్వేం చేస్తావులే? తప్పు నాదే! కృష్ణవేణి. అబ్బే! మీ తప్పేముంది లెండి? ఇంతకూ నేను దరి ద్రవుగొట్టుదాన్ని.

శివరావు. ఛీ! ఏమిటా మాటలు?

కృష్ణవేణి [ట్రంకును వెదకడం తిరిగి ప్రారంభించి, దాని అడుగు నుంచి ఉత్తరీయాన్ని తీసి]. ఇదుగోనండీ ఉత్తరీయం!

శివరావు [దాన్ని అందుకొని, మడత విప్పిచూచి]. అబ్బే, ఇదీ చిరిగిందేనే! వేరే లేదూ?

కృష్ణవేణి [ట్రంక్ మూతవేస్తూ]. మ రెక్కడిదండీ? మీకున్నదే అదొక్కటైతే!

శివరావు. ఊ! సరే!

[కృష్ణవేణి ట్రంకుల్ని తిరిగి దొంతరగా పెడుతూ నుంటుంది. చిరుగులు కనబడకుండా ఉత్తరీయాన్ని మడత పెట్టి, టేబుల్ పై పగచడానికి శివరావు ప్రయత్నిస్తూ నుంటాడు.

శివరావు. అయితే, టిఫిన్ తయారైందా?

కృష్ణవేణి. మొదలెట్టిన యెడ మెక్కడండీ? ఇంతలోనే మీరు పిలిస్తే రయ్యే!

శివరావు. మంచిది - త్వరగా సిద్ధం చెయ్యి! అల్లం సన్నగా తరిగి, జోరుగా వెయ్యి. డాక్టరు శ్రీనివాసరావుగారికి అల్ల మంటే చాలా యిష్టం. జీడివప్పుకూడా బాగా వెయ్యాలి.

కృష్ణవేణి. ఇంట్లో బద్దయిన లేదు, బాగా నే నేం వేస్తాను?

శివరావు. గట్టి చిక్కనే! జీడివప్పు లేందే ఉపాకు రుచి వచ్చి వుండదు. ఆ బ్రహ్మనందం అసలే ఉలిపి నోటివాడు. ఊరికేనే పేర్లు పెడతాడు.

కృష్ణవేణి. అయితే, త్వరగావెళ్లి, రెండుతులాలు కొనుక్కురండి.
శివరావు. ఇప్పుడు తైం లేదులే. ఎలాగో పూర్తిచేశాడు!

[కృష్ణవేణి నెనక గుమ్మంగుండా నెడుతుంది.

శివరావు. ఛా! ఎలా మడత పెడదామన్నా ఈ పాడు చిరుగు తప్ప
డమే లేదు!

వెంకాయమ్మ [చీపురుకట్టతో తిరిగివచ్చి]. దుమ్ము పైకొస్తుం
దేమో — కాస్త తప్పుకోరా, అబ్బాయి!

శివరావు. రాదులే, అమ్మా! ఆ మూలనుంచి ఊడ్చుకురా!

[వెంకాయమ్మ ఒక మూలనుంచి గది జీమ్మడాన్ని
ప్రారంభిస్తుంది.

శివరావు [ఉత్తరీయాన్ని నాలుగ్గా మడతపెడుతూ]. ఇవ్వాలేమనిం
టికి పెద్దపెద్దవాళ్ళొస్తున్నారమ్మా!

వెంకాయమ్మ. మంచిదిరా, అబ్బాయి!

శివరావు [చిన్నదిగా మడతపెట్టడంవల్ల చాలీ చాలకుండాపోయిన
ఉత్తరీయాన్ని టేబుల్ మీద వేసి, దాని అంచును ఒకవైపున
కిందికి లాగబోతే, రెండోవైపున అది పైకి పోతూవుండగా].
బ్రహ్మానందాన్ని పిలిచా నమ్మా! మే మిద్దరం ఒకే కాలేజీలో
కలిసి చదువుకున్నాము. వా డిప్పుడు మునిసిపల్ కమిష
నర్. నెలకు నాలు వందల జీతం తెచ్చుకుంటున్నా డమ్మా!

వెంకాయమ్మ. వాడి పెళ్ళాం అదృష్ట మది!

శివరావు. మాధవరావుగారూ వస్తున్నారమ్మా! ఆయన త్వరలో
డిప్టీ కలెక్టర్ కాబోతున్నాడు. నన్ను మించి చదువుకున్నవా
డేమీ కాదు. అయినా, అప్పుడే పెద్ద పదవిలోకి పోబో
తున్నాడు. ఆయనంకా పైకి పోతాడు.

వెంకాయమ్మ. ఊఁ! చదువులు సమానమైతే సరేనా? నసీబు సమానం కావాడూ?

శివరావు. శ్రీనివాసరావుగార్ని చూచా రమ్మన్నా. ఆయన పెద్ద డాక్టరు. నెలకి వెయ్యిదాకా కళ్ళ జూస్తున్నాడు.

వెంకాయమ్మ. సరే! ఊళ్ళోవాళ్ళ సంపాదన చూసి మురిస్తే, మన కేం వొరుగుతుంది లేరా, అబ్బాయ్!

శివరావు. అది కాదమ్మా! పెద్దవాళ్ళ స్నేహముంటే, ఎందుకైనా మంచిది కాదూ? వాళ్ళ శిఫార్సు దొరికితే ఉద్యోగంలో ఎంత పైకైనా పాకి పోవచ్చు.

వెంకాయమ్మ. ఏమోరా, అబ్బాయ్? ఆ గొడవలేమిటో నా కేం తెలుస్తాయ్?

శివరావు. పెద్ద పెద్ద వాళ్ళందరికీ మా బ్యాంకిలో ఖాతా లున్నాయమ్మా! అందువల్లనే పెద్దవా ల్లందరో నాకు స్నేహితులయ్యారు.

[బయటినుంచి “శివరావు గారూ!” అని కేక.

శివరావు. మాధవరావుగా రసుకుంటా. అన్నవేళకంటే ముందే వచ్చారు. ఇం కేం వూడుస్తావ్లే, అమ్మా! ను వెళ్ళు.

[వెంకాయమ్మ చీపురుకట్ట అక్కడే పాళవేసి వెళ్ళబోతుంది.

శివరావు. అమ్మా! అదేమిటి? ఆ చీపురుకట్ట తీసుకుపో.

[వెనక్కు-పచ్చి వెంకాయమ్మ చీపురుకట్ట తీసుకు వెళుతుంది. “శివరావు గారూ!” అని తిరిగి బయటి నుంచి కేక.

శివరావు. మాధవరావుగారా? రండి, రండి. మా గృహం పావనమైంది.

పచారీకొట్టు గుమాస్తా [లోపలికి వస్తూ]. నేనంటి పచారీకొట్టు పరంధామయ్య గుమాస్తాని.

శివరావు [ముందు తెల్లబోయి, అంతలోనే కోపం తెచ్చుకుని]. ఏమిటయ్యా! వేళా పాళా లేకుండా మళ్ళీ తయారయ్యావ్! దేనికి ఇన్నిసార్లు ఇంటిచుట్టూ తిరగడం?

పచారీకొట్టు గుమాస్తా. ఎందుకంటే మధ్య నా మీద కోపం? షాహుకారు పెళ్ళిరమ్మంటే నే నొస్తానా? నా అంతట నేనే వొస్తానా?

శివరావు. మొన్నేగా ఒక యిరవై జమ కట్టింది? ఇంతలోనే ఏమి తొందరొచ్చింది?

పచారీకొట్టు గుమాస్తా. ఇంకా ఇరవై అయిదు రూపాయల తొమ్మిదణాల ఏడుపైసల బాకీ వుంది. సంవత్సరాది వస్తున్నది. కొత్త ఖాతా వుస్తకాలు పెట్టుకోవాలి. పాత బాకీలన్నీ అణాపైసలతోనూ చుప్తాగా వసూలుచేసుకు రమ్మని మా షాహుకారు దండిస్తున్నాడు.

శివరావు. మా దేమీ పాతబాకీ కాదే?

పచారీకొట్టు గుమాస్తా. పాతదో కొత్తదో—మా షాహుకారు మరి అగడంటి!

శివరావు. సరే! ఆ లెక్కా దొక్కా యేమిటో చూచి, రేపే బాకీ ఫైసల్ చేస్తానని చెప్పు.

పచారీకొట్టు గుమాస్తా. చిత్తా. ఆవరాలు చూసి మేము సరిగానే
లెఖి వేశామండీ. మా లెఖిలో తేడా వొస్తుందని ఇంతవర
కెవ్వరూ అనలేదు.

శివరావు. పోనీ, ఇప్పుడు నే నంటున్నాగా: సరే, ఇఖ వెళ్ళు.
ఏమో ననుకున్నా: మంచి మర్యాదస్తులే:
పచారీకొట్టు గుమాస్తా. ఇది లోకంలో రివాజే లెండి. బాకీ
అడక్కపోతే మర్యాదస్తులు. అడిగితే....

శివరావు. చాలే! అధికప్రసంగం చెయ్యకు.
పచారీకొట్టు గుమాస్తా. అడిగితే మీకు కోపం, అడక్కపోతే
ఆయనికి కోపం. ఈ బాకీ పనూ శృంతటి పాడుపని మరి
లేదు :

శివరావు [తెప్పిరిల్లడానికా అన్నట్టు ఒక ఊణం ఆగి]. అమ్మా!
అమ్మా!

వెంకాయమ్మ [వస్తూ]. ఎందుకురా, అబ్బాయ్ ?

శివరావు. గది సగమే డి:డ్చి చెళ్ళావ్. చుళ్ళి ఒకసారి ఆ చీపురు
పట్టుకురా :

వెంకాయమ్మ. ఎవ రేమిటిరా, ఇప్పు దొచ్చి వెళ్ళింది?

శివరావు. ఆ! ఎవరూ లేదమ్మా! పచారీకొట్టు గుమాస్తాగాడు.
పుట్టి మునిగినట్టు ఇంటిచుట్టూ తెగ తిరుగుతున్నాడు - బుద్ధి
లేని వెధవ!

వెంకాయమ్మ. వాళ్ళకి బాకీవుంటే వాళ్ళు తిరగరత్రా? కాస్త
వెనకా ముందూ చూసి కావరం చేసుకోవాలి. "అడపెత్తనం
తంబల దొరతనం" అన్నారు.

[చీపురుకోసం వెడుతుంది.]

శివరావు [చిలక కొయ్యనున్న కోటుజేబులోనుంచి చిన్న దువ్వెన తీసుకుని, తల దువ్వకుంటూ]. కృష్ణా :

[కృష్ణవేణి పలకను. చీపురుతో వెంకాయమ్మ మాత్రం వచ్చి, గదిజిమ్మడాన్ని పూర్తిచేస్తూ వుంటుంది.

శివరావు [మొదటిసారికంటే బిగ్గరగా]. కృష్ణా :

[“పస్తున్నా!” అంటూ కృష్ణవేణి ప్రవేశిస్తుంది.

శివరావు. ఏఁ : పలకవ్. ఏం చేస్తున్నావ్?

కృష్ణవేణి. వినబడలేదు ; ఉపా పా చేస్తున్నా.

శివరావు. అయితే, మనకి మూడే కుర్చీ లున్నాయ్. మరొకటి కావాలి. పక్కంటివాళ్ళ నడిగి ఒక కుర్చీ తీసుకురా :

కృష్ణవేణి. ఏమో! వాళ్ళని నమ్మడానికి వీల్లేదండీ! మంచి గుఱాన వుంటే యిస్తారు; లేకపోతే విసుక్కుంటారు.

[వీధి వాకిలిగుండా నెడుతుంది.

శివరావు. అమ్మా! పింగాణీ ప్లేట్లు ఎక్క డున్నవో చూసి, కడిగి పట్టుకురా :

వెంకాయమ్మ. మీ ప్లేట్లు, గీట్లు ఎక్క డున్నవో, ఏమిటో నాకు తెలవదురా, అబ్బాయ్!

శివరావు. వంటింటి అలమరలో లేవూ ?

వెంకాయమ్మ. వోటి చేతులదాన్ని. చెయ్యిజారి పగిలే మీచేత మాటలు పడాలి. మీ ఆవిణ్ణి రానివ్వరా! అది తెస్తుందిలే!

[గది జిమ్మడాన్ని పూర్తిచేసి వెళ్ళిపోతుంది. వెనక వాకిలిగుండా చీపురుతో ఆమె వెళ్ళిపోవడమేమో, తల వాకిలిగుండా కృష్ణవేణి కుర్చీతో రావడమేమో.

శివరావు. మా అమ్మ చికాగ్గా వుంది. టీ పార్టీకి డబ్బు తగలేస్తున్నా ననే కాబోలు! కాని, పెద్దవాళ్ళు మనింటి కెందు కొస్తారు? ఇవ్వాల ఏదో సాకు దొరికింది కనక, వాళ్ళని మనం పిలవడం వడింది. పిలిచినా వాళ్ళు అంద రిళ్ళకూ వెళ్ళరు. పిలిచింది మనం కాబట్టే “ఎందుకోయ్! నీకు లేనిపోని బర్పు!” అన్నారు. వాళ్ళ అనవలసిన మాటే అది! మా ఆఫీసు బడుద్దాయిల మాదిరిగా యింక్రిమెంట్ వచ్చిన మాట వినగానే “మా కెప్పుడు టీపార్టీ చేస్తావ్? మా కెప్పుడు డిన్న రిస్తావ్?” అంటూ ఈగల్లా ముసురుకోడానికి వాళ్ల కేం తక్కువ? [కృష్ణవేణి ఔననిగాని, కాదనిగాని అనకపోవడాన్ని గమనించి] ఏం, కృష్ణ! పలకవ్, ఉలకవ్! ఇది వొత్తి దుబారేనని అత్తాకోడ శిద్దరు కలిసే తీర్మానించుకున్నా రేమిటి!

కృష్ణవేణి. అడక్క అడక్క మా అత్తాకోడళ్ళమాటే అడగాలి! శివరావు. సరే! ఏవీ పింగాణీ ప్లేట్లు పట్టుకురా! స్వీట్స్ వాటిలో పెట్టి సిద్ధంగా వుంచుదాం.

[కృష్ణవేణి నెడుతుంది. శివరావు తననంట తెచ్చిన గుడ్డ సంచి అందుకుని, దానిలోనుంచి ఒక పొట్లూన్ని పైకి తీసి, దాన్ని విప్పుతూ వుంటాడు. చిన్నవి, పెద్దవి ఎనిమిది ప్లేట్లతో కృష్ణవేణి తిరిగి ప్రవేశిస్తుంది.]

శివరావు [ప్లేట్లు నింపి]. ఉప్పా అయిందా?

కృష్ణవేణి. ఆఁ!

శివరావు. ఈ ప్లేట్లు అన్నీ అన్ని పైజులుగా వున్నాయేఁ!

కృష్ణవేణి. ఏం నైజులో, మన కున్న వవీ.

శివరావు. [ఒక దాన్ని యెత్తి]. దీని అంచు నొక మొరికి
పున్నది [మరొకదాన్ని పరీక్ష చేస్తూ] ఇది బీటిచ్చింది.
[మరొకదాన్ని తీసి] ఇదేమో వంకర తిరిగింది. [ఇంకొక
దాన్ని వేలితో చూపుతూ] దానికి రంగు పోయింది. వీటిని
చూశాక ఆ బ్రహ్మనందం అందరివద్ద మనల్ని రేపటినుంచీ
వెక్కిరిస్తాడు :

కృష్ణవేణి. ఈ కాస్తకే వెక్కిరించాలి! మరి అలాంటివాణ్ణి—
మనకు లేని పోని కుమ్ము—మీరు పిలవడ మెందుకండీ ?

శివరావు. పిలవకుండా వదిలిపెడితే వాడు మరింత అల్లరి చేస్తాడు.
మా కాలేజీ హాస్టల్ లో వాచి నోటి కందరూ జడిసేవారు.

కృష్ణవేణి. మంచి స్నేహితుణ్ణి సంపాదించారు !

శివరావు. నీకు తెలవదు. వాడు భలేవాడు. అయితే, కాఫీ
పెట్టావా ?

కృష్ణవేణి. అః !

[ఇద్దరూ చేరి స్టేట్స్ లో స్నీక్సు పెడుతూవుంటారు.

శివరావు. డికాక్షన్ చిక్కగా పెట్టు. ఫిల్టర్ చేస్తే తప్ప, మాధవ
రావుగారికి కాఫీ నచ్చదు. ఫిల్టర్ చెయ్యరామా ?

కృష్ణవేణి. మనకి ఫిల్టర్ రెక్కడిదండీ ?

శివరావు. పక్కింటి వాళ్ళకు లేదూ ?

కృష్ణవేణి. వాళ్ళివ్వరండీ? కుర్చీ అడిగినందుకే ఆవిడ ముఖం
ధుమధుమ లాడింది. ఉప్పాకూడా స్టేట్స్ లో వొడ్డించివుంచనా?

శివరావు. అందర్నీ రానీ : ఇప్పటినుంచీ వడ్డించి వుంచితే చల్లారి పోతుంది.

కృష్ణవేణి. అందరూ వొస్తారంటారా ?

శివరావు. మనం పిలచడమూ, రాకపోవడమూనా ? మన కెంత పలుకుబడి లేకపోతే, చిన్నపనికీ, పెద్దపనికీ చూ ఏజెంట్ నన్ను ప్రతి ఆఫీసర్ దగ్గరికీ తరుముతాడు ! ఎంత పెద్ద ఆఫీసరైనా మనం వెళ్లామంటే, ముందు మన పనిచేసి పంపిస్తాడు. మన సూటూ, మన బూటూ, మన హ్యాటూ చూసేసరికి ఎంతటివాడైనా సీటిస్తాడు. నువ్వేమైనా అనుగాని, వేషంలో కొంత డాబూ దర్పం కావాలి. లేకపోతే, మన ముఖం చూసేవాడెవడు ?

కృష్ణవేణి. ఏం డాబూ, దర్పాలో! డిరినించా బోలెడన్ని అప్పులూ, మనమున్నూ!

శివరావు. ఇలాంటి యింక్రిమెంటు త్వరత్వరగా మరి రెండొస్తే ఈ అప్పు లేం చేస్తాయ్! పెద్ద పప్పులు! [చిటిక వేస్తూ] ఇట్టే తీర్చిపారెయ్యం !

కృష్ణవేణి. ఆఁ! రెండేళ్ళకు ఇప్పుడేగా కాస్త జీతం హెచ్చించారు.

శివరావు. మన సత్తా వాళ్ళకి ఇప్పుడిప్పుడేగా తెలిసొచ్చింది! ఇఖ చూడు! చకచకా, చకచకా పైకి ఎలా వెళ్ళిపోతామో ! నాలు గేళ్ళుపోయేసరికి ఏజెంట్ పని! అప్పు దొక కారు, బంగళా, టెలిఫోన్, నౌకర్లు, చాకర్లు....

కృష్ణవేణి. ఎవరైనా వింటే గప్పా లనుకుంటారు. అయినప్పు డనుకోవచ్చు, ఇప్పు డెందుకులెండి—ఈ మాటలన్నీ.

శివరావు. ఆగు! నువ్వే చూద్దువుగానిగా! ఈ యేడు నాకు యింక్రిమెంట్ వచ్చి తీరుతుందని నే నంటే, నువ్వు నమ్మావూ? అలాగే....

[ఒయటినుంచి “శివరావ్!” అని కేక.

శివరావు. బ్రహ్మానందం వచ్చినట్టున్నాడు. సరే - నువ్వు లోపలికి పో. కాఫీకూడా రెడీ చెయ్యి! [కృష్ణవేణి వెడుతుంది] రావోయ్! బ్రహ్మానందం! రా! పిలవగా, పిలవగా—నీ పుణ్యమాయరి—మా యింటి కిప్పటికైనా వచ్చావ్!

శ్రీరాములు [మందుసీసాతో లోపలికివస్తూ]. నేనురా, శ్రీరాముల్ని. ఏ! అంత కొత్తవాణ్ణి అయిపోయానూ—నా గొంతు ఆనవాలు పట్టలేకపోడానికి!

శివరావు. ఓరి పీనుగ! నువ్వట్రా! ఎక్కడినుంచి ఊడిపడ్డా విప్పుడు? ఆ మం దెవరికి?

శ్రీరాములు. మా అడవాళ్ళకు మొన్నటినుంచి జ్వరం తగులు తున్నదిరా! మందు తెద్దామంటే ఉదయం తీరనే లేదు. అందుకని కోర్టు పని కాగానే ఎకాయెకి డాక్టర్ గారింటి కెళ్లా. ఏమిటిరా, ను వ్వేమిటో టీపార్టీ చేస్తున్నావట?

శివరావు. నీ కెవరు చెప్పారు? డాక్టర్ చెప్పాడా?

శ్రీరాములు. నువ్వు చెప్పకపోతే మాత్రం దాగుతుందట్రా! ఇంతకూ విశేష మేమిటి?

శివరావు. ఆ! మరేమీ లేదురా! ఇవ్వాలి మనకు స్పెషల్ ఇంక్రి మెంట్ వచ్చింది. అందుకని....

శ్రీరాములు. అదృష్టవంతుడివిరా : అయితే, టీపార్టీకి నన్ను పిలవనే లేదే :

శివరావు. నువ్వు కనబడి యేడిస్తేనా ?

శ్రీరాములు. అంతేలే ! నీకు నే నివ్వుడు కనబడను. ఇప్పుడు నీ స్నేహాలన్నీ పెద్దపెద్దవాళ్ళతోనే. ప్లీడర్ గుమాస్తాగాణ్ణి : నాబోటి బక్కవా శిశువుడు నీ కంటికి ఆనరులే.

శివరావు. అఘోరించావ్ : ఇప్పుడు మాత్రం మించిపోయిన దేముంది ? ఉండు - నువ్వుకూడా పుండరా టీపార్టీకి :

శ్రీరాములు. నే నొచ్చి అడిగితే నన్ను పిలుస్తా వన్నమాట ! ఏం మర్యాదస్తుడివిరా :

శివరావు. ఏడ్చావులేరా ! బొట్టు, కాటుకా పెట్టి పేరంటానికి పిలిచి నట్టు నిన్ను పిలవాలా ? అయితే, డాక్టరుగారు బయల్దేరారా ?

శ్రీరాములు. ఊహు : లేదు. ఏదో అర్రెంటుకేసు వచ్చిందట.

“నీ కది దారేగదా ! రా లేనని ఆ శివరావుతో చెప్పిపో !” అని ఆయనంటే, ఇంటికైనా పోకుండా నే నిలా వచ్చా.

శివరావు. అయ్యో ! ఆయన తప్పకుండా వస్తా డనుకున్నారా : ఏమిటో అంత అర్రెంటు కేసు ?

శ్రీరాములు. ఏమో ! నాకేం తెలుసు ? ఆయన చెప్పమన్న మాట చెప్పాను.

శివరావు. ఏదో పెద్ద ఆటంకం కలిగివుండకపోతే, ఆయన ఆగి పోయేవాడు కాదు. మనమంటే ఆయన చాలా ఫ్రెండ్లీగా వుంటాడు. వాళ్ళ యింట్లో ఏ పార్టీ జరిగినా, ఏర్పాట్లన్నీ మనకే అప్పజెబుతాడు.

శ్రీరాములు. మరి నే నెళ్ళొస్తారా :

శివరావు. కాస్త ఆగరా : వెడుదువుగానిలే :

శ్రీరాములు. లేదురా! వెళ్ళాలి! అ దెలా వుందో, ఏమో గొడవ! పొద్దుటికే జ్వరం మంటలు మండుతున్నది.

శివరావు. మాధవరావుగారు, బ్రహ్మానందంగారు మన పార్టీకి వస్తున్నారు. అలాంటి పెద్దవాళ్లతో పరిచయం కలగడానికి ఇంత మంచిచాన్సు నీకు మరెలా వస్తుంది? పోనీ, కావాలంటే ఒక పావుగంట తర్వాత వెళ్ళిపోవచ్చులే :

శ్రీరాములు. ఆగడానికి వీలేదులేరా : ఇంట్లో మందు అప్పగించి, వీలుపడితే, ఏదో ఒకవేళకు అందుకుంటాలే :

[నెడతాడు.

కృష్ణవేణి [తిరిగి వచ్చి]. ఎవరండీ అది ?

శివరావు. ఆ : శ్రీరాములుగాడు.

కృష్ణవేణి. అంటే ?

శివరావు. వాడి వూరూ, మా వూరూ పక్కపక్కనే వున్నాయిలే : మా కేదో బీరకాయపీచు చుట్టాన్నని చెబుతాడు. రెండు, మూడు నెలలైంది ప్లీడరుగుమాస్తాగా వా డిక్కడి కొచ్చి. రెండో గుమాస్తాగా ఒక యాభై రాళ్ళు తెచ్చుకుంటున్నాడు. చచ్చుపీనుగ ! నన్ను పూసుకు పూసుకు తిరగాలంటాడు. నే నెంత పెద్దవాళ్ళమధ్య వున్నా “ ఏరా ” అంటూ తయారౌతాడు. ఎప్పుడో బుద్ధి చెప్పాలి. ఇలాంటివాళ్ళని దగ్గిరికి చేరనిస్తే మన పరువు తీసేస్తారు. చేసినా స్నేహాలు పెద్ద వాళ్ళతో చెయ్యాలి. ఇలాంటి ప్లీడరు గుమాస్తాగాళ్ళతోనా :

కృష్ణవేణి. ఆయ నేమిటో డాక్టరంటా డేమిటి ?

శివరావు. డాక్టర్ శ్రీనివాసరావుగారికి అర్జెంటు కే సొచ్చిందట.
అందువల్ల మన టీపార్టీకి రాలేమని ఆ శ్రీరాములుగాడిద్వారా
కబురు చేశారు.

కృష్ణవేణి. అయిందీ ? అప్పుడే ఒకరు జారుకున్నా రన్నమాట.
తక్కిన యిద్ద రేరీ ?

శివరావు. ఆఫీసర్లు కాదూ ? వాళ్లకి ఊపిరిసలపని పనులుంటాయ్.
వస్తారు—కాస్త వెనకా ముందుగా. తీరుతుందో, లేదో అని
నేను పిలిచినప్పుడే అన్నారు. “ ఎలాగైనా సరే తీరుబాటు
చేసుకొనక తప్ప”దని నేను గట్టిగా చెప్పేసరికి “ఇంత
బలవంతం చెయ్యాలటోయ్?” అన్నారు. అన్న మాట తప్పే
రకం కాదు ; తప్పకుండా వస్తారు.

[బయటనుంచి “ శివరావుగారూ!” అని కేక.

శివరావు. ఆ దెవరు ?

కృష్ణవేణి. ఏమోనండి ? నేతివాడేమో ?

శివరావు. ఆరి వెధవ ! వీడికి వేరే వేళ కుదరలేదు కాబోలు !
వీ డిప్పుడు తయారయ్యాడు :

[“ శివరావుగారూ!” అని తిరిగి కేక.

శివరావు [బిగ్గరగా]. బయటనుంచి అరుస్తావ్ దేనికి ? లోపలికి
రా : [కంతస్వరం తగ్గించి] నీ కాళ్లు విరగ్గొట్టి పంపుతాలే !
రా !!

క్లబ్ ప్యూన్ [దణ్ణంపెడుతూ లోపలికి వచ్చి]. నేనయ్యా ! సత్తి
గాణ్ణి : మరిగల్తే మాదవరావుగార్ని, బహ్మానందంగార్ని

తమరు టీపార్టీకి దయనెయ్య మన్నారంట. [బుర్ర గోక్కుంటూ] కాని, ఆరి కేదో తొందరపని తగిలించంట.

ఆ మాట మీతో సెప్పిరమ్మన్నా రయ్యా :

శివరావు [మనిషి చచ్చిపోయి]. ఏడ్చినట్టే వుంది ! ఎక్కడున్నా రేమిరా వాళ్ళిద్దరూ ?

క్లబ్ హ్యాన్. క్లబ్బులో వున్నారయ్యా.

శివరావు. ఏం చేస్తున్నారురా :

క్లబ్ హ్యాన్. ఏమో నయ్యా :

శివరావు. ఏమో యేమిటి ? — నీ తలకాయ్ ! వా క్లేం చేస్తున్నారు ?

క్లబ్ హ్యాన్. సెబ్బే, నన్ను తెగ్గోస్తారేమో నయ్యా :

శివరావు. ఫరవాలేదురా, చెప్ప :

క్లబ్ హ్యాన్. నే సెప్పానని తమరు....

శివరావు. చెప్పనులేరా ! నీ కేమీ భయమొద్దు.

క్లబ్ హ్యాన్. ఆ రిద్దరూ పేకాటలో కూకున్నారయ్యా :

శివరావు. రాస్కెల్స్ !

క్లబ్ హ్యాన్. పేదోణ్ణియ్యా ! తమరు నిగ్గదీస్తే సెప్పాగాని....

శివరావు. మ్హ్ ! నీ కేమీ ఫరవా లేదు ! నీకు మాట రానివ్వను.

సరే — నువ్వు పో !

క్లబ్ హ్యాన్. ఎళ్ళొస్తా నయ్యా : దయంచండి.

[దణ్ణంపెట్టి వెళ్ళిపోతాడు.

శివరావు. స్కోండ్రల్స్ !

కృష్ణవేణి. వీళ్ళూ ఎగవేశా రన్నమాట. నే చెబ్బే వింటారటండి ?

ఉత్తిపుణ్యానికి డబ్బుకు డబ్బు ఖర్చుపోతారు ; మనస్సుకి

మనస్సు హైరాన పెట్టుకుంటారు. మన యెత్తువాళ్ళతో మనం
వుండాలిగాని, పై కెగరబోతే....

శివరావు. ఊఁ! చాల్లే—! సంతోషించాం! పోపో!!

కృష్ణవేణి. అంతే లెండి! అమ్మకి నేనే లోకువ! కొడుక్కి
నేనే లోకువ!

[కృష్ణవేణి నెడుతుంది. శివరావు “ఉస్!” అంటూ
పడకకుర్చీలో జేరగిలబడతాడు.

శివరావు. [పడకకుర్చీలో జేరగిలబడినవాడు, హఠాత్తుగా నిటారుగా
కూర్చుని] అమ్మా!....అమ్మా!

వెంకాయమ్మ [వచ్చి]. దేనికిరా, అబ్బాయ్!

శివరావు. ఈ ప్లేట్లు తీసుకుపో!

వెంకాయమ్మ. అదేమిటిరా? అంతా యేరీ?

శివరావు. ఆఁ! ఏం తగలడ్డారో! పీటిని పట్టుకుపో!

వెంకాయమ్మ. పట్టుకొచ్చింది పట్టుకుపోలేదూ? — మీ ఆవి
దొచ్చి పట్టుకుపోతుందిలే! [ఒకక్షణం ఆగి] ఎల్లండి
మంచిరోజుటరా, అబ్బాయ్! నేను మన వూరు వెడతా.

శివరావు. ఎందు కమ్మా, యిప్పు డక్కడికి? అక్క డేం
ముంచుకు పోతున్నది?

వెంకాయమ్మ. లేదురా, అబ్బాయ్ నే నెళ్ళాలి.

శివరావు. రాకరాక మొన్నే గదమ్మా, ను వ్యాచావ్! అప్పుడే
వెళ్ళాలా? మరొక నెలరోజులైనా వుండగూడదూ?

వెంకాయమ్మ. ఇక్కడి కిది చాల్లే.

శివరావు. ఇక్కడ నీకు బాగా లేదే మమ్మా :

వెంకాయమ్మ. బాగేమిటి, వోగేమిటి ? ఎక్కడైనా నేను పొట్ట కూటిదాన్నేగా : ఇంత పని చేయించుకుంటారేమో, ఇంత ముద్ద పేస్తారేమో :

శివరావు. నిన్ను పనెవ్వరు చెయ్యమన్నారమ్మా ? - మహారాజులా కాలిమీద కాలుపేసుకు కూర్చోక :

వెంకాయమ్మ. ఆఁ : కాలిమీద కాలుపేసుకు కూర్చుంటే నెత్తిని బండ పెడతారు.

శివరావు. ఏమిటమ్మా : ఈ పూట నువ్వు చాలా చిత్రంగా మాట్లాడుతున్నావ్ :

వెంకాయమ్మ. చిత్రంగా మాట్లాడానికి నే నేమీ చిత్రాంగిని కాదు. [విసురుగా వెళ్ళిపోతుంది.

శివరావు [కుర్చీనుంచి లేచి]. కృష్ణా :

కృష్ణవేణి [వచ్చి]. దేనికండీ ?

శివరావు. మా అమ్మ ఊరు వెళ్ళిపోతానంటున్న దేమిటి ?

కృష్ణవేణి. ఏమో నాకేం తెలుసు ?

శివరావు. ఆమెతో పోట్లాడావా ?

కృష్ణవేణి. ఉహఁ :

శివరావు. నిజం చెప్పు.

కృష్ణవేణి. లేదండీ ! ఆమె ఉత్తిపుక్కానికి న న్నన్నీ దులవరించింది.

శివరావు. అకారణంగా ఆమె నీతో తగ బెందుకు పెట్టుకుంటుంది ?

కృష్ణవేణి. ఏమో, న న్నడిగితే ?

శివరావు. అసలు తగ వెలా ప్రారంభమైందేమిటి ?

కృష్ణవేణి. ఆమెగారితో తగ వెవరు పెట్టుకున్నారండీ ! కృష్ణా, రామా అంటూ మీకు ఒక్కటే స్మరణైపోయిందని ఆమె సాధింపు ప్రారంభించింది.

శివరావు. ఊరికే ఆమె ని న్నెందుకు సాధిస్తుంది ?

కృష్ణవేణి. నిజమండీ ! నే నేమీ అనలేదు. ఆమె అదృష్టంవల్లనే మీకు పెద్ద చదువొచ్చిందట ; నా దురదృష్టంవల్ల మీకు పెద్ద ఉద్యోగ మేదీ రాకుండా పోయిందిట. పెద్దబ్బాయికి అన్యాయం చేసి, కాపరాన్ని అప్పుల పాల్జేసి, మిమ్మల్ని చదివించిన వెలుగేమీ కనబడ్డంలేదట. ఏ డిప్టీ కలెక్టరు పనైనా కాక పోతుందా అనుకుంటే, ఈ గుమాస్తాగిరి దొరికిందట. పెద్ద చదువు చదువుకున్నందుకు పెద్ద కొలువులో చేరి, అన్నయ్యను ఆడుకుంటూ రనుకుంటే, మీ సంపాదన మీకే అస్తు బిస్తుగా వుందట. మరే సింగారం లేకపోయినా, అప్పుల సింగారం కనబడుతున్నదట. పెట్టి పోషించక పోయినా, ఏదో వాస్తూ పోతూ వుందామంటే, ఇది పరాయి కొంపకంటే కనకష్టమై పోయిందట.

శివరావు. ఆమెను నువ్వేమి నొప్పించావో ? లేకపోతే ఆమె ఇంత నిఘారంగా మాట్లాడేది కాదు.

కృష్ణవేణి. ఏ వొట్టుపెడితే ఆ వొట్టు ! నే నేమీ అనలేదండీ !

శివరావు. చాల్లే ! నువ్వేమీ అనకపోతే ఆమె మనస్సు కింత కష్ట మెందుకు కలుగుతుంది ? వొంటిమీద వెండి బంగారాల తెగనమ్మిరూడా నాకు చదువు చెప్పించింది. ఆమెను పువ్వుల్లో

పెట్టి పూజించేది పోయి, మనం కాపరంపెట్టిన ఇన్నాళ్ళ
కొకసా రొస్తే మంచి మర్యాదే చేశావ్ :

కృష్ణదేవీ. నాతోడు ! నే నొక్కమూసైనా అనలేదండీ !

శివరావు. ఉహూ! నువ్వేమీ అనలేదు! మా అమ్మే గయ్యాళి గంప.
మా అమ్మే నీతో పోట్లాటకు బొడ్డుకు మసిపూసుకు కూర్చు
న్నది.

[కళ్ళ వెంట నీళ్లు కార్చుకాగా, మారు మాట్లాడమంటా
కృష్ణదేవీ నెడుతుంది.

శివరావు [అశాంతిగా నాలుగైదుసార్లు పచారుచేసి]. అమ్మా !

వెంకాయమ్మ [వస్తూ]. ఎందు కేమిటి?

శివరావు. అత్తాకోడళ్లకు జగడ మెందుకు వచ్చిందమ్మా ?

వెంకాయమ్మ. మాకు జగడ మేమిటిరా ?

శివరావు. ఇంకా నాదగ్గర దాపరికం దేనికమ్మా ? ఎందుకొచ్చింది
పోట్లాట ?

వెంకాయమ్మ. మీ యింటి కొచ్చి, ఎదురు మీతో పోట్లాట
కూడానా ?

శివరావు. అదేమి టమ్మా ? ఇది నీ యిల్లు కాదూ ?

వెంకాయమ్మ. ఆఁ ! నాయిల్లు కాకేఁ ! మీ ఆవిడ మా యిల్లు,
మా వాకిలి, మా కంచాలు, మా మంచాలని నేనొచ్చిన
కాడినుంచీ అంటున్నది - ను వ్వి న లేదూ ? ఇక్కడ నా
దేముంది ?

శివరావు. ఇంతేనా ? మరేమైనా అనిందా ?

వెంకాయమ్మ. ఇది చాలమా? ఇంకే మనాలి? రోస మున్న దెవ
తైనా పిసుక్కు చావడాని కిది చాలు!

శివరావు. ఈ మాట తప్పురాదని నే ననడం లేదమ్మా! ఇది
తప్పే. కాని, ఇంతే అనిందా? ఇంకేమైనా కూడా నోరు
పారచేసుకున్నదా?

వెంకాయమ్మ. నోరు మెదవకుండానే చుర్రున వాత లంటించ
గలిగినప్పుడు నో రెందుకు పారేసుకుంటారు?

శివరావు. అయితే, నువ్వు దాన్ని మన్నించవచ్చు. కావాలని
అది నీ మనస్సు నొప్పించలేదు; తెలియకచేసింది.

వెంకాయమ్మ. చెప్పొచ్చావులే — మా లావు తీర్పు! పెళ్లాం
బెల్లం, తల్లి విషం - లోకంలో వున్న సంగతేగా?

శివరావు. అది రాదమ్మా? ఇక్కడ మన చుట్టాలా, పక్కాలా?
మీము కాపరంపెట్టి రెండేళ్ళు కావాస్తున్నా, ఇప్పటికిగాని
నువ్వు వచ్చావ్ కాదయ్యే. ఈలోపున ఇరుగు పొరుగువాళ్ళతో
మా యిల్లనడం దానికి అలవాటై పోయింది. మరొకవిధంగా
వాళ్ళతో అది మాట్లాడానికి వాళ్లు మన చుట్టాలా? పక్కాలా?
అదే అలవాటు చొప్పున నీతోకూడా....

వెంకాయమ్మ. చాల్లే! వెనుకేసుకొచ్చావ్!

[మూతీ, ముక్కు విరుస్తూ వెడుతుంది.

శివరావు. అమ్మా! [కాస్త ఆగి] అమ్మా! [ఎంతకూ బదులు లేక
పోగా] పొరపాటుగా అన్న మాట కింతకోప మెందు
కమ్మా? [క్షణం ఆగి] కృష్ణా! [నాలుక కరుచుకుంటూ]
కృష్ణవేణీ!

కృష్ణవేణి [కళ్లు తుడుచుకుంటూ వచ్చి]. దేనికండీ?

శివరావు. మా అమ్మ మనస్సుకు ఎందుకు కష్టం కలిగిందో తెలుసా ?

[కృష్ణవేణి జవాబు చెప్పదు.

శివరావు. ఆవిడతో మాట్లాడుతూతూడా మాయిల్లు, మా వాకిలి, మా మంచాలు, మా కంచాలు అంటావట ! అలా అంటే....

కృష్ణవేణి. అబ్బే ! నే ననలేదండీ :

శివరావు. అలవాటుచొప్పున అన్నావేమోలే ! కాని, పొరపాటుగా నైనా పరాయిదాన్నిగా చూస్తే ఆమె మనస్సుకు....

కృష్ణవేణి. నా కామె కాదు ; ఆమెకు నేనే పరాయిదాన్ని. చిన్నదైనా తమ్ముడి కూతుర్ని చేసుకుంటే, మాలో అతుక్కుపోయేదని ఆమె సూటీ పోటీగా అనని రోజు లేదు.

శివరావు. చాల్లే ! ఇఖ కయ్యానికి కాలు దువ్వకు !

కృష్ణవేణి. అంతే లెండి ! మీరూ మీరూ ఒళ్ళిటి. నేనేగా పరాయిదాన్ని :

[గిర్రున నీళ్లుతిరిగిన కళ్ళతో ఒక్కసారి తలెత్తి చూచి, కృష్ణవేణి నెళ్ళిపోతుంది, “అబ్బబ్బ” అంటూ శివరావు తిరిగి పడక మళ్ళీలో జేరగిలబడతాడు.

శ్రీరాములు [చడీ చప్పుడు కాకుండా వచ్చి]. ఏరా, అప్పుడే అంతా వచ్చి వెళ్లా రేమిటి ?

శివరావు [విసుగ్గా]. ఊఁ !


శ్రీరాములు. వేళకు అందుకో లేనేమోనని అక్కడికీ ఆదరా బాదరా పడొచ్చారా ? అసలు రాకే పోదును. కాని, నువ్వు ఏమనుకుని పోతావోనని తెరిపి చేసుకొచ్చా. అడుగూ బొడుగూ కాస్త నా కేమైనా మిగిలిందా ?

శివరావు. కాస్త ఖర్మ మేమిటి? అంతా నీకే మిగిలింది :

శ్రీరాములు [కంతంవరకూ మెక్కడానికి అన్నట్టుగా తాపీగా ఒక కుర్చీలో కూర్చుంటూ]. నిన్ను చూస్తే నా కెంతో ముచ్చటరా : శ్రమలేని ఉద్యోగం, ఒకటో తేదీకి రంచనగా జీతం, అప్పు డప్పుడూ స్పెషల్ యింక్రిమెంట్లు, త్వర త్వరగా ప్రమోషన్లు, పెద్దపెద్దవాళ్ళతో స్నేహాలు, రవ్వారట్టు లేకుండా గుట్టుగా సంసారం. ఓఁ : ఏం హాయి !

శివరావు. ఆఁ : చాలా హాయి ! ఇంటిగుట్టు చుక్కలుడి తెరుక :

తెర]



భా వ క వి

[వ్యంగ్యనాటిక]

పాత్రలు

మోహనరావు } తెరపైకి వచ్చేవారు
అనసూయ }

బిచ్చగాళ్లు, } నేపథ్యంలో నిలిచేవారు
సీతారామయ్య }
తులశమ్మ }

స్థలం

మోహన్ రావు యింటిలో ముందు గది

కాలం

వర్తమానం



భా వ క వి

మోహన్ రావు యింటిలో ముందరి గది. కుడిచేతివైపు ద్వారం వీధి తల వరండాలోకి; ఎదురుగానున్న ద్వారం పడకగదిలోకి; ఎడమ చేతివైపు ద్వారం భోజనాలగది, పంటిల్లు మొదలైన వాటిలోకి. [వీధి తల వరండాలోనుంచి ముందరి గదిలోకి ఒక ద్వారం వుంటే, పడక గది లోపలికి మరొక ద్వారం వున్నదన్నమాట.] ఎదురుగుండా వున్న ద్వారానికి రెండుపక్కలా రెండు కిటికీలు.

గదిలో ఒక పక్కగా రోజ్ వుడ్ టేబుల్, దాని వెనక కుర్చీ. గది మధ్యగా రెండు, మూడు పాత పేము కుర్చీలు. గోడలకు చొకబారు క్యాలెండర్లు. తుక్కు పుస్తకాలతో అద్దం తలుపుల బీరువా.

తెగ లేచేసరికి మోహన్ రావు టేబుల్ వద్ద కూర్చుని ఏదో వ్రాయడానికి ప్రయత్నం చేస్తూవుంటాడు. కుడిచేతిలో కలం; ఎడమ చేతిలో సిగరెట్టు. వ్రాత సాగడం కష్టమైపోయినకొద్దీ సిగరెట్టు దమ్మును మరింత గట్టిగా లాగుతూవుంటాడు.

ఆతని పయస్సు ముప్పయి అయిదుప్రాంతాల. కాశ్మీర్ శాలువ వల్లె వాటుతో సహా పక్కా ఔంగాలీబాబు వేషం.

అసనూయ పయస్సు పాతిక సంవత్సరాలు. అందక తై. లేనిపోని ఆడంబరాలకు పోక, సంసార పక్షంగా వుంటుంది. మాటకారి కాని, మెత్తని మనస్సు.

మోహనరావు [[వాసే ప్రయత్నం విరమించి]. అనూ! అనూ!
అనసూయ [[ప్రవేశిస్తూ]. “అనసూయ” అంటూ నాకు శుభ్రమైన
పే రుండగా, ఏమిటండీ, ఈ అనూ, విసూ!

మోహనరావు. వినడానికే నిన్ను పిలిచింది.

అనసూయ. మీ కవిత్వమేనా? “నా సఖి! ఓ సఖి! ఓహో సఖి!”
ఎన్నిసార్లు విననండీ? చెంతనున్న ఈ సఖిని కన్నెత్తి
చూడ్డానికి పురసత్ లేకపోయినా, ఏ సఖినిగురించో అదే
పనిగా కలవరిస్తూ వుంటారు.

మోహనరావు. నేను బాధపడతానని తెలిసికూడా నా సఖిని అవ
హేళన చేయడం నీకు తగునా?

అనసూయ. అబ్బే! నే నేమీ హేళన చెయ్యడం లేదు. అయినా
చేస్తేమాత్రం తప్పేమున్నది?—నా రామె సవి తైనప్పడు?
ఎప్పటి కప్పుడు ఆమె సంగతి సందర్భాలు విచారిద్దా మను
కుంటూనే వివరంగా అడగలేదు. ఆ సఖిగా రెవరండీ?

మోహనరావు. ఆమె నా కవితాసఖి; గగన సీమంతిని.

అనసూయ. రెండు పేర్లు చెబుతున్నారు. ఇంతకీ, ఒక్కరా?
ఇద్దరా?

మోహనరావు. ఒక్కతే! కాని, ఆమెకు సహస్రనామా లున్నాయి.

అనసూయ. అందుకనేనా మీ రామెకు సహస్రనామ పూజ చేస్తూ
వుంటారు. మీ పూజ లందుకోడానికి ఆమెగా రెక్కడ బైలా
యించారు?

మోహనరావు. నా హృదయపీఠంపై.

అనసూయ. నాకు తెలిసినంత వరకు అది నలుసంత పీట. దాని

మీద కూర్చోడానికి ఆమె నలుసంత మనిషా ?

మోహనరావు. ఆమె సూక్ష్మతీసూక్ష్మ; విశ్వవిశాల.

అనసూయ. విన్నకొద్దీ ఆవిడ సంగతి మహా చిత్రంగా వుంది.

అంత చిన్నదీ, అంత పెద్దదీ కూడా కావడానికి ఆమె హను
మానులవారికి తోబుట్టువు కాదుగదా ?

మోహనరావు. ఇది ఆమెపట్ల మహాపవారం !

అనసూయ. ఆమె రూపురేఖలు తెలుసుకోవాలని అడుగుతున్నా

నందీ ! ఈ మాత్రానికే తప్పు పట్టాలా ? ఆమె చూడ
చక్కనిదేనా ? ముక్కు, ముఖమూ అందంగా వుంటాయా ?

మోహనరావు. ఆమె అశరీరవ్యక్తి; ఆద్యంతరహిత శక్తి.

అనసూయ. అంటే మీరనే దేమిటి? ఆమెకు రూపమే లేదూ?

మోహనరావు. కాని, కోటి రూపాలతో కోటానుకోట్ల ప్రియు
లకు ఆమె సాక్షాత్కరిస్తూ వుంటుంది.

అనసూయ. మీ రొక్కరే అనుకున్నా! ఆమెగారికి నా తలలో
వెంట్రుక లంతమంది మొగుళ్ళున్నారన్నమాట !

మోహనరావు. నన్ను నొప్పించడానికే నీ వీ మాట లంటున్నా,
ఆమె నా భావనావీధిలోని ప్రియాంగన కాని, నీవు చిత్రించ
గోరుతున్నట్టు, బజారులోని పజ్యాంగన కాదు.

అనసూయ. నాకు తెలియ కడుగుతాగాని, వీధి అంటే బజారు
కాదండీ ? ఏమైనా తుకిడీలు, తుకిడీలుగా ఇంతమందిని
ఆమె తనకు గులాముల్ని చేసుకోవడం గొప్ప సంగతే !

ఆమె వయస్సెంత ? పడుచుదేనా? లేక, ఆమె విషయంలో
అన్నీ విడ్డూరాలైనట్టు, ముసిలిదా?

మోహనరావు. ఆమెకు జరలేదు; మృతిలేదు, ఆమె నిత్య
యౌవని; నిత్యనూత్న ; నిత్యప్రణయిని; నిత్యవిరహిణి.
ఏజాతికీ ఆమె చెందదు; ఏ నీతీ ఆమెను బంధించదు.

అనసూయ. ఆలా చెప్పండి. ఆమెకు నీతీ లేదు; జాతీ లేదు.
అటు తిరిగి, ఇటు తిరిగి, చివరికి మీరూ నే నన్న మాటకే
వచ్చారు !

మోహనరావు. మానవమాత్రకాని ఆ తేజోమూర్తిని సామాన్య
మానదండాలతో కొలవడానికి ప్రయత్నించబోకు.

అనసూయ. దండాలు పెట్టి, ప్రాణాచారాలు పడి, మీరు దాన్ని
కొలుస్తున్నారు చాలదూ? నేనుకూడా కొలవడం దేనికి లెండి.
నాకు వేరే కొలువున్నది; వంటింటి కొలువు. నే పోతున్నా.

మోహనరావు. వంటిల్లే నీకు వైకుంఠం.

అనసూయ. లేకపోతే విస్తరిలోకి మెతుకు లెలా పస్తాయండి!

మోహనరావు. తిండి! తిండి! పాడు తిండి! పొట్ట నింపుకోవ
డమే ప్రధానమా? అయితే మనకూ, పశుపక్ష్యదులకూ భేద
మేమిటి? జీవితం విలువలు తెలిసినవారికి అన్నవస్త్రాదులు
ముఖ్యం కావు; ఉషఃకాలం, సూర్యోదయం....

అనసూయ. పొద్దు బారె డెక్కెదాకా మీరు నిద్ర లేవరయ్యె
లేచిన తర్వాత గంటకైనా మంచంపైనుంచి కాలు కిందపెట్ట
రయ్యె! సూర్యోదయాలతో మీకేం పని?

మోహనరావు. నీ భౌతిక ప్రపంచంలో ఒక్క సూర్యుడే కాని, నా మానసిక జగత్తులో శత సహస్ర సూర్యు లుదయిస్తూ వుంటారు. నా సూర్యుల కాంతి తీక్షణమైంది కాదు ; కవోష్ణ మైంది. అది తృష్ణ కలిగించదు; తృప్తి నిస్తుంది.

అనసూయ. నేను మామూలు మనిషిని. నాతో మామూలుగా మాట్లాడరాదటండీ ? మీ పుస్తకాల్లో మాటలు నాకు అప్పజెబుతారు దేనికి ? మీ కవితాసఖితో మీరు కాలక్షేపం చెయ్యండి ; నేను చక్కా పోతున్నా.

[పోబోతుంది.

మోహనరావు [ధోరణి మార్చి]. ఆఁ ఆఁ లేదులే. కాస్త నిదానించు. కొత్తగా నే నొక నాటకం ప్రారంభించా.

అనసూయ. మన బ్రతుకే ఒక నాటకంగా, ఒక బూటకంగా పున్నదయ్యే; ఇప్పుడు మీరు కొత్తగా ప్రారంభించడం దేనికి?

మోహనరావు. చాల్లే! నువ్వు ప్రతిదానికి విపరీతార్థాలు తీస్తావ్!

అనసూయ. మీ కింత విసుగు దేనికి లెండి! నన్ను పోనీయండి!

మోహనరావు. లేదులే—ఆగు! ఇదివర కెన్నడూ నేను నాటకం రాయలేదు. ఇవ్వాలే కొత్తగా ఒకదాన్ని ప్రారంభించా.

అనసూయ. ఏఁ! మీ కవితాకన్యకు విడాకు లిచ్చారేమిటి?

మోహనరావు. నేనా ? కవితాకన్యకు విడాకు లివ్వడమా? అదెన్నటికీ జరగదు.

అనసూయ. ఔనులెండి! మీ రొకవేళ విడిచిపెట్టాలన్నా, అది మిమ్మల్ని విడిచిపెట్టదు. పుట్టుమచ్చలు పోతాయి కనకనా, పుట్టుకతో వచ్చిన కవిత్వం పోవడానికి!

మోహనరావు. నిజం, అను! నిజం : నీ వన్నది నిజం : నేను పుట్టుకతోనే కవిని. జన్మ జన్మాంతరాలనుంచి కవిత నంటి నేను వస్తున్నాను; న న్నంటి కవిత వస్తున్నది. కవితే నాకు ప్రాణం; కవితే నాకు ప్రపంచం; కవితే నాకు సర్వస్వం. కవిత కానిది కల్ల,

అనసూయ. ఔనండీ! ఔను! ఈ సంగతి నాకు బాగా తెలుసు. ఇల్లా, వాకిలీ మీకు కల్ల; ఇల్లాలూ కల్ల; ఇంతకీ మన కవితా కన్యకు చెల్లుచీటిల ప్రమాదమేమీ లేదంటారు :

మోహనరావు. నా కవితారాధనలో ఒక భాగమే ఈ నాటక రచనా ప్రయత్నం. “కావ్యేషు నాటకమ్ రమ్యమ్”. కాళిదాస మహాకవికూడా మేఘసందేశాది మహాకావ్యాల తర్వాత అభిజ్ఞాన శాకుంతలం, విక్రమోర్వశీయం మొదలైన నాటకాలు రాశాడు.

అనసూయ. అయితే, మీరూ రాసుకోండి: మీ దేవకన్యల్ని గురించి వినడానికి నా కిప్పుడు తీరుబాటు లేదు.

మోహనరావు. ఉహు! నా నాటకం దేవకన్యల్ని గురించిరాదు.

అనసూయ. మీ రాజపుత్రికల గొడవైనా నాకు పట్టదండీ!

మోహనరావు. అబ్బే! కాదు. ఇది పూర్తిగా కొత్త నాటకం. కథా వస్తువులో, కథా సంవిధానంలో, పాత్రకల్పనలో, పాత్ర పోషణలో, సంభాషణల గతిలో, సన్నివేశాల రతిలో— అంతా కొత్త; క్రొత్త నడలతో, క్రొంగొత్త నుడులతో, రసస్ఫోరకంగా, రసోజ్వలంగా, రసైక్యంగా నడుస్తుందిలే!

అనసూయ. నడవనివ్వండి. మీ మాటలే నాకు కొరుకుడు పడ
నప్పుడు మీ నాటకం నడకలు నాకేం తెలుస్తాయ్ ! నే
వెళ్లి నా వంటపని చేసుకుంటా; మీరు రాసుకోండి.
మోహనరావు. రాయడానికే ప్రయత్నం. కాని, కృత్యాద్యవస్థలో
పడ్డాను.

అనసూయ. అంటే?

మోహనరావు. ఆదిలోనే అడ్డింది.

అనసూయ [నవ్వుతూ]. అయితే, అట్లకాడ తేనా, అడ్డు కుళ్ళ
గించడానికి ?

మోహనరావు. పరిహాసంలో గట్టిదానివేలే! కాని, నా కిప్పుడు
పట్టిన ప్రశ్న పరిహాసం కాదు; ప్రణయం.

అనసూయ. అంత ప్రళయ మేమి వచ్చిపడిందండీ?

మోహనరావు. అదుగో! తిరిగి పరిహాసమా? ఇహ చాలించి,
రాసినంతవరకు నా నాటకాన్ని సావధానంగా విని, ఒక
సలహా చెప్ప.

అనసూయ. అయ్యో రామ! నేను మీకు సలహాలు చెప్పేవాటి
దాన్నా? అయినా చదవండి.

మోహనరావు. ఈ నాటకంలోని రసస్ఫూర్తి నీ వనుభవించా
లంటే, ముందు కొంత ఉపోద్ఘాతం అవసరం.

[ఉపోద్ఘాతం ప్రారంభించడానికి గళిర ముద్ర ధరించి,
అర్ధనిమిషాలసేతు డాతాడు.

అనసూయ. ఏమండోయ్! నా కవతల చేతినిండా పనుంది. మీ
రిప్పుడు మబ్బుల్లోకి పరుగులెత్తి, చుక్కల్ని పుణుకుతూ
కూర్చుంటే....

మోహనరావు. [విసుగ్గా]. అబ్బ! రసభంగం చేస్తావ్!
 అనసూయ [నాలిక కరుచుకుంటూ]. అయ్యో రామ! తప్పే!
 మోహనరావు. సరే! ఇకనైనా ఊపోద్ఘాతం చెప్పనిస్తావా?
 అనసూయ. ఊ! కానివ్వండి.

మోహనరావు [ఈసారి పోజ్ పెట్టకుండానే]. అతడు కురూపి.
 కాని కవి, రసజ్ఞుడు, వ్యుత్పన్నుడు. కళాసంపత్తి ఎక్కువ.
 కవిత్వంకోసం బ్రతుకుతాడు, రుచిగలవాడు.
 అనసూయ. రుచిగలవా డేమిటందోయ్! మీరు కొరుక్కు తిని
 చూశారేమిటి?

మోహనరావు ["కాస్త ఆగు!" అన్నట్టు సంజ్ఞచేసి]. అతడు
 స్నిగ్ధ హృదయుడు, సౌందర్యోపాసి.
 అనసూయ. ఒక్కరూపులో తప్ప, అచ్చంగా మీ లాంటివాడే
 అందురూ!

మోహనరావు [అంతవరకు కాల్పుతున్న సిగరెట్టును నేలపై పార
 వేస్తూ]. కొంతవరకు అంతే ననుకోవచ్చు.
 అనసూయ. ఎక్కడబడితే అక్కడ మీలా యిలాగే సిగరెట్టు
 పీకలు పారవేసేవాడా?

మోహనరావు. సౌందర్యోపాసనకు, సిగరెట్టు పీకలు పారవేయ
 డానికి సంబంధ మేమిటి?

అనసూయ. ఆ! నిజమే! వాటికి సంబంధ మేమీ లేదు. కాని,
 అద్దంలా వూడ్చి పెట్టుకున్న నేలమీద సిగరెట్టు పీకల్ని
 చూస్తే నా కెందుకో వాళ్ళు గరపొడుస్తుంది. ఇంతకూ, మీ
 నాటకంలోని ఈ అత డెవడండీ?

మోహనరావు. నా నాటకానికి కథానాయకుడు.

అనసూయ. అతనికి ఊరూ, పేరూ లేవేమిటి?

మోహనరావు. అతనిపేరు చంద్ర.

అనసూయ. అ దేమిటండీ ఆడపేరు!

మోహనరావు. అతడు కవి. రసజగత్తును సృష్టించే కవికి రసధుని వంటి పేరు పెట్టడమే రసాచిత్త్యం.

అనసూయ. సరే! ఆ చంద్రప్పగారి మాటేమిటి ?

మోహనరావు. అబ్బబ్బ! నేను ఎంతో ఆలోచించి పెట్టిన పేరు సౌగసు ఇట్టే చెడగొట్టేశావ్!

అనసూయ. ఆ సౌగసు లేవో నా కేం తెలుస్తాయలెండి. సరే కానివ్వండి!

మోహనరావు. చెప్పాను కదూ? - అతడు కురూపి.

అనసూయ. వౌర్తి కోతిలా వుంటాడేమిటి?

మోహనరావు. అబ్బ! ఇంత కటువుగా మాట్లాడతావే?

అనసూయ. మీరే అంటిరిగా అతడు కురూపివాడని.

మోహనరావు. సరే! విను! బాహ్యసౌందర్యం లేకపోయినా, అంటే, పైపై అందం లేకపోయినా....

అనసూయ. పైపై అందమొకటి, లోపల అందమొకటి - ఇన్ని వుంటాయటండీ?

మోహనరావు. ఔనోను! ముక్కు, ముఖాల అంద మొక అందమా?

అనసూయ. ఓహో! అలాగే! అందువల్లనే కాబోలు....

[మాట పూర్తి చేయకుండానే ఆగిపోతుంది.]

మోహనరావు. ఏమి బది ?

అనసూయ. ఆః! ఏమీ లేదులేండి.

మోహనరావు. ఏ మాటకూ లేని సంకోచం దీని కెందుకు?

అనసూయ. ఆః! పురేమీ లేదు. ముక్కు, ముఖాల అంద మొక అందం కాకపోబట్టే కాబోలు నేనున్నదీ, లేనిదీ కాననట్టుగా మీరు సంచరిస్తూ పుంటారు.

మోహనరావు. కానక పోవడమేమిటి? కళ్ళెదట తిరుగుతూ పుంటే!

అనసూయ. కళ్ళెదట ఎంత తిరిగితే మాత్రమే? మీ లోక మేమిటో! మీరేమిటో! రాత్రి నే నేమి పువ్వులు జడలో పెట్టు కున్నానో చెప్పండి? చూద్దాం!

మోహనరావు. నువ్వు జడలో పెట్టుకున్న పువ్వుల పేర్లు జ్ఞాపకం పుంచుకోవడం తప్ప నాకు పని లేదా?

అనసూయ. కవిత్వం రాసేవారికి పెళ్ళాం పెట్టుకున్న పువ్వుల పైకి కన్నే పోదన్నమాట. అయితే, మరి పువ్వులపైన పాటలూ, పద్యాలూ అల్లడం దేనికో!

మోహనరావు. ఇవి పెద్ద సంగతులులే! ఇవి నీకు అర్థం కావడం కష్టం. రసజ్ఞ హృదయంవల్ల, రసోపాసక జీవితంవల్ల, రస పారవశ్యంవల్ల సిద్ధించే ఆత్మసౌందర్యమే వాస్తవికమైన సౌందర్యం. అదే అనుపమ సౌందర్యం; అదే అలౌకిక సౌందర్యం. రసోపాసకు లందరు ఆశాజీవులు. ఊహాతీతమైన దేనికో వారు అర్థులు జ్ఞాస్తారు. దూర దూరాలకు, రహస్త్వ

లకు వారు పరుగుపెడతారు. వారినే కవిత్వం వరిస్తుంది. వారు బాధలో హృదయం చీల్చుతారు; బ్రతుకులో కవిత్వం ఏరుకుంటారు. ప్రతి పదం జీవించే పలుకుతారు.

అనసూయ. తక్కినవాళ్లు చచ్చి కూడా పలుకుతా రేమిటి? ఏమీ అర్థంకాని మొద్దుని. ఆ చెప్పే దేదో నాకు కాస్త తెలిసేటట్టు చెబుదురూ :

మోహనరావు. రసోద్వేగంలో పడిపోయాలే! సరే, విను : చంద్ర పైకి అందగాడు కాకపోయినా, నిజానికి అందమైన వాడే.

అనసూయ. కాబోలు :

మోహనరావు. కాబోలు కాదు ; ముమ్మాటికీ.

అనసూయ. మంచిది ; అచ్చుకున్నానండీ! అతడు బాలచంద్రుడే!

మోహనరావు. ఒక యువతిని అతడు ప్రేమిస్తున్నాడు. ఆమె దివ్యసుందరమూర్తిని తన హృదయపీఠంపై ప్రతిష్ఠాపించు కుని, ప్రేమసుమాలతో, రక్తోదకాలతో అహర్నిశలు అర్పిస్తున్నాడు.

అనసూయ. రికామీగా కూర్చోడానికి మీవలె జరుగుబాటున్నవాడేమిటి ?

మోహనరావు [ముఖం చిట్టిస్తూ]. నీకు తోచే వన్నీ యిలాంటి అవకతవక ప్రశ్నలే :

అనసూయ. నాకు తెలియకడుగుతా గాని, తిని కూర్చోడానికి తగు స్థితి లేనివాడైతే, రాత్రింబగళ్లు ఏదో ఒక అమ్మాయిని గురించి జపంచేస్తూ కూర్చోగలడటండీ !

మోహనరావు. చాల్ చాల్లే : ఈ విషయాలు నీకు తెలియవ్.

అనసూయ. అయితే, మరి నాకు చెప్పడం దేనికి ?

మోహనరావు. ఆ చూటా నిజమే : నా మూడ్ చెడగొట్టేశావ్.

అనసూయ. అయ్యో రామ ! మళ్ళీ మాడుపోటు వచ్చిందేమిటి ?

మోహనరావు. ఊఁ : మాడుపోటూ లేదు ; గీడుపోటూ లేదు.

[మోహన్ రావు సిగరెట్టు ముట్టిస్తాడు. అనసూయ

“ ఏఁ ! కోపమొచ్చిందా ? ” అని అడుగుతుంది.

అతడు జవాబు చెప్పడు. ఇంతలో ఈ కింది పాట

పాడుకుంటూ తలవాకిలిలోకి ఇద్దరు, ముగ్గురు బిచ్చానికి

వస్తారు.

“ బిచ్చగాళ్ళామండి నారాయణా :

కాసిని బియ్యం పెట్టించండి నారాయణా :

వట్టెడన్నంలేదు నారాయణా :

మాకు కట్ట గుడ్డాలేదు నారాయణా :

కొంపగోడూలేదు నారాయణా :

చింపిగుడ్డ లిప్పించండి నారాయణా :

ఆకలికి చస్తున్నాము నారాయణా :

మేము చలికి నొస్తున్నాము నారాయణా :

లేనివాళ్ళమండి నారాయణా :

మాకు లేదన బోకండి నారాయణా :

[బిచ్చగాళ్ళ పాటమధ్య “ నిజంగా ఇదంతా కోపమే ? ”

అని అనసూయ అడుగుతుంది. ఆమె మాట విననట్టు

మోహనరావు నటిస్తాడు. ఒక క్షణం తర్వాత “ చాల్లే !

పొందోయ్ ” అని ఔచ్చగాళ్లను కసురుకుంటాడు. అయినా వాళ్లు పాటసాగిస్తూ పోతూవుండగా, “మిక్కా-దూ చెప్పేది ! చచ్చుపీనుగుల్లారా ! పో పొండి !” అని గద్దెస్తాడు. అప్పటికీ ఔచ్చగాళ్లు పాట మానరు. అంతట “వస్తున్నానరా ! అగండి !” అంటూ అనసూయ కదులుతుంది పాట ఆపి, “అమ్మా ! మా అమ్మా !! కాశీ ఆన్నపూర్ణమ్మా ! గుప్పెడు గింజలు” అని ఔచ్చగాళ్లు అరిస్తారు. సిగరెట్టు కాల్చుతూ మోహనరావు గదిలో పచారుచేస్తూ వుంటాడు. ఔచ్చగాళ్లకు ముప్పి పెట్టి పంపించిన అనసూయ తిరిగి వస్తుంది.

అనసూయ. పాపం : వాళ్ళ దేశంలో కరువు వచ్చిందటండీ ! మూడేళ్లనుంచి వరసగా వానలు లేవట. వాగులు, వంకలు, చెరువులు, దొరువులు — దేనిలోనూ చుక్క నీళ్ళైనా లేవట. వానదేవుడు దయచూడక పోతాడా అని ఈ మూడేళ్లనుంచి ఏటేటా పైర్లు పెట్టుకుంటే, ఏటేటా పెట్టిన పైర్లు పెట్టినటే మలమల మాడిపోయినవట. అమ్ముకు తినగలదల్లా అమ్ముకు తిన్నారట, మరేమీ దారి కనబడక, ఊరూ, నాడూ విడిచిపెట్టి, కొంపా గోడూ పాడుపెట్టి, “అమ్మా - అయ్యా !” అంటూ పట్టెడు మెతుకులకోసం గడప గడపకు తిరుగు తున్నారు. కళ్లు లోతుకు దించుకుపోయి, ముఖాలు చప్పగా దోక్కుపోయి, పొట్టలు వెన్నుకు అతుక్కుపోయి, పక్క పెముకలు బయటికి పొడుచుకొచ్చి, పీనుగులంటే పీనుగులుగా

మోహనరావు [చెవులు మూసుకుంటూ]. ఈ పాడు మాటలు నాకు చెప్పకు :

అనసూయ. పాడు మాట లేమిటండీ ! పావం ! తినడానికి వట్టెదు మెతుకులు లేక, తాగడానికి చిట్టెదు గంజైనా లేక, చెట్టుకొక పక్షిచొప్పున అయిపోయి, “అమ్మా ! తల్లీ !” అంటూ వాళ్లు అఘోరిస్తుంటే ! వాళ్ళ వొంటిని ఎక్కడైనా ఇంత కండన్నమాట వుంటే వొట్టు. వొత్తి ఎముకలగూళ్ళు. ఎండి వారుగై, రాసేపో, కూసేపో అన్నట్టుగా వున్నారు. వాళ్ళని చూస్తే నాగుండె చెరువై పోయింది.

మోహనరావు [కోపంతో సిగరెట్టు విసిరికొట్టి]. చాల్ చాలు ! ఇఖ కట్టిపెట్టు ! కూడులేక ఎన్ని రుక్కలు చావడం లేదు ! వాటిసంగతి నేను పట్టించుకో బోతున్నానా ?

అనసూయ. అయ్యో రామ ! మనుష్యులు, రుక్కలు ఒళ్లుతే నటండీ !

మోహనరావు. ఆఁ ! అంతే ! సంస్కారం లేకపోతే, రసజ్ఞత లేకపోతే ! నేను కవిని. కమనీయ వాతావరణం నాకు కావాలి. అందాన్ని నేను ఆరాధిస్తాను ; ఆనందాన్ని నేను అన్వేషిస్తాను. వాటిని నా రచనలద్వారా లోకానికి పంచి పెడతాను. నాదృష్టి మేఘాలపైకేగాని, మురికి గుంటలపైకి పోరాదు. నేను వినవలసినవి కోకిలపాటలు గాని, కూటికై అరుపులు కావు. ఈ వికృతప్రపంచంతో, దీని వికార జీవితంతో సంబంధం లేకుండా, అనంతాకాశాలలోకి కరగని ఒక ఆవేదనతో, దొరకని ఒక తేజస్సుకై నేను నేను

అనసూయ [తెల్లబోయి]. అయ్యో రామ ! ఎందుకండీ అంత కోపం ? [లెంపలు వాయించుకుంటూ] బుద్ధి పొరపాటైంది.

[అనసూయ వెళ్ళిపోతుంది. మోహన్ రావు కుర్చీలో కూర్చుని కొత్త సిగరెట్టు ముట్టిస్తాడు. టేబుల్ వద్ద కూర్చుని వ్రాయడానికి ప్రయత్నించగా ఒక్క అక్షరమైనా రాలదు. అంతట కుర్చీలోనుంచి లేచి, గదిలో నాలుగైదుసార్లు పచారుచేస్తాడు. పిమ్మట “అనూ” అని వరసగా చెండు, మూడుసార్లు పిలుస్తాడు.

అనసూయ [వస్తూ]. మళ్ళీ ఎందుకండీ ?

మోహనరావు. ఏః ! కోప మొచ్చిందా ?

అనసూయ. కోపమైనా, తాపమైనా మీకే చెల్లు ! నా దేముంది ? మొద్దురాచిప్పను !

మోహనరావు. నాది సున్నితమైన మనస్సని నీకు తెలుసుగదా ? తెలిసీ, కరువు, కాటకాల మాటలు నాకు చెప్పవచ్చునా ?

అనసూయ. తప్పేనని చెంపలు వాయించుకున్నా గదండీ !

మోహనరావు. సరే ! ఇలాంటి పాడుమాటలు చెప్పి, నా మనసు మరి నొప్పించకు. ఆః ! అన్నట్టు నా నాటకం కథ ఎంత వరకు చెప్పాను ? ఆః ! ఆమె....

అనసూయ. ఆమె యెవతండీ ? [అంతలో నాలిక కరచుకుని] ఆః ! ఎవత్తే నాకు దేనికిలెండి ! ఊరుకోలేక నవ్వులాటకు నేనేమైనా అంటే, ఇట్టే మీకు తట్టెడు కోప మొస్తుంది.

మోహనరావు. అబ్బే ! సందేహం వస్తే అడగనూ వచ్చు; తీర్పు కోనూ వచ్చు. నా మనోవీధిలో ఈ పాత్రలు స్పష్టంగా,

సజీవంగా మూర్తిమంతమై వున్నందున నీకూ సువరిచిత
వ్యక్తులే అన్నట్టు పొరవడుతున్నాను. ఆమె ఎవరో నీకు
చెప్పనే లేదు. ఆమె సరళ. చంద్ర ప్రేమిస్తున్న దివ్యసుందర
యువతి.

అనసూయ. ఓహో!

మోహనరావు. పేరు చక్కగా కుదిరింది కాదూ! ఆమెది సరళాతి
సరళ హృదయం. అందువల్ల “సరళ” అని నామకరణం
చేశాను.

అనసూయ. ఓ! దివ్యమైన పనిచేశారు.

మోహనరావు. ఆమె ఎంత రూపవతో అంత గుణవతి; ఎంత
గుణవతో, అంత విద్యావతి. ఇక, ఆమె సిరి సంపత్తు
లింతంత కావు.

అనసూయ. పాడుదేవుడు! అన్నీ ఒక్కరికే అమిర్చిపెడతాడు!

మోహనరావు. ఆమె మహదేశ్వర్యానికి ప్రలోభపడి ఒక
జిత్తులమారి.... అతడి పేరు శాస్త్రి.... జంబుక శాస్త్రి అని
ధ్వనించాలే! ధ్వని ప్రధానమైనదే ఉత్తమకావ్య మౌతుంది....
చంద్ర, సరళ, శాస్త్రి అని పేర్లు పెట్టడంలోనే నేను గొప్పగా
ధ్వనించాను కాదూ?.... ఆమె సంపత్తికి ప్రలోభపడి ఆమెను
వశీకృతను చేసుకోవాలని శాస్త్రి సకల మాయోపాయాల
ద్వారా ప్రయత్నిస్తున్నాడు; సమస్త సమ్మోహనాస్త్రాలను
పుంఖానుపుంఖాలుగా ఆమెపై సంధిస్తున్నాడు. సరళహృదయ
గనక, అతడి కపటాన్ని ఆమె కానలేక పోతున్నది. అతడి
పైపై మెరుగులకు బ్రమసి, అతడి మాయ మాటలకు మురిసి,

అతడే తనకు తగిన వరుడని ఆమె భావిస్తున్నది. హృదయం లేని ఒక మహానీచుడు, సంస్కారంలేని ఒక పరమతుచ్చుడు సరళ మధుర జీవితాన్ని బలిగొన బోతున్నాడే అని చంద్ర ఆందోళన పడుతున్నాడు; ఆవేదన చెందుతున్నాడు; ఆక్రోశిస్తున్నాడు. ఈ ఘట్టంలో నేను నా నాటకాన్ని యెత్తుకుంటున్నాను. ఏః ఈ యెత్తుగడ రసవత్తరంగా వుంటుంది కదూ? అనసూయ. మీ మాటలు నాకు రావు గాని, బలే పసందుగా వుంటుంది.

మోహనరావు. నిజమేనా? పరిహాసం చేస్తున్నావా?

అనసూయ. అయ్యో రామ! ఇ దెక్కడి పాపమండీ! నే నే మాటన్నా పరాచక మంటారు!

మోహనరావు. సరే! నా మొదటిరంగం,—సరళ దివ్యసౌధాన్ని పరివేష్టించివున్న పుష్పోద్భావనవనం. దానిలో ఒక సుందర లతానికుంజం. ఆ నికుంజంలో ఒక చంద్రశిలావేదిక. ఆ వేదికపై దేవకన్యవలె విశ్రమించివున్న సరళ. ఆమె సహజ సౌందర్యానికి శీతల సుధాచంద్రికలు ఒక నూత్న శోభను తెస్తున్నాయి. ఆమె పాదపద్మయుగ్మంవద్ద శాస్త్రి కూర్చుని వున్నాడు. అతడు ఒక ప్రేమగీతాన్ని ఆలపిస్తూ వున్నాడు.

అనసూయ. అది మీరు రాసిందేనా?

మోహనరావు. ఔను. నేను రాసిందే. “సఖీ! సఖీ! నీ సఖుడనే” అంటూ రాశానే—ఆ ప్రేమ గీతం. ఆ గీతంలోని అవ్యక్త మాధుర్యానికి మందానిలంతో మావిచిగురువలె ఆమె చలించి పోతున్నది. చంద్రశిలావేదికపైనుంచి అశాంతిగా లేచి, ఆమె

లతానికుంజం వెలువలికి వస్తుంది. మరింత తేనె లూరేటట్టు
ప్రేమగీతాన్ని ఆలపిస్తూ శాస్త్రి ఆమెను అనుసరిస్తాడు
అప్పుడు....

అనసూయ. ఆ అమ్మాయికి అమ్మా, బాబూ లేరేమిటి ?

మోహనరావు [పిడుగుపై బడ్డట్టు]. అదేమిటి?

అనసూయ. అమ్మా బాబూ వుంటే అదుపాజ్ఞలలో పెట్టుకోర
టండీ? పెళ్ళికాని పిల్లను తోటలెంట పాళ్ళతోను, వీళ్ళతోను
కలిసి తిరగనిస్తారా?

మోహనరావు. అబ్బబ్బ! నీ సామాన్యపు కొలతబద్దలతో నేను
సృష్టిస్తున్న ఆదర్శజీవులను కొలవాలంటావ్!

అనసూయ. మీ కొలతబద్దలకైతే గజానికి ఆరడుగు లుంటాయి
కాబోలు!

మోహనరావు. నీ పరిహాసాలకేమి గాని, నేను చెప్పబోతున్న
దాన్ని కాస్త చెప్పనీ! “శాస్త్రి కపటి. అతడు ప్రేమిస్తున్నది
నిన్ను కాదు; నీ నంపత్తిని” అని సరళను హెచ్చరించడం
తన విధ్యుక్త ధర్మమని ఒక నిశ్చయానికి వచ్చి, సరిగా అదే
వేళకు చంద్ర వస్తాడు. రసకందాయపు పట్టులో చంద్ర వచ్చా
డని శాస్త్రి ఆగ్రహపరవశు డౌతాడు. అన్యాయదేశంగా చంద్రును
నిందించాలని,....సరే, ఇక నేను రాసింది చదువుతా వును.

[తన వ్రాసిన కాగితాలు తీసుకుని, నాటకంలో వేషధారి
వలె పోజ్ పెట్టబోయి, అంతలోనే ఆగుతాడు.

మోహనరావు. ఆ! అన్నట్టు నీ కిక్కడ ఒకమాట చెప్పాలి.
లేకపోతే, నా ఉపక్రమణికలోని రసవద్విశేషం నీకు బోధ

పడదు. చంద్ర నల్లటివాడు. నల్లటివాడని శాస్త్రి అతణ్ణి వెక్కిరిస్తున్నాడన్నమాట.

అనసూయ. ఓహో!

మోహనరావు. ఇక చదవనా? [అనసూయ “సరే” అన్నట్టు తల ఊపగా, నాటక వేషధారి పోజ్ పెట్టి] మంచిది. సావధానంగా విను!

శాస్త్రి. సరళా! ఆ నీల మేఘశకలాన్ని చూడండి. క్రూర సన్యమృగంవలె అని పైకి దూకుతుంటే, భీతహరికాలవలె ఆ చుక్క కన్నెలు ఎలా చలించిపోతున్నవో!

అనసూయ. అతని మాటలు మన మాటలుగా లేవే?

మోహనరావు. చంపేశావ్! ఎత్తుగడలోనే నేను కాళిదాసు పోకడ పోయాననుకుంటే, నువ్వు చేసే వ్యాఖ్యాన మిదేనా?

అనసూయ. ఆః! నా మొఖం, నా కేం తెలుసులెండి! చదవండి.

మోహనరావు. మధ్యమధ్య నువ్వు వాఖ్యానాలు చెయ్యనంటే గాని చదవను. [అలాగే నన్నట్టు అనసూయ తల వూపుతుంది] ఈ మాటమీదే నిలబడాలి సుమా! [సరే నన్నట్టు అనసూయ తిరిగి మౌనంగానే సూచిస్తుంది.] అయితే విను!

సరళ [నవ్వుతూ]. చంద్రగారిని మించిన కవిచంద్రు లా తున్నారే మీరు!

[ఇంతలో ఎవరో ఊక్కిరికిరిస్తూ దగ్గుతున్నట్టు వినబడు తుంది.

మోహనరావు. ఎవరది?

అనసూయ. సీతారామయ్యగారు కాబోలు:

మోహనరావు [చప్పన రెండుచేతులతో రెండుకళ్లు మూసివేసుకుంటూ]. ఖర్తం! సరాసరి ఇక్కడికే రాడుగదా! వెళ్ళి ఆయన్ని పంపించిరా! ముందు వెళ్లు!

అనసూయ. అంత భయం దేనికండీ! ఆయ నేం చెయ్యమా? భూతమా?

మోహనరావు. ఆ శవాశరాన్ని నేను చూడలేను. నా కళ్ళ బడ కుండా తక్షణం పంపించి రా!

అనసూయ. అయ్యో రామ! వెడుతున్నాలెండి.

[అనసూయ వెడుతుంది. ఆమె వెళ్ళిన తక్షణానికి మోహనరావు వేళ్ళనందుకుంటూ గుమ్మం నంక చూచి, భయం లేదని గుండె దిటవుచేసుకుని, స్వర్వార్థ కళ్ళకు కప్పు కొన్న చేసుకుని తీసివేసుకుంటాడు. సిగరెట్టు తేసు, అగ్గి పెట్టి అందుకోబోయేసరికి అనసూయ తిరిగి వస్తుంది.]

అనసూయ, సీతారామయ్యగారే నండీ! ఈ ఉత్తరమట - కాస్త చదివి పెట్టండి.

మోహనరావు [ఉత్తరాన్ని అందుకుంటూ]. తెలుగు ఉత్తర మేగా? నువ్వే చదివి చెప్పరపోయామా?

అనసూయ. ఆ గొలుసుకట్టు రాత నాకు తెలిస్తేనా?

మోహనరావు [ఉత్తరాన్ని చకచక లోపల చదువుకుని]. ఆః ఏం లేదు. ఆడబిడ్డ లాంఛనాలకింద నూటపదహా ర్లివ్వకపోతే వాళ్ళు పెళ్ళినంబంధం వదులుకుంటారట.

అనసూయ. ఏమి అఘాయిత్య మిది?

[సీతారామయ్య తిరిగి ఉక్కిరి ఓక్కిరిగా దగ్గుతాడు.]

మోహనరావు. సరే! నువ్వెళ్ళి తక్షణం ఆయన్ని సాగనంపిరా!
అనసూయ. ఇలాంటి కష్టాలు మరి నాలుగు చుట్టుకుంటే ఆ పిచ్చి
మారాజు తనే వెళ్ళిపోతాడు; ఎవ్వరూ సాగనంప నట్టరలేదు.

[అనసూయ వెడుతుంది. సీతారామయ్యగారికి తిరికి దగ్గు
తెర వస్తుంది.

మోహనరావు [ముఖం చిట్టిస్తూ]. అబ్బబ్బ!

[వినుగుడలతో గదిలో పచారు చేస్తుంటాడు. దగ్గుకుంటూ
సీతారామయ్య వెళ్ళిపోతాడు.

అనసూయ [తిరిగి వచ్చి]. పాపం! మాటవినగానే ఆయన నిలు
పునా నీరై పోయాడండీ. చేతి కక్కరకొచ్చిన చెట్టంత
కొడుకు నిరుడు పోయినప్పటినుంచీ ఆయన పడుతున్న కష్టాలు
ఆ పగవాడికైనా వద్దు. “కట్నం వెయ్యిన్నూట పదహార్లకే
గిజ గిజ లాడుతుంటే, మరొక నూటపదహార్లు నే నెక్కడ
తెస్తానమ్మా?” అని - పాపం!—ఆయన కంట తడిపెట్టు
కున్నాడు. కాని, ఏం చేస్తాడు? రక్తం పిండుకునైనా ఆ నూట
పదహార్ల ముడుపుకూడా చెల్లించుకోవాలి. ఈడు ముదిరి
పోతున్న పిల్ల—మరెంతకాలం పెళ్ళి పేరంటం లేకుండా
యింట్లో పెట్టుకుంటాడు. తల్లి చాటున బ్రతకడానికి తల్లి
లేదయ్యే! ఆ కోడలున్నదంటే, అదొక రాక్షసి. అడవిద్దను అష్ట
కష్టాలు పెడుతున్నది. కడుపునిండా కూడైనా పెట్టకుండా మల
మల మాడ్చి వేస్తున్నది. “నా ఆయుస్సుకూడా పోసుకుని
మా అన్నయ్య చల్లగా వుండి, నేనైనా పోకపోయాను. మా
నాన్నకు ఈ ముసలితనంలో ఈ కష్టాలైనా తప్పే”వని
మొన్న ఆ పిల్ల నా దగ్గర ఆవురుమన్నది. అందరి కాళ్ళూ,

కడుపూ పట్టుకుని, అవస్థ లెన్నో పడితేగాని, ఈ సంబంధం కుదిరింది కాదు. ఇప్పు డిది తప్పిపోతే, ఆ పిల్ల ఏంకాను? ఆ తండ్రి ఏంకాను? అయ్యో రామ! ఆడపిల్లల్ని కనడమే మహాపాతకమైపోతే! చేతనైతే లోకానికి సిగ్గాచ్చేలా దీన్ని గురించి ఒక నాటకం రాయరా దటండీ?

మోహనరావు. వెర్రిదానా! ఇలాంటి సామాన్య విషయాలు కావ్య పస్తువు లౌతాయా?

అనసూయ. అయితే, లోకంలోలేని విషయాల్నిగురించి రాయడం ఎవర్ని ఉద్ధరించడానికండీ ?

మోహనరావు. ఉద్ధరింపేమిటి? ఆ ప్రశ్న లేనే లేదు. కళ కళ కోసమే. పువ్వు ఎందుకు విచ్చుతుంది? కోకిల ఎందుకు పాడుతుంది? సెలయేరు ఎందుకు ప్రవహిస్తుంది?

అనసూయ. ఇంకా నయం! “నువ్వెందుకు అన్నం తింటున్నావ్? ఎందుకు గుడ్డ కడుతున్నావ్?” అన్నారు కాదు.

మోహనరావు. ఎంత గొప్ప సంగతినైనా ఇట్టే కూడుగుడ్డల లెవెల్ కు దించేస్తావ్! ఇందుకు పూర్తిగా భిన్నమైనచే సాహిత్యం. జీవితాన్ని కవి యథామాతృకంగా చిత్రించరాదు. లోకానికి అతీతుడై, అతిలోకాన్ని సృష్టించాలి.

అనసూయ. ఆఁ ముందు ఈ లోకంలో కడతేరితే గదా, తర్వాత ఏ లోకమైనా.

మోహనరావు. దుఃఖం, దైన్యం, దారిద్ర్యం, కల్ల, కపటం, కాఠిన్యం - ఇదేగా లోకమంటే? ఈ పాడు లోకంనుంచి ఎంత దూరానికి పారిపోగలిగితే, అంత గొప్ప కవి కావచ్చు.

అప్పుడే కవి రసాధిదేవతను ప్రసన్నం చేసుకోగలుగుతాడు:
రసం లేనిదే....

అనసూయ. ఏం రసమో? నీరసం!

మోహనరావు. మ్మే! నిన్నునే పనిలేదులే. ఇంతకూ తప్పు నాది!
నేను నీతోనా సాహిత్యమీమాంస చెయ్యవలసింది?

అనసూయ. పోనీ, ఇప్పటికైనా మీ తప్పు తెలుసుకున్నారు. నేను
పోతున్నాలెండి. వంటకు వేళ మించిపోతున్నది.

[నాలు గడుగులు వేస్తుంది.

మోహనరావు. అనూ! అనూ! ఆగు!—నీ వంట కేమిలే!

అనసూయ. మీ వంటేనా ముఖ్యం. మీరు తొమ్మిది రసాలే పెట్ట
గలరేమో కాని, నేను తొంభై రకాలు పెట్టగలను. నేను
ఏ రసంపెట్టినా నోటికి కమ్మగా వుంటుంది.

మోహనరావు. సరే! ఒక్కమాట విని వెళ్లు. నా నాటకంలోని ఒక
ఘట్టంలో....[తాను వ్రాసిన కాగితాలు తిప్పివేస్తూ] ఈ మధ్య
భాగాలు వదిలేస్తున్నాలే! శ్రద్ధగా నీవు విననప్పుడు చదివి
మాత్రం ప్రయోజన మేమిటి? చివరి భాగం మాత్రం చదువుతా.
చంద్ర సరళతో....ఏః! చదవ మంటావా?

[నాటకంలోని వేషధారివలె పోజ్ పెట్టి గడగడ చదువుతాడు.

చంద్ర: “సరళా! నేను మిమ్ము మనసార ప్రేమిస్తు
న్నాను; పూజిస్తున్నాను. నాది కాముకుని తుచ్చ
ప్రేమ కాదు; కవికుమారుని స్వచ్ఛప్రేమ; కళాజీవి
మహోచ్చప్రేమ. కవితా కన్యకోసం, కళాదేవికోసం
భువన భవనాలను యుగ యుగాలనుంచి అన్వేషిస్తు
న్నాను. కోకిల పాటలో, కేకిని ఆటలో ఆమెను

కానలేక వేగిపోయాను. పున్నమ తోటలో, వెన్నెల తేటలో ఆమెను కానలేక వేసారిపోయాను. ఎన్నో వింత కలలు కన్నాను; చంద్ర కంఠే మిగిలింది. కాని మీ సదనశ్రీని చూచినంతనే, నా తపస్సు ఫలించింది. తుది మొదలులేని అగాధ తపస్సులను చీల్చుకుంటూ మీ తగళ్ళలో చూసాలు మెరుపులై మెరసినవి; పలుకులై పిలిచినవి. మీరు నన్ను స్వీకరించవచ్చు; లేదా తిరస్కరించవచ్చు. కాని, నా ప్రేమ మేరువుకంటే నిశ్చలమైనది; సయాగంకంటే మహోద్వేగమైనది; సాగం కంటే అగాధమైనది. మీరు ఆనతిస్తే, ప్రళయాగ్ని గుండంలోనై నా నూకగలను; కాలకూట విషమునై నా గ్రోలగలను. కాని, మీ సిగపువ్వు వాడినా నేను సహించలేను. శాస్త్రీ మీ పాదరజాన్ని ఔదలదాల్చడానికై నా తగడు. అతడు ధనలోభి, కామాంధుడు, సంస్కార శూన్యుడు, రసజ్ఞతా విహీనుడు. అతడి కపటానికి మీరు బలి కావలదని నా ప్రార్థన.

మోహనరావు. ఈవిధంగా చంద్ర అనేసరికి....

అనసూయ. సరళ “అమ్మయ్యా!” అంటుంది.

మోహనరావు [ఆశ్చర్యంగా]. అదేమిటి? ఆ పిచ్చిమాట ఎందు కంటుంది?

అనసూయ. జడివాన రురిసి రురిసి వెలిసిందిగదా అని?

మోహనరావు. హాస్యానికి నీకు సమయాసమయాలు లేవు గాని,

చంద్ర తనను ప్రేమిస్తున్నట్టు సరళ ఎన్నడూ శంకించనైనా లేదు. అట్టిది మహాగ్నిపర్వతమే బ్రద్దలైనట్టుగా అతడు తన ప్రేమను ప్రకటించాడు. కవి కుమారుడని, రసజ్ఞహృదయుడని అతడంటే ఆమెకు గౌరవాదరాలు లేకపోలేదు గాని, అతని



సౌందర్యవిహీనత కారణంగా, ప్రియునిగా ఆమె ఎన్నడూ అతనిని భావించలేదు. ఈ పరిస్థితిలో ఆమె మనోగతభావాలు ఏవిధంగా వుంటాయి?

అనసూయ. ఏమో నాకేం తెలుసు? ఆ వై నం ఆ సరళమ్మగారినే అడిగి చూడండి.

మోహనరావు. ఆ పరిస్థితిలో నువ్వే కాసేపు పున్నావనుకో.

అనసూయ. అంత దొర్బాగ్యం నాకెందుకు పడుతుందండీ?

మోహనరావు. నువ్వు చెప్పకపోతే పోయావుగాని, నే నేమని ఊహిస్తున్నానంటే....

అనసూయ. మీకు తెలియని సంగతులు, మీకు అనుభవంలో లేని విషయాలు మీ రెందుకు రాయాలండీ?

మోహనరావు. అదే కవి ప్రత్యేకత! సమస్త విషయాలను అతడు ఊహిస్తాడు. అతడి ఊహకు అందనిది ముల్లోకాలలో లేదు. అతడి మనోనేత్రం మహాశక్తిమంతమైంది; అతడి అంతశ్చక్షువు మహామహితాత్మమైనది!

అనసూయ. అందువల్లే కాబోలు మామూలు రళ్ళతో చూడరు; మామూలు చెవులతో వినరు !!

మోహనరావు. ఇలాంటి మాటలంటేనే నాకు కోప మొస్తుంది!

అనసూయ [భయం నటించి, రెంపలు వాయించుకుంటూ]. అవరాధం! మహాపరాధం!!

మోహనరావు. శాస్త్రివట్ల అసూయతోనే అతడి నింత నికృష్ట మైనవాణ్ణిగా చంద్ర చిత్రించినట్టు సరళ శంకిస్తుందని నేను ఊహిస్తున్నాను. నా ఊహ సరైనదే అంటావా?

అనసూయ. మీరు ఏమైనా అనుకోవాలేగాని, మరి దానికి తిరుగేమిటండీ?

మోహనరావు. అనుకోవటాలు. గినుకోవటాలు కాదు. ఇక్కడే నన్ను కొంత సంశయం పీడిస్తున్నది. అందువల్లే నా నాటకం నడవడంలేదు. నువ్వే సరళ స్థితిలో....

అనసూయ. అయ్యో రామ! వద్దన్నకొద్దీ దానికీ, నాకూ సాపత్యం పెడతా రెందుకండీ?

మోహనరావు. నాకోసమని మాట వరసకు నువ్వే....[బయట నుంచి ఎవరో “అనసూయమ్మా!” అని పిలవగా] వీ రెవరు? అబ్బబ్బ! అంతా రసాభాస!

అనసూయ. ఏమండీ తులశమ్మగారూ! మీరా?

[అనసూయ నెడుతుంది. ముఖంలో విసుగుదల కనబడుతూ మోహనరావు తన వ్రాసిన కాగితాలు తిరగవేస్తూ వుంటాడు. కొన్ని త్షణాల తర్వాత సిగరెట్టు ముట్టిస్తాడుకూడా.

అనసూయ [తిరిగివస్తూ]. పాపం! ఆ తులశమ్మ వలవల యేడుస్తున్నదండీ! “మాది అవిభక్తకుటుంబం. ఇక్కడ నిదేముంది?” అని ఆవిడను....వాడులేడూ?...ఆవిడ మరిది...వా దొర్తి కర్కొంటుకుడు....ఈపూట ఇంట్లోనుంచి గెంటి వెళాడట, భర్తపోయిన ఈ ఆరేడు నెలలనుంచీ ఆ మరిది....వాడి దెంత కటికిగుండో కాని....నానా హింసలు పెడుతున్నాడు. మీ నాన్న గారేనట, వాళ్ళకి నాలుగైదేళ్ళనాడు అన్నాదమ్మల భాగాలు పంచిపెట్టి, పారీకత్తులు రాసిచ్చింది. ఆ కాస్త కొంపకూడా కలుపుకుపోతే, ఆమె తమ వెలా గడుస్తుంది? అడిగేవారు లేకపోబట్టే గదా, వాడు ఆమెనింతగా కాల్చుకు తినడం! మీరు కాస్త జోక్యం కలిగించుకుని. ఆమెకు కోర్టు వ్యవహారం....

మోహనరావు [ముక్కుపై వేలు వేసుకుంటూ]. ఔరా: కవిత్వం పలికే నోటితో చూటసాజ్యేలు పలికమంటావా?

అససూయ. ఇందులో అబద్ధ మేమున్నదండీ? వాళ్ళు ఏనాడో వేరుపడ్డ సంగతి....

మోహనరావు [చేతిలోని రాగితాలను నేలకు విసిరికొడుతూ]. చాల్ చాల్లే! పాపం వాళ్ళు, పాపం వీళ్ళు అంటూ అందర్నీ తెచ్చి నా నెత్తి నెక్కించు. ఈ వాతావరణంలో కళాసృష్టి ఏం జరుగుతుంది? రసాధిదేవతను ఏమి ప్రసన్నం చేసుకోగలం? రసవాహినులను ఎలా ప్రవహింప జేస్తాం? అందుకే కవి నిరసప్రదేశానికి పోవాలి; ఏరాంతవాసం చెయ్యాలి. నేనూ పోతాలే ఏ సదీతీరానికో, ఏ పర్వతప్రాంతానికో, ఏ అరణ్యగర్భానికో!

అససూయ [తెల్లబోయి]. అయ్యో రామ !!

తెర]



దొం గ : దొం

[భాణం]

పాత్రలు

సుబ్బయ్య [రంగస్థలంపై]

గుమాస్తా [నేపథ్యంలో]

గమనిక : ఒక పాత్రను రంగస్థలంపై నిలిపి, రెండవ పాత్రను నేపథ్యంలో వుంచి, అమెరికన్ నాటక కర్త యూజీన్ ఓనీల్ “బిథోర్ డ్రెక్ ఫాస్ట్” అనే ఏకాంక నాటికను రచించాడు. కేవలం ఆ టెక్నిక్ మాత్రం ఈ నాటికలో అనుసరించబడింది. టెక్నిక్ లో తప్ప, తక్కిన అన్ని విషయాలలో ఇది స్వతంత్ర రచన.



దొంగ : దొర

శ్రీరామరాజ్యం రైసుమిట్లు ఆఫీసు రూమ్. కుడివైపున పీఠితల ద్వారం, ఎదురుగా రెండు పెద్ద కిటికీలు. ఆ కిటికీలగుండా దూరాన చెట్లూ, ఆకాశమా కనబడుతూ వుంటాయి. ఆఫీసు రూమ్ ఎడమపక్క గుమాస్తాల గది. పైభాగంలో రంగు అద్దాలు అమర్చబడిన బల్లహార్పుతో [గ్లాస్ షేడ్ వుడెన్ పార్టిషన్ తో] ఆఫీసు రూమ్ లోని ఎడమభాగమే గుమాస్తాల గదిగా ఏర్పాటు అయివుంటుంది. బల్లహార్పుమధ్య ఒక ద్వారం. దానికి “స్వింగ్ డోర్స్” [స్ప్రింగ్ తలుపులు]. ఈ తలుపులకు రెండు వైపుల కోట్లు తగిలించుకోడానికి రెండు చిలకకొయ్యలు.

గది మధ్యగా ఒక పెద్ద టేబుల్. దానిమీద టెలిఫోన్, లెటర్ బాక్స్, వ్రాతపరికరాలు, రబ్బర్ స్టాంపులు వగైరా. టేబుల్ కు ఒకవైపున [ప్రేక్షకులకు సమ్ముఖంగా] ఒక చేతులున్న కుర్చీ; తక్కిన వైపుల మరి అయిదారు చేతులులేని కుర్చీలు.

తెర లేచిన ఒక క్షణానికి శ్రీరామరాజ్యం రైసుమిట్లు యజమాని సుబ్బయ్య ప్రవేశిస్తాడు. అతని వయస్సు నలభైపైన, నలభై అయిదు లోపు. పొట్టిగా, పలచగా వుంటాడు. కోలముఖం, చిన్న నుదురు, చింకి కళ్లు, పీచు మీసం.

పంచె కట్టి, కోటు తొడిగి, మెడచుట్టు నాలుగైదు మెలికలుచుట్టి ఉత్తరీయాన్ని వేసుకున్న సుబ్బయ్య ఆఫీసు రూమ్ లో ప్రవేశిస్తూనే

ఒక చిలక కొయ్యనద్దకు వెళ్లి, ఉత్తరీయాన్ని తీసి దానికి
తగిలిస్తాడు.

సుబ్బయ్య [స్వింగ్ దోర్నులో ఒకదాన్ని బయటికి లాగి, లోపలికి
తొంగిచూస్తూ, లోపలున్న గుమాస్తాతో]. ఏః ఇంకా
పెన్నిళ్లు చెక్కడంలాడే వున్నావ్ ? ఒక బద్దీకత్తి పుచ్చుకుని
పొద్దస్తమానం పెన్నిళ్ళు చెక్కిపారెయ్యడ మొక్కచే కన
బడుతుంది. పనీ పంగూ లేదు.

[స్వింగ్ దోర్నును ఆతడు విశిచిపెట్టగా అది పట్టుకుని
మూసుకు పోతుంది. కోటు విప్పి, దాని జేబులో
నుంచి కళ్లజోడు తీసుకుంటాడు. ఉత్తరీయాన్ని
తగిలించిన చిలకకొయ్యకి కోటు కూడా తగిలించి,
ఆతడు బేబుల్ నద్దకు వెడతాడు.

సుబ్బయ్య [చేబుల్ పై పెట్టిపున్న బపాను అందుకుంటూ, గది
లోని గుమాస్తాను ఉద్దేశించి]. రెండో గుమాస్తా యివ్వాల
కూడా రానట్టేనా ? ఇంకెన్ని రోజు లింట్లో పడుకుంటాడు :

[లోపలనుంచి ఏదో జవాబు వస్తుంది. అది మనకు విన
బడదు ; ఇంతలో ఒక ఉత్తరాన్ని పిప్పి దాన్ని
చదువుకోసాగిన సుబ్బయ్య ఆ జవాబు వినిపించుకోడు.

సుబ్బయ్య [ఆ ఉత్తరాన్ని పూర్తిచేసి, మరొకదాన్ని విప్పతూ].
ఆః ఏ మన్నావ్ ?

[జవాబుకోసం నిరీక్షించకుండానే మూడవ ఉత్తరాన్ని
చదవ నారంభిస్తాడు.

సుబ్బయ్య. చందాలట : చందాలు !! ఇక్కడ పోగోసుకు
హర్చున్నాం అందరికీ పందేరం పెట్టడానికి : [ఆ ఉత్తరాన్ని
ముక్క ముక్కలుగా చించి, బుట్టవాఖలు చేస్తూ] వెధవలు :
తెంపి వెధవలు !! నిమ్మజాతి సంఘముట. హస్తలు పెడతా
రట. అడ్డమైనవాడికీ ఇప్పుడు చదువులు కావల్సిచ్చాయ్ :
ఈ పాడు చదువులొచ్చాకే అలగాజనానికి రాల్సిచ్చాయ్. ధర్మ
పండు ఇలాంటివాళ్ళకి దొబ్బిబెట్టడానికేనా! ఏ రామభజన కూటా
నికో, ఏ సాయిబాబా భక్తసంఘానికో ముట్టజెబితే పుణ్యం,
చురుషార్థం. అంతే కాని.... [తర్వాత ఒక కార్డు అందు
కుని, దాన్ని చదువుకుని, కలర్ పెన్సిల్ తో దానిమీద ఏదో
రీమార్కు వ్రాసుకుంటూ గుమాస్తాతో] ఆఁ : అయితే ?

[సందర్భంలేని ఈ మాటలర్వాత మరొక కళరు చించి,
కళరులోనుంచి ఉత్తరం స్వరగా బయటికి రాక
పోగా వెనుక్కుంటాడు.

సుబ్బయ్య [ఉత్తరాన్ని ఎలాగో బయటికి లాగి దాన్ని చదువు
కుంటూ గుమాస్తాతో]. మొన్నరాత్రి హోటల్ వాడి లారీ
రాలా ?....ఆఁ ?....అంకిలి నొక్కుకుపోయిం దేమిటి ? నోట
మాటే పెగలడంలేదు : [ఈమాటలు అంటూనే ఉత్తరాన్ని
కంటితో చదువుతూ] ఆఁ : వచ్చి, వెళ్లిందటగా! ఆ మాట వీడే
రాస్తున్నాడు. “మొన్నరాత్రి పెద్దయ్య ఇక్కడికి సుఖంగా
చేరాడు.” పెద్ద లారీనే పంపించాడూ ? [గుమాస్తాతో]
అయితే—ఓ దేభ్యం : పనిలో పని, ఆ రేషన్ కొట్టువాడికి
కూడా ఒక పదిమూట లెత్తించకపోయావా ? [ఉత్తరం

మొదటి పేజీ పూర్తిచేసి, రెండవదాన్ని లోలోపల చదువు కుంటూ] మళ్ళీ అప్పుడే సరుకు కావాలంటా దేమిటి? వెధవ ! దొంగ వెధవ ! తన హోటల్ కని ఖరీదు చేసి, ఆక్కడ మారు బేరం సాగిస్తున్నట్టున్నాడు. వీడి హోటలే ఒక నల్ల బజారు. నల్ల బజారే అన్నమా రేమిటి ? పిల్ల బజారు కూడా. వాటికి తోడు బియ్యం బజారుకూడా పెట్టాడు రాబోలు ! దొంగ లాభాలు పోసుకోడానికి కాకపోతే, అప్పుడే మళ్ళీ వీడికి సరు కెందుకు ? టాన్ స్టేషన్ సబిన్ స్పెక్టరు నిన్నే బదిలీ అయ్యాడని ఎవరో అన్నారు. కొంచెం నోటి దురుసుతన మున్నా, బోళా మనిషి. తన మామూలు తనకు ముట్టజెపితే, మళ్ళీ మన జోలి కొచ్చేవాడు కాదు. కొత్తవాడు ఏ బావతో మన కింకా తెలవదు. వాణ్ణి ఆకట్టుకోందే సరు కెలా పంపిస్తాం ? [ఆ ఉత్తరాన్ని ఒక పక్కగా పెట్టి, ఆనాటి టపాలో మిగిలి వున్న కార్డును చదువుకుంటూ] ఆరి పీడి తస్సదియ్య ! ఈ పెద్ద గుమాస్తా మరి వారం, పదిరోజులదాకా రాలేడపే ! ఒక దారీ తెన్నూ లేకుండా రెక్కలన్నీ తీసేతేరాగా వున్నాయి. ఇన్ కమటాక్సువాళ్లు లగాలగీ అంటున్నారు. [ఆనాటి ఉత్త రాలను డ్రాయర్ లో ఒకమూల భద్రంచేస్తూ] అబ్బబ్బ ! ఈ గుమాస్తాగాళ్ళతో చెడ్డ బెడదైపోతే ! పెద్ద గుమాస్తాకి కూతురు పెళ్ళొస్తే, రెండోవాడికి రోగ మొచ్చిందట ! ఏం రోగమో, మాయరోగం ! పని తొందరున్నప్పుడే వీళ్ళకి రోగాలూ, నెప్పులూ వస్తాయ్. వాళ్లు బలిస్తే సరి, రోగా రొస్తాయ్ ! రావూ ? మందు తింటానంటే వాడి కొక నెల జీతం ముందే పారెయ్యడం పొరపాటై పోయింది. అది

చేతిలో పడ్డాక రెండు, మూడు రోజులైనా వాడు తిన్నగా ఆపీను
కొచ్చాడో, లేదో : ఆ రెండు, మూడు రోజులైనా వాడు మిడికిన
ప నేముంది ? ఖంగ్ ఖంగ్ చుంటూ చెవికింద దగ్గుతూ
కూర్చోడం తప్ప. ఆకలి చచ్చిపోయిందట ! ఆకలి !! ఎక్కడ
చచ్చిందీ ఆకలి ! మొన్నేగా ఈ మూడోగుమాస్తా బడుద్దాయ్
గాడ్డీ కూడగట్టుకుని తమకు జీతం చాలడంలేదంటూ తెగ
పారెడు పిటిషన్ పెట్టాడు. ఈ యద్దంరోజుల్లో కాగితాలకు
అసలే కరువుగా వుంటే, రెండు తావులు ఖరాబు చేశాడు.
తమ అబ్బుగాడి సొమ్మేమీ పోలేదుగా ! ఎన్ని పిటిషనులైనా
పెడతారు. ఆ కాగితాలు నావి, ఆ కలాల నావి, ఆ పాళీలు
నావి, ఆ సిరాబుడ్లు నావి. నా ఖర్చుతో నాకే అర్జీలు! సాయంత్ర
మయ్యేసరికి ఆ ముచ్చుముఖంవాడికి చాక తగిలినట్టుగా
వుంటుందట ! ఇద్దరికి ముగ్గురై పని తగ్గేసరికి ఎన్నిరోగాలైనా
పుట్టుకొస్తాయ్ ! వెధవలు ! అంట్ల వెధవలు !! [గుమాస్తాతో]
సర్లే ! ఆ చిట్టా, ఆవర్తా లిలా తగలెయ్ ! ఈ రెండు రోజుల
నుంచీ తెక్క లేమైనా సరిచూశావా? గోళ్లు గిల్లుకుంటూ కూర్చు
న్నావా ? బద్దీ కత్తితో పెన్నిళ్ళు చెక్కి పారెయ్యడం తప్ప.
నీకు ప నెక్కడ కదులుతుందిలే ! నిన్ను నమ్ముకుంటే
ఇన్ కమ్ టాక్సు వ్యవహారం నిర్వాకమైనట్టే !

[గుమాస్తా గదిలోపలవుండే చిట్టా, ఆపర్జాలను అందిస్తాడు.

ఆతని చెయ్యిమూత్రం మనకు కనబడుతుంది. అది పుల్ల
లాంటి చెయ్యి. సగంపడకు దాన్ని కప్పివున్న
చొక్కా చిరిగిపోయి వేలాడుతూ వుంటుంది. చిట్టా,

ఆశ్చర్యాలను అందిస్తుండగా ఆ వెయ్యి కొంచెం వణుకు
తున్నట్టు వనం గమనిస్తామని, సుబ్బయ్య దాన్ని
కొనడం.

సుబ్బయ్య [చిట్టా, ఆపర్చాలను అందుకుంటూ]. ఏఁ? లోపల
నక్కుతున్నావే? నందు దొరికిందిగదా అని చెప్పినవని
నున్నా చుట్టి, ఊ రట్టురు అడుక్కుతిన్నా వేమిటి?

[చిట్టా విప్పి కొన్ని పేజీలు చూడక తిప్పివేస్తాడు. ఎక్కువ
పేజీలు తిప్పివేసి నందుకు ఇవ్విస్తాడు. ఒక పేజీ
నట్ట ఆగుతాడు.

సుబ్బయ్య [గుమాస్తాతో]. ఏం రాతిది? బ్రహ్మరాత! తెలిసేటట్టు
అక్షరాలు విడివిడిగా రాయమంటే, గొలుసుకట్టు అఘో
రిస్తావ్ దేనికి? [నొసలు ముడివేసి] ఏమి టిది? బొబ్బా?....
ఉహఁ!....బొప్పన?....ఆఁ!....బొప్పనే లింగన్నగారికి
పంకనన్నలు నలభై రెండు బస్తాలకి బస్తా ఒకటింటికి
పన్నెండు రూపాయల రెండణాల ఆరుపైసల బొప్పన
అయిదు వందల పది రూపాయల

[తెలిసోనో గంట గణగణ మోగుతుంది.

సుబ్బయ్య [రిసీవర్ అందుకుని]. హలో! ఆఁ! శ్రీ రామరాజ్యం
రైసుమిల్లే....ఊఁ! ఊఁ! సుబ్బయ్యనే....ఏమి టిది?....
స్కిల్ గారు మాట్లాడతారా? అయ్యో! అంతకంటేనా!
మాట్లాడమనండి....నమస్కారమండీ! నమస్కారం! అమ్మ
గారు కన్నారింటినుంచి తిరిగొచ్చారా?మొన్న హెడ్డు
చెప్పాడు లెండి, రేపో మాపో వొస్తున్నారని—ఆఁ! చిత్తం!

చిత్తం : అలాగే లెండి, అదెంత భాగ్యం !....ఆఁ : ఆఁ :
 అరమూట చాలంటారా ? పనిలోపని ఒక మూట....సరే,
 అలాగే !....ధీల్లి ధోగాలే. వంకపెట్టడానికి వీల్లేదు. నాణ్యమైన
 సరుకు....అబ్బే ! అవల్ రకమండీ ! ఎంతమూట ! తమకి
 కొత్తవి పంపిస్తామా ? పాతవే. పాతరేసినొద్దు. మనింట్లోకని
 స్పెషల్ గా రెండు పుట్లు కొన్నాలెండి. మొన్నే నాలుగు
 బస్తా లాడించాను. వాటిలోనుంచే....ఆఁ : కిందటిసారి కొత్త
 బియ్యం....ఆఁ : టౌనెను. హెడ్డు ఆ మాట చెబితే నే నెంత
 నొచ్చుకున్నానని ! నే నూళ్ళో వుంటే అలాంటి పని జరిగేదా?
 మా రెండో గుమాస్తాగాడికి చెప్పి, ఇన్ కమెటాక్స్ వాయిదాకని
 నేను....వా తొమ్మిది వెధవలెండి ! చచ్చు వెధవ ! అయ్య !....
 అయ్య !....ఆఁ : ఆఁ : వాడే మింగ మెతుకులేదుగాని
 మిసింగు రెడతాడు !....ఆఁ : తీసి పారేద్దునుగాని, మనిషి
 పోతే మనిషి దొరకడం లేదండీ ! ఈ యద్ద మొక బొచ్చాక
 గుమాస్తాగాళ్లకి గిరాకి వచ్చిందయ్యె !....ఆఁ : ఆఁ :....
 చిత్తం : చిత్తం....మరొక గంటకి మూట మీ యింటిదగ్గి
 రుండకపోతే న న్నడగండి : మా లారీ రాగానే....మంచి
 దండీ, అయ్య ! సెలవ్ !!

[ఔలిఫోన్ రిసీవర్ పెట్టవేస్తాడు.

సుబ్బయ్య [చిట్టా తిరిగి అందుకుంటూ]. తేర సొమ్ము తెగతిని
 బలిసి కొట్టుకుంటున్నాడు. వీడి కథ, వీడి కమామిషు
 ఎవడికి తెలవదు : నిన్న మొన్నటిదాకా వీడు కనిస్టేబుల్ గా ?
 కాంగ్రెసువాళ్ళకి మతులు పోబట్టే వీడి గీత బయటపడింది.

ఉన్నచోటుండక ఆగస్టు ఉద్యమం, వాళ్ళ తలకాయ అంటూ బుడ్డగంతు లేస్తే, వాళ్ళ మక్కి లిరగ్గొట్టి వీడు సర్కిలయ్యాడు. లేకపోతే, ఎక్కడుండేవాడో : కొత్త బియ్యం తినలేడట ! అన్నం కాస్త చిమిడితే వీడి గొంతు పట్టుకుంటుంది కాబోలు! మహామహవాళ్ళే ఇప్పుడు కొత్త పాతా చూడ్డంలేదు. దుమ్ము, దుట్రా కలిసినా గింజొకటి దొరికితే చాలని కళ్ళ కద్దుకుంటున్నారు. తెల్లారి లేస్తే ఏదో ఒక పని పడుతుంది గదా అని, అడగ్గానే నంబర్లు పంపిస్తే కొత్త బియ్యమట ! కొత్త బియ్యం !! వీ డబ్బుగాడి సొమ్ము ఇక్క డేదో దాచి పెట్టినట్టు ! తేరగా తెమ్మనేది కాకుండా తప్పుపడుతున్నాడయ్యా, తప్పు !!

[చిట్టా ఒక పక్కని పెట్టి, ఆపర్టా పెరుస్తాడు. చిట్టా చూస్తూ, ఆపర్టా సేజీలు తిప్పుతూ, కలర్ పెన్సిల్ తో టిక్కులు పెడుతూ పోతాడు.

సుబ్బయ్య. కళ్ళు పోతున్నాయ్ ఈ రాత తెలవక. ఏం రాత ? పాడు రాత ! [గుమాస్తాల గదివైపుకు తిరిగి] ఇదుగో నబ్బాయ్ ! ఇది సువ్వలా రాశాపంటేనా, యింటికి నడవొచ్చు. [మళ్ళీ చిట్టావైపుకు తిరిగి] “ఈడ్పుగంటి రాఘవయ్యగారి ఖాతాకు ధనిగుజార్తున చెల్లించిన రొక్కం ఏడువందల యాభై రూపాయలు.” మళ్ళీ వీడు ఏడున్నరవందలు పట్టుకు పోయాడూ? మరీ లెక్కాపత్రం లేకుండా వాడుకుంటున్నాడే! వీడు తోలింది ముప్పై పుట్లేగా ? ఖాతా వాడుకోవడంలో ఈ భరాటా యేమిటో వీణ్ణి కాస్త కనుక్కోవాలి.

[ఇంతలో టెలిఫోన్ తిరిగి మోగుతుంది.

సుబ్బయ్య [రిసీవర్ అందుకుని]. హలో : హలో :....ఆఁ ?....
అబ్బే ! మర్చిపోలేదు. తెప్పించి పంపిస్తా !....ఎప్పుడోనా ?
అబ్బే ! ఇదుగో ! ఇప్పుడంటే యిప్పుడే....

[ఆ సంబర్ డివైకెక్ట్ చేసి, కొత్త సంబర్ అడుగుతాడు.

సుబ్బయ్య. హలో ! రాపుగారేనా ?....ఆఁ ! నేనండీ ! శ్రీ రామ
రాజ్యం రైసుమిల్లు సుబ్బయ్యగారిని. చూ చిన్న పిల్లవాడు
కొన్ని రోజులుగా నలతగా వుంటున్నాడు. డాక్టరుగారికి
చూపిస్తే, పాలలో పంచదార మానేసి, గ్లూకోజ్ వాడమన్నారు.
ఒక పౌను డబ్బా....మీరే ఇలాగంటే ఎలాగండీ ? ఈ
సాయం మీరు చెయ్యాలి. మాట తీసెయ్యొద్దు....పోనీ, ఒక
అరపౌను డబ్బా.....కనీసం పాతిక పౌను....అయ్యయ్యో !
మీవల్ల కాకపోతే. మరెవరివల్ల....ఏ ధరకైనా సరే....
అబ్బేబ్బే ! మీ షాపులో వుందని కాదు. మీవరంగా మరెక్క
డైనా తెప్పించి....కాస్త వాకబుచేసి చూడండి, మీకు దొరక్క
పోతుందీ !....ఎంతైతే తప్పుతుంది ?—మన కవసర మొచ్చి
నప్పుడు! మీ రెలాగైనా మాట దక్కించాలి....వుంటానండీ.
వుంటాను :

[రిసీవర్ పెట్టివేస్తాడు.

సుబ్బయ్య. వెధవ ! ఆశపాత్రపు వెధవ ! దొంగలాభాలు దొబ్బ
మరిగి, వుంచుకునే లేదంటున్నాడు ! మరెక్కడో తెప్పించా
నంటే, అక్కడికి పెద్ద మెహర్బానీ చేసినవాడూ అవుతాడు;
నల్లబజారు ధర పుచ్చుకున్నవాడూ అవుతాడు ! పిల్లవాడికి

కావాలని చెప్పినా, వాడి లేకిబుద్ధి వా డెందుకు పోనిస్తాడు ;
వెధవ : బందిపోటు వెధవ !!

[చూపు మళ్ళీ చిట్ట, ఆపర్తానిమినికి పోతుంది. మూసంగ
కా నేపు పద్దుల్ని సరిమామకుంటాడు.

సుబ్బయ్య [గుమాస్తాను ఉద్దేశించి]. ఏం వనిది ? తిరవతి మంగలి
వని : చిట్టాలో పద్దులు ఆవర్తాలోకి ఒక పెక్కితే ఒక పెక్క
లేదు. నువ్వు వాళ్ళొంగి వనిచేస్తేనా ? చుంచు ముఖమా,
నువ్వును : కూటికైనా గతి లేదంటూ కాళ్ళా, వేళ్ళా వడ్డావని
దగ్గరికి తియ్యడంగాని, నిన్ను పనిలో పెట్టుకోమనున్నదీ ?
ఎప్పుడు చూసినా ఈదురోమంటూ వుంటావ్. ఏల్నాటి శని
నీముఖానే వుంటుంది. ఒక్కరోజు ఆ పెద్దగుమాస్తా రాక
పోతే అంతా ఖంగాళీయే : ఈ ముష్టివనికే వీళ్ళకి జీతాలు
చాలవట. నెలకి పాతిక, ముప్పైచొప్పున పోసుకుంటున్నా
నెప్పే : వీళ్లు ప్యానయిన బి. ఏ. లు, యం. ఏ. లు హితాయి
పోతున్నాయా? వెధవలు : పింజారీ వెధవలు !! వీళ్ల నసలు
రామరామ అనగూడదు. ఎందు కీ ఆపర్తా ? అంతా తిన్నగా
మండబెట్టినట్టు చేతికిచ్చావ్ :

[ఆపర్తాను డెయిలున మాసి ఒక చక్కకు తోసివేస్తాడు.

సుబ్బయ్య [చిట్టా మాత్రమే చూస్తూ]. తప్పుడు ఖాతాకు జమ :
వెరసి అమ్మకం పదకొండు బస్తాలకు, బస్తా ఒకటింటికి....”
ఏ తారీఖు నిది ? పదహారు—ఏడు—పందొమ్మిదివందల నలభై
నాలుగు—ఈమధ్య ఏనాడూ యాభై, అరవై బస్తాలకు
తక్కువ అమ్మడంలేదే : [గుమాస్తాను ఉద్దేశించి] ఇదుగో :

ఓ చపట పెద్దమ్మా ! నిన్నే : కూడికలు తిన్నగా మిడికావా ?
కునికిపాట్లు పడుతూ చేతి కెంతోస్తే అంత వేళావా ? నిద్ర
మొఖం, నువ్వును !

[టెలిఫోన్ మోగుతుంది.

నుబ్బయ్య [రిసీవర్ అందుకుని]. హలో !....ఎఫ్. ఐ. గారా ?
అయ్యా ! నమస్కారమండీ ! నమస్కారం ! అబ్బే లేదండీ !
మూడురోజులనుంచీ ఫ్యాక్టరీ ఆడ్డంలేదు. ఇంజను పిస్టను
దెబ్బ తినింది. రిపేరుకు పంపించాం....ఆఁ ?....ఆఁ!....రేపో,
మాపో తిరిగి ఆడతాం....లేదండీ ! రెండు రోజులనుంచీ ఊళ్లో
లేను. ఇవ్వాల పొద్దున్నే తిరిగొచ్చాను....అబ్బే! పద్దు పుస్తకాలు
చూచుకుందామని ఇన్ కమ్ టాక్సు లెక్కలొచ్చి నెత్తిని
కూర్చున్నాయ్ !....ఆఁ ! అన్నింటికీ నేనే నుంచోచాలి. పెద్ద
గుమాస్తా లిద్దరు సెలవుమీ దున్నారు. చిన్నవాణ్ణి పెట్టుకుని
నేనే దేవులాడుతున్నా....[నవ్వుతూ] అయ్యో ! తమకేమండీ ?
తమరు మహారాజులు....అయ్యో !....అయ్యో !....చిత్తం !....
అబ్బబ్బే! తమకు మాట రానిస్తామా?....మొన్న బళ్ళారికి
బట్వాడాచేసిన వెయ్యిబస్తాల మాటేనా?....ఆ బియ్యంలో
సగానికి సగం మట్టేనన్నారా? రామరాఘ! అం తెక్కడిదండీ?
వుంటే, గింటే ఏ కొంచెమో వున్నదేమో : నిజంమాటకి
అస లిప్పుడు రైతు సజావుగా గింజ అమ్ముతున్నాడండీ !
తప్పా, తాలూ, దుమ్మా. దూగరా, మానుకాయా, మసిన
కాయా—అన్నీ కలిపి....అబ్బే! మనం ఎగుమతి చేసినప్పుడు
పురుగులేదు; గాలిపాటుకు తర్వాత ఏమైనా పుట్టించేమో!....

అబ్బే! మేకు లెక్కడివండీ? ఇను మిప్పుడు అసలే కరువుగా
పుండే!....చిత్తం!.... అయ్య!.... చిత్తం!....అయ్య!....
వారంనాటికే?....మూడువేల బస్తా పచ్చిబియ్యమా?....అంత
ఆర్థరుకు మనదగ్గర ధాన్యం స్తాకులేదే!....మొత్తం స్తాకు
ఎంతంటారా?....హోల్ మొత్తం అయిదువేల రెండువందల
బస్తాలండీ!....చిత్తం, అంతే లెండి! అయిదువేల రెండువందల
బస్తా ధాన్య మాచితే, కటాకటిగా రెండువేల అయిదువందల
బస్తా బియ్యమే దిగుబడి!....ఆ! అయితే, తమ దయ వుండాలే
కాని, ఆ సరుకునే మరొక వంద బస్తా దేకించి, రెండువేల
ఆరువందలు చెయ్యకపోతామా?....ముతకలే అనుకోండి.
కాని, మీరు సర్టిఫై చేస్తే ముతకలు సన్నాలై పోవ
టండీ!....ఆ! మద్రాసుకై లే మరీ మంచిది! అక్కడ సన్నా
లేవో, ముతక లేవో ఏ వెధవకి తెలుసండీ!....అయ్య! మరొక
ఆర్థరుకూడా పుందా?....ఆ! ఉప్పుడు బియ్యానికా?....కాని,
రైతు ధాన్య మమ్మితేనా? వాళ్ళ ఆశకి అంతులేదు. పోసు
కున్నకొద్దీ ఇంకా పోసుకోవా లంటున్నారు. కార్తీక మాసం
నాటికి మరింత గిరాకీ పస్తుందేమోనని నిల్వపోసుకు చూర్చు
న్నారు! జ్ఞాకు చెయ్యడంలో వాళ్ళ తర్వాతే. తమ రిప్పిస్తా
నంటే, సరుకు చూపించడ మెంత పనండీ!....ఓ! చాలా
పుంది....రామ్మూర్తి లేడూ? అతనిదగ్గర....ఆ! ఆ! ఆ
డిరివాడే! ఆ డిరు మొత్తంమీద అతనే మోతుబరి ఆసామి.
బాగా చుదాయించి పున్నాడు....ఆ! అతనే! అత నొక్కడి
దగ్గరే వెయ్యిబస్తాదాకా ధాన్యం పుంది. తలవాకిట్లో వామి
లాంటి పురికట్టుకు కూర్చున్నాడు. తమరు దాన్ని రిక్విజిషన్

చేసి చున కిప్పిస్తే....అయ్య! చిత్తం! చిత్తం!! దయమట్టుకు
వుంచండి. తమ రొక కంటితో కనిపెట్టకపోతే....నమ
స్కారమందీ ! నమస్కారం :

[రిసీవ్ పెట్టివేస్తాడు.

సుబ్బయ్య, వీడికి బుద్ధి లేదు. ఇలాంటి సంగతులు పెలిఫోన్ లో
మాట్లాడొద్దరా అని ఎన్నిసార్లు మొత్తుకున్నా వినడు. అన్నీ
మనరోజులే వుంటాయా? వెధవ! బుర్రలేని వెధవ. తెలివి
తేటలకు ఆ జి. పి. ఓ. నే చెప్పకోవాలి. పురుగు నైనా
దరిదాపులకు చేరనివ్వనట్టే వుంటాడు; అయినా, లక్షలకు
లక్షలే దండుకుంటున్నాడు. ఆ జి. యం. ఓ. కూడా
గడుసువాడే! మడి కట్టుకున్నవాడిలా బలే నాటకమాడతాడు.
లోడలోడ వాగుడుగాళ్లు ఈ ఫుడ్ ఇన్ స్పెక్టరూ, ఆ లోడింగ్
క్లర్కుగాడూ వున్నారుగాః వసూళ్లు చెయ్యడం వీళ్ళ పని;
వాటాలు పంచుకోవడం వాళ్ళ పని. ఎగుడు దిగుడేమైనా వస్తే
బొక్కలో వీళ్ళే కూర్చుంటారు, పైవాళ్ళిద్దరికే? వాళ్ళకొచ్చే
ప్రమాద మేమీ లేదు. [చిట్టా అందుకుని. కళ్ళజోడు సరిచేసు
కుంటూ] ఎంతపోసుకున్నా వీళ్ళ దాహం తీరదు. ఎదు
రింకా మట్టి గిట్టి అంటారు. ఏదో ఒక తొత్తడం చెయ్యందే
వీళ్ళకు గుమ్మరించే సంచలన్నీ ఎక్కడి నుంచొస్తాయ్ !
ఈ యఫ్. ఐ. గాడు మరీని! నిన్నకాక మొన్నొచ్చాడు.
అప్పుడే ఒక లకారం చేతబట్టాడు. దాని పుణ్యమా అని
యుద్ధ మొక బొచ్చి బాగుపడ్డాడుగాని, వీడి నెత్తిని కానీపెట్టి

వేలంపేస్తే యేగాచీకి కానేదాడుండేవాడా? వెధవ! లంచ గొండి వెధవ!!

[చిట్టా పేటిలు తిరగవేస్తూ వుంటాడు.

సుబ్బయ్య [విసుగెత్తి పోయినట్టు చిట్టానుకూడా తపీమని మూసి, దాన్ని ఒక పక్కకు నెట్టివేస్తూ]. అబ్బబ్బ! కళ్ళు పోతున్నాయ్, ఈ పాడురాత తెలవక! చోడి తెలికిన పేడలానే వుంది నీ దెవనం రాత! అసలు నీ వల్ల ఏం పని కడులుతుందిలే! రేపు ఆ పెద్ద గుమాస్తా దగ్గరికి మనిషి నురికించాలి, చప్పున తెముల్చుకు రమ్మని. ఆ పెళ్ళి పెటాకులూ ఎప్పుడో అయిపోయాయిగా! వీ డింకా అక్క డేమి అఘోరిస్తున్నాడు? పోనీలే, కూతురు పెళ్ళంటున్నాడని ఛర్మఫండు ఖాతాలో ఖర్చురాసి, నాలుగు బస్తాల బియ్యం కొలిపించా. అవి తినేశేదారా కదలడు కాబోలు! పెంటనే బయల్దేరి రాకపోతే నాగాలు కట్టి, జీతం తెగ్గోస్తే సరి! అప్పుడుగాని బుద్ధిరాదు. సర్లే! ఆ అనామతుఖాతా పుస్తక మిలా తగలెయ్! [ఒక క్షణం ఆగి] లోపల ఏం మిడుకుతున్నావ్? వెధవ! చచ్చు వెధవ!! తే! త్వరగా తే!!

[లోపలనుండే గుమాస్తా అనామతుఖాతా పుస్తకం అందిస్తాడు. ఈసారి అతని చెయ్యి గజగజ సజీకి పోతూ వుంటుంది.

సుబ్బయ్య. ఏ? చెయ్యికి వొణుకు పుట్టింది! నీక్కూడా మాయరోగ మేదైనా వచ్చిందేమిటి? — పని మన్నాచేసి ఇంట్లో పడుకోడానికి!

[అనామతుఖాతా పుస్తకం తెరిచి, దాన్ని మానంగా ఒకటి, రెండు నిమిషాలు తిరగవేస్తాడు.

సుబ్బయ్య. చుళ్ళీ ఈ ప్లీడరు అరమాట వియ్యం వేయించుకు పోయాడా? ఏమిటి మనకి ఈ మెహర్బానీ! ఏదో శుభకార్యం వచ్చిందని మొహమోటపెడితే, నాలుగు చిస్తాలు రాయితీగా యిచ్చామని వరస సాగుతున్నాడే! తన ఫీజు తను తగ్గు తున్నాడా? ఈ సారాస్తే నాకు తెలవదు, మా ఖామందు నడగమను! తన ప్రాక్టీసేమో తను చూసుకోకుండా, ఈ ముండమోపి కాంగ్రెసు ప్రచార మంటాడు! ఈ కాంగ్రెసు వాళ్ళుకాదూ దేశాని కిన్ని తిప్పలు తెచ్చింది. స్వరాజ్యం కావాలట; యుద్ధం వొద్దట! స్వరాజ్య మొచ్చి బువ్వ పెడు తుందా? దాని పుణ్యమా అని ఈ యుద్ధ మొచ్చాకే ఎవడికైనా నాలుగు డబ్బులు కళ్ళబడుతున్నాయి. ఆగకుండా మరి నాలు గేళ్ళ ఇలాగే యుద్ధం సాగాలని మొక్కుకునేది పోయి....

[మోట పూర్తిచేయకుండానే, కలర్ పెన్సిల్ పుచ్చుకుని, మొదటి పేజీలోని పద్దుల్ని కూడ నాశంభిస్తాడు.

సుబ్బయ్య [కూడిక సరిగా పున్నందున ఆపేజీ తిప్పివేస్తూ]. ఉ! సరే! [రెండోపేజీ తిప్పి, దానిలోని పద్దుల్ని పైనుంచి కిందికి ఒకసారి చూస్తూ]. మొన్నరాత్రి హోటల్ వాడికి తోలిన సరుకు పద్దు ఎక్కడా కనబడదే! [చుళ్ళీ ఒకసారి పైనుంచి కిందికి పద్దులన్నీ చూచి, వెనకపేజీలోకి వెళ్ళి, దాన్నికూడా తనిఖీ చేసి, కుర్చీలోనుంచి చరాలున లేస్తూ] ఆరి వెధవ! దొంగ వెధవ! ఇ దేమిటి? ఇలారా! ఎదటికి రా! ఇందుకేనా పొద్దుటి నుంచీ గదిలో నక్కినక్కి కూర్చున్నావ్! ఇందుకేనా అనా మతుఖాతా తెమ్మంటే చేతులు గజగజలాడిపోయాయ్! నేను

మరేమిటో అనుకున్నా! వెధవ! దగాకోర్ వెధవ! రావేరా? రా! బయటికి రా! [ఎంతకూ గుమాస్తా బయటికి రాకపోగా స్వింగ్‌డోర్సువద్దకు వెళ్ళి. ఒక తలుపును లోపలికి తోసి పట్టుకుని] దొరగారూ! అయితే మొన్నరాత్రి హోటల్‌వాడికి వేసిన సరుకు వద్దు అనామతుఖాతాలో కనబడదే? మాటా పలుకూ లేకుండా అలా గుడ్లు అప్పగించి చూస్తారేమండీ?.... ఆ?..... ఎక్కించడం మర్చిపోయావా? ముండమోపి! అయితే క్యాషుందా? ఏడీ, క్యాషుబాక్కు బీగ మేడీ? క్యాషు తిన్నగా లేకపోతే, చూసుకో నీవని? ఈపూట నీ పెళ్ళి చేశా నన్నమాటే!

[గుమాస్తా యివ్వగా క్యాష్‌బాక్స్ ఓగం అందుకుని, స్వింగ్‌డోర్ను చరాలున వదలివేస్తాడు. అది తపీమని మూసుకుపోతుంది. తన లేబుల్‌పైనే వున్న క్యాష్ బాక్స్ తెరిచి, దానిలోని పైకాన్ని సుబ్బయ్య లెక్క పెడతాడు. తర్వాత ఆ మొత్తాన్ని అనామతుఖాతా లోని మొత్తంతో సరిచూస్తాడు.

సుబ్బయ్య. వెధవ! దగుల్బాజీ వెధవ!! నువ్వు పద్దురాయడం మర్చిపోతే క్యాషులో పెచ్చు కనబడదే? [ఒక్క గంతులో వెళ్ళి, స్వింగ్‌డోర్ బయటికి లాగిపట్టుకుని, పట్టరాని కోపంతో మండిపడుతూ] వెధవ! బటాచోర్ వెధవ!! పన్నెండొందలు దొబ్బేశావ్! రా, బయటికిరా! నే నేం గుడ్డివాడి ననుకున్నావా? పన్నెండొందలు జేబులో వేసుకొని, క్యాషు బ్యాలెన్సుకూ, అనామతు ఖాతాకూ సరిపెడితే, అపాటి నేను కనిపెట్టలేనను

కున్నావ్ : ఇంతకీ తప్పు నాదేలే : బికారి వెధవ్వి—నీకు తాళాలప్పగించి పెళ్ళడం తప్పుకాదూ? ఏమిటి ఆ దెయ్యపు గుడ్డూ, నువ్వునూ : గుడ్డు పెద్దవి చేస్తే, నేనేం భయపడతా ననుకున్నావా? వట్లకూడా బిగిస్తున్నావ్ : ఏఁ! వొంటిరిగా పున్నానని పైబడి కొడదా మనుకుంటున్నావా? వెధవ : చచ్చువెధవ! నీలాంటివాళ్ళని చాలామందిని చూశాలే : ఈ వప్పులు మనదగ్గి రుడకట్. మర్యాదగా ఆ పైకం అప్ప గించు. రద్ది మాస్తుంది. లేకపోతే, పాతచెప్పు పచ్చుకుని ఈ దవడ, ఆ దవడ....అరి వెధవ! రాదీ వెధవ! పైపై కొస్తావటరా ?

[స్వింగ్ డోర్ ను వదిలిపెట్టి, చల్లగా యిరువదికి వస్తాడు.

సుబ్బయ్య [చేబుల్ వద్దకు చేరి, ముఖాన్ని పట్టిన చెమటను చొక్కాకే తుడుచుకున్న తర్వాత]. ఎందు కబ్బాయ్ చెడి పోతావ్ : ఒకేసారిగా చాలా డబ్బు కంటబడేసరికి ఎంత లావాడికైనా మనస్సు రెపరెప లాడుతుందిలే! ఇలాంటి బుద్ధి పొరపాట్లు ఎవరికైనా వస్తాయ్! పెద్దవాళ్ళు చెప్పినప్పుడు సర్దుబాటు చేసుకోవాలి : కాస్తా, కూస్తా పన్నెండొందలు. [స్వింగ్ డోర్ వద్దకు వెళ్ళి, దాన్ని తెరుస్తూ] కాజేసిన పైకం బుద్ధిమంతుడిలా వాపసు చేశావంటే....చేతిలో ఆ బద్దీకత్తే మిటి? [ఒక అడుగు వెనక్కి వేస్తూ] అరి వెధవ! రాక్షసి వెధవ :: అది పెట్టి నన్ను పొడుస్తావా యేమిటి?

[భయంతో చేతిలోని స్వింగ్ డోర్ ను చప్పున వదిలి వేస్తాడు. సమీపాని అది మూసుకుపోతుంది.

సుబ్బయ్య [వీలైనంత దూరానికి జరిగి]. ఉండు, వెధవ! పొగరు బోతు వెధవ! పోలీసులకు రిపోర్ట్ చ్చి నిన్ను బొక్కలో తోయిస్తా! పిల్లా జెల్లాతో కూటికిలేక మలమల మాడి చస్తున్నా

వని నీ కొక చిక్కు చూపించినందుకు ఇదటా నువ్వుచేసే వని? నేను దగ్గరికి తియ్యకపోతే, నీకు పొయ్యిమీద కుండైనా యెక్కేదటా? అన్నంపెట్టే చేతినే కరుస్తావా? పన్నెండాందలు దొబ్బింది కాకుండా కత్తి చూపిస్తావా! రాటా వాళ్ళుంటే, నిన్నిప్పు డిక్కడ పాతేయించేవాణ్ణి రాదూ? ఏమైనా ఈపూట నీ అంతు కనుక్కోకపోతే నన్ను సుబ్బయ్యని పిలిచావు.

[ఔలిఫోన్ రిసీవర్ ఆందుకుంటాడు.

సుబ్బయ్య. హలో! హలో! పోలీసుస్టేషన్....ఓను! టాన్ పోలీసుస్టేషన్ [కనెక్ట్ రాగానే] హలో! సర్కిలుగా రున్నారా?...అయ్యా! నేనండీ! శ్రీ రామరాజ్యం రైస్మిల్లు సుబ్బయ్యని....సర్కిలుగారు లేరూ? అయితే, మీ రెవరు?... కొత్త సబ్బినస్పెక్టరుగారా? సమస్కారమండీ! సమస్కారం! మీ దర్శనమింకా చేసుకోలేదు....నేను నిన్నా, మొన్నా ఊళ్ళో లేనండీ! నమ్మి, మా మూడో గుమాస్తాగాడికి తాళం చెవి అప్పజెప్పి వెళ్ళితే, మొన్న రాత్రి లారీలో.... [తాను చేస్తున్నవని తప్పని తనకే తోచగా మాట తిప్పివేసుకుంటూ] అయ్యా! మ రేం లేదు. ఈ గుమాస్తాలను నమ్మడానికి వీల్లేదండీ! వీళ్లు పచ్చి దొంగ వెధవలు కారండీ! అందువల్ల....

[గదిలోనుంచి ఏదో విరుచుకుపడ్డ చప్పుడు వస్తుంది.

సుబ్బయ్య [గదివంక ప్రశ్నార్థకంగా చూస్తూ]. సర్కిల్ గారు బియ్యం పంపించమన్నారు. ఈ గుమాస్తాగాళ్ళని నమ్మడానికి వీల్లేదు. మంచి పాతబియ్యం దగ్గిరుండి పంపిస్తా మను కుంటున్నా. ఇంకా మా మిల్లు లారీ రాలేదు....అయ్యా! చిత్తం! చిత్తం! [ఒక కంటితో గుమాస్తాల గదివైపుచూస్తూ ఔలిఫోన్ డిస్కన్వెట్ చేసి, సబ్ ఇన్ స్పెక్టరుతో ఇంకా మాట్లాడు

తూనే పున్నట్టు నటనచేస్తూ] నేను ఊళ్ళోలేని సందుచూసి, చూ చూడోగుమాస్తాగాడు పన్నెండొందల రూపాయలు రాక్కం కొట్టేశాడండీ!....అః! అః! అపునండీ! పన్నెం దొందలు. ఎదురు, పొడిచేస్తానంటూ బద్దీ కత్తి పుచ్చుకుని పైపైకొచ్చాడు....అః! ఇక్కడున్నట్టు పంపించండి నలుగురు జవానుల్ని....మీరే పస్తానంటారా? చిత్తం! అంరకంటేనా? సెలవ్! సమస్కారమండీ! సమస్కారం!

[అంతటితో డెలిఫోన్ లో మాట్లాడుతున్న నటన చాలించి రిసీవర్ పెట్టివేస్తాడు.

సుబ్బయ్య [ఒక క్షణం ఆగి, గుమాస్తాల గదివైపుకు బెదురు బెదురుగా రెండడుగులు వేసి]. వస్తున్నారలే నీ మొగుళ్ళు! చేతులకు బేడీలు తొడిగి, బొక్కలో తోస్తారు! ఒంటిరిగా చూసి న న్ననుకున్నావా బద్దీకత్తితో బెదిరించడానికి! వెధవ! పోకిరీ వెధవ!! పిల్లలు గలవాడివి, ఎందుకు చెడిపోతావుగాని, ఇప్పటి కైనా బుద్ధికలిగి ఆ డబ్బు వాపసు చెయ్యి. ఇప్పుడైనా మించుకు పోలేదు. నా పైకం నాకిచ్చి, నా కాళ్ళమీద పడ్డా వంటే, వాళ్ళకేదో సర్దిచెప్పి పంపిస్తా! తీరా వాళ్ళొచ్చి పట్టుకు పోయారంటే, మరి నీగతి కుక్కలొల్లవ్! పిల్లా పీచాతో గంపెడు సంసారమూ, నువ్వునూ! తింటున్న కూటిలో మట్టి పోసుకోవోకు. నీ మంచికే చెబుతున్నా. పీక మీదికి తెచ్చుకున్నాక పస్తాయించి లాభం లేదు. [నెమ్మదిగా స్వింగ్ డోర్స్ వద్దకు వెళ్ళి, వాటిలో ఒక దాన్ని కొద్దిగా తెరిచి] నామాట విన్నావంటే జెయిల్ తప్పిస్తా! సర్కిలు

మన చేతిలోవాడేనయ్యె : మన మాట దాటిపోడు. పే, మాట్లాడవే : [బెదురు బెదురుగా లోపలికి తొంగి చూచి] ఆ, ఆ, కత్తితో మెడకోసుకు చచ్చాడు : చచ్చాడ్రో : చచ్చాడు : ఆరి వెధవ : పంజాబీ వెధవ : సన్ను పీక్కుతినమని నా కొంపమీదికి పోలీసాళ్ళను తోలడానికట్రా : ఓరి వెధవ, జొంగ వెధవ : :

[ప్రద్రంగిన్ని రెచ్చెత్తినవాడైనా జోగ్గెనుయినాలో గంతులు వేస్తుండగా—

తెర]



ఆ ద బ్ర తు కు

[ఏ కాంక నాటిక]

పాత్రలు

సుందరి : పెళ్ళి ఈడు పిల్ల

సీతమ్మ : సుందరి తల్లి

రాజమ్మ : సుందరి మేనత్త

రంగమ్మ : సుందరి నాయనమ్మ

రెమ “సుపరింగళి”, “స్వర్గసీమ” ఫిల్ములలోని మూడు పాటలను ఈ వాటిక్లో నేను ఉపయోగించుకొనడానికి అనుమతించిన వాహినీ పిక్చర్స్ లిమిటెడ్ వారికి కృతజ్ఞుడను.



ఆడబతుకు

1

అది సుందరిగారి యింటిలో ముందుగది. ఎదురుగా వున్నది సింహద్వారం. దానికి రెండు నైపుల రెండు కిటికీలు. కుడిచేతి నైపు ద్వారం పడకగదిలోకి; ఎడమ చేతి నైపుది భోజనాల గది, నంటిల్లు మొదలైన వాటిలోకి.

గోడలకు కొన్ని రవివర్మ పటాలు. పడకగది గోడలనను ఒక స్టూల్. దానిమీద ఒక గ్రామఫోన్. భోజనాల గది గోడకు అచ్చి ఒక టేబుల్. దానిమీద ఏవో కొన్ని ఆఫీసు రికార్డులు. తేర లేచినంతనే మనకు కానపచ్చే సుందరి పెళ్ళిఈడు వచ్చిన పిల్ల. పేరుకు తగినట్టు అందకత్తె. కల్లా, కపటం యెరగదు. పగటి కలలు కనడంలో దిట్ట. చాకపారు నేతచీర కట్టుకున్నది చేతికి ఒక బర బంగారం గాజులు, చెవులకు లోలకులు, మెడలో ఒంటిపేటు గొలుసు.

తేర లేవ బోతుందనగా ఈ క్రింది గ్రామఫోన్ రికార్డు “హో వాల్యూమ్స్ లో ప్రాచంభమై, క్రమంగా “హై పిచ్” లోకి వస్తుంది.

“వస్తాడే—మాబాబ—వస్తాడే—రేపో—మహా—వస్తాడే
 ఢిల్లీనుంచి వస్తాడే పరీక్షపాపై వస్తాడే॥

ఉల్లాసముగ ఆడిపాడి, మల్లెపూవులా చండలువేసి
 తీయతీయనీ పండ్లానొసగి, చందమామలా అందము చిలిచి
 బావకు స్వాగతమిస్తానూ—ఇస్తానూ—బావకు స్వాగతమిస్తానూ॥
 పూలతోటలో కోయిల పలుకూ క్రొత్తపాటతో మేళవించి
 పాడి ఆడుకొనగా, చిలకలు కిలకిల నవ్వేనూ॥
 బస్తీనుంచీ వస్తావె, చీరెలు నగలూ తెస్తావా?
 కోరినవన్నీ తెస్తావా? తెస్తాడూ, అడిగినవన్నీ తెస్తాడూ
 రేపా మరే నస్తాడూ
 వస్తాడూ, వింటాడూ
 నీ మువ్వలమోతలు వింటాడూ, నీ మువ్వలమోతలు వింటాడూ
 తెస్తాడు, నీ కిస్తాడూ
 నెన్నా మీగడ లిస్తాడు, నెన్నా మీగడ లిస్తాడు
 నస్తాడే మాబాన, వస్తాడే మాబావా
 నవ్వుతాడే, నవ్విస్తాడే
 హాహాహాహా హాహాహాహా నన్ను పెళ్ళి చేసుకుంటుండే॥

గ్రామఫోన్ రికార్డుతో గొంతుకలిపి పాటపాడుతూ సుందరి గిరగిర
 తిరుగుతుంది. ఇలా తిరుగడంవల్ల కళ్లు మియిస్తూ కమ్మగా తూలి
 పడిపోబోతుంది. కాని, నిలదొక్కుకుని ఒక గొణంపాటు కళ్లు
 మూసుకుంటుంది. ఆ తర్వాత భూన్యాన్ని చూస్తూ “రా
 అత్తయ్యా! రా! ఇదేనా రావడం? అంతా బాగున్నారా?
 మా మామయ్య, మా బాన... [“బాన” అనే సరికి సిగ్గుపడి
 నాలుమధ్యలో ఆగిపోయి] “అమ్మా! అత్త యొచ్చిందే!” అని
 కేకవేస్తుంది. ఈ ఘట్టంలో చప్పున అన్ని టైట్స్ ఫేడ్ బ్యాక్
 అయిపోతాయి.

2

తిరిగి బైట్స్ ఆన్ అయ్యేసరికి సీతమ్మ, రాజమ్మ చిరిచాపపై కూర్చుని మాట్లాడుకుంటూ వుంటారు. సీతమ్మ వయస్సు ఇందు మించు ముప్పైః ; రాజమ్మ వయస్సు దాదాపు నలభై. సీతమ్మ మాసిన చీరతో, చెరిగిన జాట్టుతో వుంటుంది. బోసి మెడ. చేతికి ఒక జత బంగారం గాజులైనా లేవు. రాజమ్మ చక్కగా ముస్తాబై వుంటుంది. మెడ తిరగనన్ని నగలు.

సీతమ్మ. మీ అన్నయ్య చూపంతా నీమీదే పెట్టుకున్నారు. మరి నువ్వేమి చేస్తావో రాజమ్మోదినా :

రాజమ్మ. ఆఁ నా దేమున్నదే, సీతమ్మా :

సీతమ్మ. అదేం మాటోదినా : నువ్వు కావాలంటే....

రాజమ్మ. నేను కావాలన్నవన్నీ అవుతున్నాయటే? - ఇది కావడానికి:

సీతమ్మ. అయినదానివి నువ్వే ఇలా మాట్లాడితే, ఇది ఏం సానుకూల మౌతుంది? సుందరి భూంమీద పడ్డప్పటినుంచీ దాన్ని మేనల్లాడి కిచ్చి చెయ్యాలని మీ అన్నయ్య ముచ్చట పడుతున్నారు. మేనల్లాడంటే ఆయన కెంత అపేక్షో నీకు తెలియం దేమున్నది ?

రాజమ్మ. అయితే, ఇప్పుడు నేనే ఈ సంబంధం వౌద్ధంటున్నా వటే! కన్నారితో వియ్యమంది వస్తూ పోతూ వుండాలని నాకు మాత్రం వుండదా ?

సీతమ్మ. నువ్వు వద్దన్నడం లేదనుకో. కాని, అదే సరిపోతుందా? కావాలని పట్టు పట్టాలి. నువ్వు పట్టుపడితే మా అన్నయ్య నీ మాట తోసేస్తాడా ?

రాజమ్మ. మావారి సంగతి నీకేం తెలుసు ? తన కెంత తోస్తే అంతే : ఎవ రేం చెప్పినా వినిపించుకోరు. నాలుగేళ్ళనాడు భూమీపుత్రా అమ్మొద్దని చెవి నిల్లు కట్టుకు పోరినా విన్నారా? సీతమ్మ. అప్పు డమ్మకోవడం మంచిపనే అయిందిగా ! అనాడు అ నాలుగెకరా లమ్మకుని వ్యాపారం చెయ్యబట్టేగా ఈనాడు లక్షన్నర సంపాదించారు :

రాజమ్మ. ఆః ! అప్పుడు మూడువేలకు తెగనమ్మకున్న ఆ చేనే యిప్పుడు అయిదువేలు చేస్తున్నది ! ఆయన చేసే బేరాలన్నీ యింతే ! ఏం బేరాలో - బెండిత్తులు :

సీతమ్మ. మా అన్నయ్య బేరాలకే సువ్వు వంర పెడుతున్నావుగా ! ఆ నాలుగెకరాలు పోతేనేఁ ? ఇప్పుడు కావాలనుకోవాలే గాని, పాతి కెకరాలు కొని వెయ్యగలడు :

రాజమ్మ. ఏమైనా తాతలనాటిగడ్డ పోయిందిగా ! దాన్ని తొందర పడి అమ్మివేసుకోకుండా, తనభా పెట్టుకుంటే పనికి పనీ జరిగేది; పొలానికి పొలమూ మిగిలేది.

సీతమ్మ. నీ మాటల కేమిలే, వాదినా ! తెగింపు చెయ్యబట్టే మా అన్నయ్యకు బాగా కలిసొచ్చింది. మాపని చూడరాదూ? ఎప్పు దొచ్చినా ఆ జీతపురాళ్ళేగా? యుద్ధానికి ముందు ఏదో కాస్త పచ్చపచ్చగా కనబడ్డా, ఇప్పుడు నీళ్ళు కారిపోతున్నాం. ఏం కొనబోయినా ధరలన్నీ మండిపోతున్నాయయ్యో ! రూపాయి మార్చడమే కనపడుతున్నది కాని, ఇంటి కొచ్చేది కనబడ్డం లేదు. ఏమీ మిగలకపోతే పాచె : ఎప్పుడు మిగిలింది కాబట్టి ఇప్పుడు మిగలడానికి : కాని, ఇదివరలో జరిగినట్టు జరగడ

మైనా కష్టమే పోతున్నది. మా పని దిగదియ్యబట్టేగా మేం మీకు దూరమై పోతున్నాం; మేమిప్పుడు మీ కంటిలో దూరంలే :

రాజమ్మ. అదేమిటే ! మాకు కొత్త భాగ్య మొచ్చిందని మీ కళ్ళ పైకి పోయాయా ?

సీతమ్మ. అబ్బే! ఎంతమాట! కాని, మాతో సంబంధం చెయ్యడమంటే, ముందు నీకే యేమంత యిష్టం లేనట్లున్నది.

రాజమ్మ. నే నిష్టపడితే సరేనా ? ఆయ నిష్ట పడొద్దా ?

సీతమ్మ. మా అన్నయ్య కేమీ అభ్యంతరం లేదట. ఈ మధ్య మావారు కదిలిస్తే “ఆఁ నాదే మున్నది? నీ యిష్టం, నీ చెల్లెలిష్ట” మన్నాడట.

రాజమ్మ. ఆయ ననవలసినమాట అంతేగా :

సీతమ్మ. అయితే, మా అన్నయ్యకే మాతో సంబంధం చెయ్యాలని కడుపులో లేదన్నమాట !

రాజమ్మ. ఆఁ! మా మాట కేమిలే? అసలు పిల్లవా దిష్ట పడొద్దా? ఈకాలపువాళ్ళు అమ్మా, బాబూ కుదిర్చిన పిల్లల్ని చేసుకుంటున్నారా? తమకు నచ్చినదాన్ని కామే ఏరి, కోరి కట్టుకుంటున్నారు గాని !

సీతమ్మ. అబ్బాయినికూడా మావారు కదిలించి చూస్తే, తన కిష్టమే నన్నాడట. నిన్ను, మా అన్నయ్యను అడిగి చూడమన్నాడట.

రాజమ్మ. ఆఁ! పసివాడు ! తెలి సొక మాట, తెలియ కొకమాట. అయినా, ఇప్పు డేం తొందర? వాడి చదువైనా పూర్తికాలే

దింకా. మరి రెండు, మూడేళ్ళదాకా వాడి పెళ్ళిమాట మేము తలపెట్టబోవడం లేదు.

సీతమ్మ. అదేమిటి రాజమ్మొదినా? గుడివాడవా రెవరితోనో సంబంధం చూటలు నలుగుతున్నాయటగా :

రాజమ్మ. ఎవ రన్నారు ?

సీతమ్మ. అః! ఎవరంటే నేమిలే! మీరు ఎంత కమ్మిపెట్టాలన్నా ఆ నోటా, ఆ నోటా తెలియక పోతుందీ ?

రాజమ్మ. మరి అన్నీ తెలిసినదానివి సన్నడగడం దేనికి ?

సీతమ్మ. ఊరుకుంటుందీ పాడు మనస్సు, ఆశ పీడిస్తుందిగా ?

“ఇంకొకసారి అడిగి చూడండి. వాళ్ళమాట వాళ్ళకే వుంటుం” దని నలుగు రనబట్టే, ఇంకా మీవెంట బడుతున్నాం.

రాజమ్మ. వాళ్ళెవరో మొ న్నొచ్చారులే! - పడెకరాల చూగాజీ, పాతికవేల రొక్కం యిస్తామంటూ. పిల్ల వొంటిని నూట యాభై నవరూపల బంగారంకూడా వుందట.

సీతమ్మ. మీ చూపు కట్నాలమీదికి పోతే, మే మెక్కడ తూగగల మొదినా? మా అన్నయ్య చుట్టరికం చూసుకుంటాడు గాని, డబ్బు రాశవడతా డనుకోలేదు.

రాజమ్మ. ఏః! డబ్బంటే ఎవరికైనా చేదా ?

సీతమ్మ. అయితే మీకూ, మాకూ ఇంతటితో తీరిపోవలసిందేనా, వొదినా? ఇక చుమ్మల్ని మీ గడప తొక్కొద్దంటారా ?

రాజమ్మ నీదంతా చోద్యమే, సీతమ్మా! ఇంతమాత్రానికే మా అన్నయ్య నాకు అన్నయ్య రాకపోతాడా? నేను చెల్లెల్ని రాకపోతానా ?

సీతమ్మ. నుందరిని నీ చేతిలో పెడితే, అది సుఖపడుతుందని మీ అన్నయ్య....

రాజమ్మ. ఎవరి కెక్కడ రాసిపెట్టివుంటే అక్క దొరుంది. మన మనుకున్న వన్నీ అవుతాయటే !

సీతమ్మ. అది వౌత్తి మెతకపిల్ల. నోట నారిక లేదు, అయినవాళ్ళ యింట్లో పడితే కడుపులో పెట్టుకు రాపాడతా రనుకున్నాం. కానీలే—దాని గీత ఎలావుంటే అలాగే జరుగుతుంది.

రాజమ్మ. దానికేమే ? పుత్రపిబొమ్మ ! దాన్ని ఎవరైనా కళ్ళ కద్దుకు చేసుకుంటారు.

సీతమ్మ [నిట్టూరుస్తూ]. ఇప్పుడంద మెవరికి కావాలి? చదువు రెవరికి కావాలి? బుద్ధు రెవరికి కావాలి? కట్నాలు కావాలి: కాస్కాలు కావాలి. చూతు లేవుగా నంతులు? - గుమ్మరించడానికి !

రాజమ్మ. ఆఁ : దానికి తగినదా దెవడో దాని కొస్తాడు. పేదపిల్లలందరు పెళ్ళిళ్ళుకాకుండా అట్టే వుంటున్నారటే ! దాని కెవడో, ఎక్కడో పుట్టేవున్నాడుగాని, పుట్టబోడుగా?

సీతమ్మ. ఇంకా మీ అన్నయ్య గంపెడాశతోనే వున్నారు. “మమ్మల్ని విడిచిపెట్టి వాళ్ళెక్కడికి పోతారే?” అని మొన్న కూడా నాతో అన్నారు. ఈ మాట వింటే ఆయనకు నడుం విరిగినంత పని అవుతుంది.

రాజమ్మ. ఆఁ : మా అన్నయ్యకు అల్లుడే కరువౌతాడా ?

సీతమ్మ. అల్లుడు దొరక్క అట్టే వుండదులే! కాని, బుద్ధిమంతుడని మేనల్లుడంటే, ఆయన కెంతో యిది ! ఇంట్లో పెట్టుకుని నాలుగేళ్ళు చదువు చెప్పించుకున్నారు కూడా.

రాజమ్మ. ఎవరి మేనల్లుడిమీద ఎవరికి బ్రతుక లండవు లేవే : నాలుగేళ్లు చదువు చెప్పించినందుకు అయిదాలెందలు అయ్యాడేమో : నుందరి పెళ్ళికి అంతకంత మేమేదో ఒక హాసంలో ముట్టజెప్పక పోములే : నేను అయనకు చెప్పేటండా.....నుందరికి పెళ్ళినాడు చెయ్యిన్నూట పదహార్లు చదివించాలని.

సీతమ్మ. మీరు ముందెప్పుడో అంతకంత మాకు ముట్టజెబుతారని మేము మేనల్లుడికి చదువు చెప్పించుకోలేదు. మీ కట్నాలు, కాన్కలు మా కొద్దులే, తల్లీ : ఏదో ఒక విధంగా దాన్ని విరగడ చేసుకోలేక పోతామా?

రాజమ్మ. సరే! మీరు చుమ్మల్ని తోసెయ్యదల్తురుంటే....

సీతమ్మ. ఎదురు ఈ మాట కూడానా? ఎవరు ఎవర్ని తోసేస్తున్నారో తోశానికి తెలవదూ? మీ అన్నయ్య పన్నీ పిచ్చి బ్రతుకలుగాని, ఇప్పుడు మీచూపురు మే మెక్కడ ఆనతాం : మీ రిప్పుడు కోటిమీద కూర్చున్నారయ్యె : మిమ్ము అందుకోవాలన్నా మేము....

[స్టేజ్ లైట్.

3

[మొదటి పృథ్వీలో ఎక్కడ, ఏ భంగిమలో నిలుచిందో అక్కడే, ఆ భంగిమలోనే నిలుచి నుందరి “అమ్మా! అత్త యొచ్చిందే!” అని పిలిచేస్తుంది. ఈ పేక విని సీతమ్మ ప్రవేశిస్తుంది.

సీతమ్మ. ఏమిటే నీ కేకలు నుందరీ?

నుందరి. అత్త యొచ్చిందే, అమ్మా :

సీతమ్మ. ఏదీ? ఎక్కడ?

సుందరి [శూన్యాన్ని చూపిస్తూ], అదే : ఎదురుగుండా :

సీతమ్మ. నీకు పిచ్చేమైనా పట్టిందేమే? ఎవరున్నా ఎక్కడ?

సుందరి [నిద్రలోనుంచి మేల్కొంటున్నట్లు కళ్లునులుముకుంటూ].

బొసమ్మ! ఎవరూ లేరు. కాని, ఇంతకుముందు—ఒక్క
క్షణానికిముందు—అత్త యొచ్చినట్టు....

సీతమ్మ. ఆవిడ మనింటి కెందుకొస్తుందే! వాళ్ళ చూపుకు మన
మిప్పుడు ఆనం! వాళ్ళిప్పుడు కోటిమీద కూర్చున్నారయ్యె!

సుందరి. అత్తయ్య రాలేదుగాని, సినిమా తెరమీద బొమ్మ
కనబడ్డట్టు....

సీతమ్మ. నీకు మతి పోతున్నదేమే? వాళ్ళు అస లిప్పుడు కింద
నడుస్తున్నారూ? దొంగ వ్యాపారం చేస్తేనే! లోకుల కొంపలు
చూల్చితేనే! తమ కింత పోగు పడింది. ఇప్పుడు మన
మంటే వాళ్ళ కెంత చులకన! ఈ పాడు సినిమాలతో నీ
మతి నగం చెడుతున్నది. కాసేపు మురిపించి డబ్బు పోసుకో
డానికి—వాళ్ళకే!—తెరమీద బొమ్మల్ని తైతక్క లాడిస్తారు.

సుందరి. అయితే, సినిమాలలో మనం చూసినట్టు జరగనే జరగ
దంటావా, అమ్మా?

సీతమ్మ. అది పచ్చి బూటకం : బ్రతుకు దొకదారైతే, సినిమా
దొకదారి. దానికి, దీనికి సాపత్యమెక్కడ? ప్రేమలనీ, పెళ్ళి
ళ్ళనీ వాళ్ళు ఏమేమో అంటారు. ప్రపంచంలో ప్రేమ
లెక్కడివి, తల్లీ? డబ్బే ప్రధానం. డబ్బులేనివాడు దుబ్బుకు
కొరగాడు.

సుందరి. ఆఁ : డబ్బేనా ప్రధానం ?

సీతమ్మ. ఔను తల్లీ : మీ మామయ్యకు, అత్తయ్యకు మన
మెందుకు దూరమైపోయాం? మనకి డబ్బు లేకపోబట్టేగా ?
డబ్బుంటేనే ప్రేమలైనా, బంధుత్వాలైనా.

సుందరి. ఆఁ : సీమాట నేను నమ్మలే నమ్మా :

సీతమ్మ [సుందరిని దగ్గరికి తీసుకుని తల నిమిరుతూ]. ఇంత
పిచ్చితల్లివి : నువ్వేం కడతేరతావో :

సుందరి. పోనీ, అత్తయ్యా, మామయ్యా చెడ్డవాళ్ళనురో : వాళ్ళకి
డబ్బే ప్రధాన మనురో : కాని, దావయ్యకూడా....

సీతమ్మ. అతడు మంచివాడైతే కావచ్చు. కాని, అతని మాటేమి
సాగుతుంది? తల్లీ, తండ్రీ చాటుబిడ్డ. వాళ్లు రావడం తగ్గించు
కోగానే తనూ తగ్గించుకున్నాడుగా మనింటికి రావడం :
మొన్న మీ నాన్న వీధిలో యెదురుపడితే, చూసి చూడనట్టు
వెళ్ళిపోయాడట.

సుందరి [తల్లి మాటలు అంతగా రుచించక, సంభాషణ వేరొక
ధోరణికి మార్చాలని]. అయితే, అమ్మా....

సీతమ్మ. ఏమిటి, తల్లీ ?

సుందరి. నే నొక కొత్త సినిమా పాట నేర్చుకున్నా నమ్మా

సీతమ్మ. అలాగే ?

సుందరి. అది చాలా చక్కని పాటమ్మా :

సీతమ్మ. అంత చక్కనిదా ?

సుందరి. ఔనమ్మా : దాని బాణీ నేనింకా బాగా పట్టుకోలేదుగాని,
పాడి వినిపించనా :

సీతమ్మ. సరే : పాడవమ్మా : వింటాను.

[నుందరి ఈ కింది పాట పాడుతుంది :

“గృహమేకదా స్వర్గసీమ !

మహనీయమా ప్రేమ మహిమమ్ము వెలసిన

ఈ గృహమే కదా, మన గృహమే కదా స్వర్గసీమ !

ఇలలోన లేదంచు తలపోయనేల ?

కలలుందు దర్శింపగా కోరనేల ?

జపమేల, తపమేల, వ్రతపూజలేలా?

సాధించితే ప్రేమ సామ్రాజ్యమా నీదు.

జగతిని యశ మంది, సంపద లంది,

ప్రియమున లాలించి, పాలించు విభుడు.”

[పాట పూర్తికావస్తుండగా ఫేడ్ ఔట్

4

తిరిగి లైట్స్ ఆన్ అయ్యేసరికి రంగమ్మ నీళ్ల బిందెతో

ప్రవేశిస్తుంది. ఆమె విలంతువు. వయస్సు యాభై

అయిదు. కాని, సందర్భానుసారంగా ఆమె దాన్ని

యాభయ్యో, అరవయ్యో చేస్తూవుంటుంది .

రంగమ్మ. గంపెడు చీకటి నెత్తినేను కెళ్లినా, పాడుమూక

అప్పుడే పంపుచుట్టూ చేరింది. బిందెడు నీళ్ల పట్టుకొచ్చే

సరికి తలప్రాణం తోక కొచ్చింది. మాయదారి గుంపు :

ముదనప్లపు గుంపు :: కాస్త సందిస్తేనా ? పైపైకి తోసుకు

రావడమే : అ దున్నది—ఆ పుట్టుకుంక—దాని ముఖం

మండ :—అది మరీనీ : పంపుకింద బిందెట్టుకుంటే లాగి

పారేస్తుంది. దాన్ని అమ్మోరమ్మ తల్లి యెత్తికెళ్ళి : దాని వాల్చిక్లో ఇల్లేళ్ళూ, పల్లేళ్ళూ మొలవ : పోట్లాటకు అది రయ్యిఁచుని పైకొస్తుంది. దానికంటె కాట్లకుక్క నయం. దాని దెవనం చెయ్యి : దెవనం చెయ్యడానికైనా ఆ పుట్టుకుంక కెవ రున్నాచులే : [బిందె యింటిలో దింపివచ్చి] ఈ నీళ్లు నేను జేరబొయ్యలే నమ్మా ! పాడు నీళ్లు ! అయినా, పంపులేని కొంపలో వుండడంకంటె బుద్ధి తక్కువున్నదీ ? రెండు, మూడు రూపాయ లెక్కువ అద్దె అయినాసరే పంపున్న యిల్లు చూడరా అంటే, మా సన్నాసి నా మాట వింటాడా, పెడతాడా ? నే నున్నానుగా చుండిననీళ్లు ఎన్నైనా జేర బొయ్యడానికి : వాచి కేం నెప్పి ? నేను నెత్తిని నోరెట్టుకు మొరిగినా, చీమైనా కుట్టనట్టు ఊరుకుంటాడు. ఎంతకాలం చేస్తాను నే నీ అరవ చాకిరి ? అంతకంతకు ఒక ఏడు పైబడుతున్నది కాని, తగ్గడంలేదుగా ! అప్పుడే అరవై యేళ్ళొచ్చాయి. ఒసేయ్ ! నిన్నే....ఏమేయ్ ! సీతమ్మా !.... ఉహూ ! అ దెందుకు పలుకుతుంది ? వినిపించుకునే మెదల కుండా వూరుకుంటుంది. అమ్మో ! అ దెంత నాలిముచ్చు !.... ఒసేయ్ ! సీతమ్మా ! ఒసేయ్ ! నిన్నేనే !....నే నెంత గొంతు చించుకుంటే మాత్రం దాని కెందుకు వినబడు తుంది ? నా పిలువంటేనే దాని చెవుల్లో చెట్లు మొలుస్తాయ్ ! అమ్మ ! ఎంత కానరాని దది ! నోట్లో బెల్లంరాయి కొట్టు కున్నట్టు నిలబడే, తేలులా చిటుక్కు పొటుక్కున కొండి అంటిస్తుంది. లోకులకు రాగదాన్ని నేనే ! అది చేసేపనులు

వాళ్ళకేం తెలుస్తాయ్ !....రంగమ్మ నోరే అందరికీ వినబడుతుంది. సీతమ్మా ! ఏమేయ్ !....

[సీతమ్మ పస్తుంది. కిందటి రంగంలో వసం చూచినప్పటికంటే ఆమె దాదాపు పదిహేడేళ్లు చిన్నది.

సీతమ్మ. ఎందు కత్తయ్యా ?

రంగమ్మ. అంత అరిచినా పలకవేరే ? అంకిలి నొక్కుకుపోయిందా ?

సీతమ్మ. కళ్లాపి జల్లుతున్నా నత్తయ్యా ! నీ కేక వినబడలేదు.

రంగమ్మ. తెచ్చిన నీళ్ళన్నీ అప్పుడే దిమ్మరించేశావ్ ! ఆ పాడు పంపుదగ్గరి కెళ్లి, ఆ పాడు ముండలందరితో చెలిగి, తెచ్చే దున్నదిగా !—దిమ్మరించడానికి నీకేం నెప్పి !

సీతమ్మ. లేదత్తయ్యా ! నాలుగంటే నాలుగు చెంబుల నీళ్లు....

రంగమ్మ. నీకు నాలుగు చెంబులుగానే కనబడతాయ్ ! ఒక్కొక్క విందెడు నీళ్లెత్తు కొచ్చేసరికి నా నడుములు విరుగుతున్నాయ్ ! ఇంకా ఎంతకాలం చేస్తాను నే నీ గాడిది చాకిరి ? పాచి నీళ్లట ! పాచినీళ్లు :: జీతం బత్తెం లేకుండా తెచ్చి పొయ్యిడానికి నౌకరుదాన్ని నే నున్నానుగా ! ఇంట్లో కూర్చుని బుడబుడ ఎన్ని నీళ్లైనా పారబోస్తావు ! ఒక్కచెంబుడునీళ్లు పట్టుకురా, నీకే తెలుస్తుంది ఆ కష్ట మేమిటో, సుఖ మేమిటో !

సీతమ్మ. అంత కోపం దేని కత్తయ్యా ! పోనీ, నేనే నీళ్లు తెచ్చుకుంటాను.

రంగమ్మ. నీకు ముచ్చటగా వుందే ?—నన్ను నలుగురి నోళ్లలో పడెయ్యాలని ! “ఆ రంగమ్మ కొత్తగా కాపరాని

కొచ్చిన కోడల్ని బజార్లెంట తిప్పుతున్న”దని అమ్మలక్కలందరు మూతీ ముక్కూ విరుస్తుంటే చూడాలని ముచ్చటగా పుందా ?

సీతమ్మ. తప్పు మాటంటే, మన్నిం చత్తయ్యా :

రంగమ్మ. ఎంత పగలాడివే : అన్నిటికీ ఇదొకటి నేర్చుకున్నావ్ : ఉలిపి, చిలిపిమాట లనడం : “మన్నిం చత్తమ్మా !” అని చిలక పలుకులు పలకడం :

[సీతమ్మ కళ్ళనెంట గిర్రన నీళ్లు పురుగుతాయి.

రంగమ్మ. ఏం సంగనాచివే : కల్లిబొల్లి యేడ్పులుకూడా మొదలెట్టావ్ : “రంగమ్మ కోడల్ని కాల్చుకు తింటున్న”దని నలుగురిచేత నన్ను ఆడిపోయించమ్మా : ఆడిపోయించు !! రద్దీ రవ్వ లేకుండా బతికిన ముండని, నన్ను అల్లరి పెట్టండే నీకళ్ళు చల్లబడవులే :

[సీతమ్మ కళ్ళు ముడుచుకుని వెళ్ళిపోబోతుంది.

రంగమ్మ. ఎక్కడికే పోతున్నావ్ ?

సీతమ్మ. వాకిట్లో ఒక ముగ్గుకర్రే పొస్తా.

రంగమ్మ. మాట్లాడేదాన్ని నేను మనిషినేనా ? ఒక పక్కని మాట్లాడుతూవుంటే దులపరించుకు పోతున్నావ్ :

సీతమ్మ. తప్పే, అత్తయ్యా : మన్నించు.

రంగమ్మ. అదుగో : మళ్ళీ....

[సీతమ్మ గుడ్లనీళ్లు గుడ్లలో కుక్కుంటుంది.

రంగమ్మ. సగ్గే : నీకు నీ అమ్మా, బాబూ నేర్పిపంపిన చిలక పలుకులు ఇవ్వాళ పొమ్మంటే ఎక్కడికి పోతాయిగాని, కాఫీ పెట్టావా ?

సీతమ్మ. ఇంకా లేదత్తయ్యా :

రంగమ్మ. బారెడు పొద్దెక్కినా నీకు కాఫీ పెట్టడానికే తీరలా ?

సీతమ్మ. చేతిలో పని కాగానే పెడతా నత్తయ్యా :

రంగమ్మ. అబ్బే ! ఎందుకులే ! పెట్టొద్దు ! నా కూతురు పల్లెటూరి దయ్యో ! మన్ను పిసుక్కునేదయ్యో ! అది నీలా ఉద్యోగస్తుడి పెళ్ళామా ? బస్తీ కావరం చేస్తున్నదా ? అది కాఫీ ముఖ మేమెరుగున్నది ?

సీతమ్మ. రాజమొదిన ఇంకా నిద్ర లేవలే దత్తయ్యా ! ముందే పెడితే చల్లారిపోతాయని పెట్టలేదు. ఇదుగో ! పెడుతున్నా ! ఇప్పుడే పెడతా !

[సీతమ్మ వెళుతుంది.]

రంగమ్మ [వెనకనుంచి]. దానికి కాసిని కాఫీ నీళ్ళివ్వడానికి చేతులు రాక ఎన్ని పేషాలు వేస్తున్నావే ! ఇంతకూ నిన్ననే పనేమిటి ? నా కొడుకు మంచివాడైతే నువ్వు ఆపిందే ఆటగా సాగుతుందా ? వాదొత్తి దద్దమ్మ ! పెళ్ళానికి చాల్లేడు. మొన్న చుట్టుకు మొన్న నేను వద్దంటున్నా, ఇరుగు పొరుగు అమ్మలక్కలతో చేరి అది నాటకానికి వెళ్లొస్తే కుక్కిన పేనులా పూరుకున్నాడు గాని, పల్లెత్తు మాటన్నాడూ ? మనం సంసారులం; నాటకాలు, గీటకాలు మన కెందుకు ? ఇది డబ్బు దండగచేసేనా ? మ రేమైనానా ? అది ఎన్ని దండగలు పెట్టినా వాకి కిష్టమే. కచ్చేరీకి వెళ్ళిన ఆ కాసేపు తప్పితే, దాని కొంగుచ్చుకు తిరగాల్సిందే ! పట్టపగలే దాంతో పకవకలు, యికయికలై పోతే ! ఇంతకూ నాకు చావు

రావడం లేదు. కూతురు రారరాత చుట్టపుచూపుగా ఒకసారి
రాస్తే దాని కిన్ని కాఫీనీళ్లు గతిలేకపోయె : ఇంకా నా
బతుకెందుకు ?—పాడు బతుకు : ఏ నుయ్యో, గొయ్యో
చూసుకుంటే అందరికీ పీడ విరగడై పోతుంది. నలుగురిచేత
బాననిపించుకున్న ముండని. నా కెన్ని తిప్పలాచ్చాయ్ :
నా కెన్ని తిప్పలాచ్చాయ్ !!

[రాని కన్నీళ్లను తుడుచుకుని, వేలు పిసిలిస్తుంది.]

రంగమ్మ [మూలనున్న చీపురు తీసుకుని, గది కొంత జిమ్మి].
ఒసేయ్ : నిన్నే.... ఏమేయ్ : సతమ్మా : ఊహా : అదెందుకు
వలుకుతుంది ? నా పిలువంటేనే దాని చెవుల్లో చెట్లు
మొలుస్తాయ్ : అమ్మ : ఎంత కానరాని దటి : ఏమేయ్ :
నిన్నేనే !!

[“గృహమే స్వర్గస్తీమ ” అంటూ నేచభ్యంబోనుంచి పాట
ప్రారంభమౌతుంది.]

ఫేజ్ జాట్

5

హైకోర్టు ఆన్ అయ్యేసరికి సుందరి, సీతమ్మ నాగన
గంగంబో కూర్చున్నట్టుగానే కూర్చునివుంటారు.
సుందరి “గృహమే స్వర్గస్తీమ ” పాట చివరి
శరణాలలో వుంటుంది. సీతమ్మ చెప్పుగొనిన కళ్ళను
మైతుచెంగుతో ఒత్తుకుంటూ వుంటుంది.

సుందరి. అదేమమ్మా, కంట తడిపెడుతున్నావ్ ?

సీతమ్మ. ఆ : ఏం లేదు, తల్లీ :

సుందరి. ఎందు కమ్మా ? నాకు చెప్పవ్ ?

సీతమ్మ. పాట బాగున్నది, తల్లీ !

సుందరి. చాలా బాగున్నది కాదూ !

సీతమ్మ. ఉఁ :

సుందరి. మరి సినిమా పాటలన్నీ పిచ్చిపాట లంటావ్ ?
ఒక్కొక్క పాట వింటుంటే, నాకూ కళ్ళు చెమ్మగిలతా
యమ్మా !

సీతమ్మ, నువ్వింత పెరిచాపమ్మవేమే ?

సుందరి. అదేమి టమ్మా ?

సీతమ్మ. సంసారమంటే మాటలు కాదు, తల్లీ ! మంచి చెడ్డలు
ఎన్నెన్నో వుంటాయ్. పడివున్న వాళ్ళకేగాని అవి తెలియవ్.
పదహారు, పదిహేడేళ్ళనాడు నాది నీ ఈడే. అప్పుడు
అచ్చంగా నీ మాదిరిగానే వుండేదాన్ని. ఇప్పుడు నిన్ను చూస్తే
అప్పుడు నన్ను చూడ నట్టరలేదు. ఈ సినిమాలు మే
మప్పు డెరంగంగాని, నీకుమల్లనే నాకూ కష్టం, సుఖం
తెలిసేది కాదు. తల్లీ తండ్రి అదరించినట్టే లోక మెల్లా
అదరిస్తుందనుకున్నా. కావరాని కొచ్చి, సంసార మీదడం
ప్రారంభించిన తర్వాతగాని తెలిసి రాలేదు, బ్రతుకులు చెళ్ళ
మారడ మెంత కష్టమో ! నేను పడ్డపాట్లు నిన్ను చుట్టుకో
రాదని నే నెందరి దేవుళ్ళకు మొక్కుకుంటున్నానో నీకేం
తెలుసు ? ఒక ఆటగానో, పాటగానో తనువు గడుస్తుందని
లేనిపోని బ్రతుకలకు పోవద్దు, తల్లీ !

సుందరి. అమ్మా, ఈపూట నువ్వింత యిదిగా మాట్లాడుతున్నావే? మనస్సు బాగుండలేదా?

సీతమ్మ. ఔను, తల్లీ!

సుందరి. అదేమో నమ్మా! ఒక్కొక్కసారి పాటేదైనా వింటుంటే, కడుపులో చెయ్యిపెట్టి దేవుతున్నట్టుగా వుంటుంది. అదే మరొక్కొక్కసారి పాట వినగానే ఎంత కలతగావున్నా మనస్సు ఇట్టే తేటపడుతుంది. అది మరి పాటలో వుంటుందో, మనం వినే వేళావిశేషంలో వుంటుందో!

సీతమ్మ. ఏమో నమ్మా! నే నేం చెప్పగలను?

సుందరి. ఒక కమ్మనిపాట పున్నదమ్మా? దాన్ని వింటే చాలు, గాలిలో తేలిపోతున్నట్టుగానే వుంటుంది నాకు. అ దెంత మంచి పాటనుకున్నావ్!

సీతమ్మ [మందహాసం చేస్తూ]. అదో! అంత గొప్ప పాటా!

సుందరి. ఔనమ్మా! నాన్న నాకు దాని రికార్డు తెచ్చిపెట్టాడు.

సీతమ్మ. ఎప్పుడు?

సుందరి. నిన్న సాయంత్రం.

సీతమ్మ. బాబూ, కూతురూ చేరి, నా కీ పూట తెలియకుండా ఇప్పటిదాకా దాచిపెట్టారన్నమాట! మనం కలవాళ్ళమా? ఎందుకమ్మా మీ నాన్నచేత నువ్విలా డబ్బు తగలేయించడం? ఈ రికార్డులకని నెలనెలకి దండగపెట్టే డబ్బు కూడబెట్టుకుంటే, మెడకొత్త తీరడానికి ఏదో ఒక చిన్న నగ యేర్పడదూ?

సుందరి. తెచ్చిపెట్టమని నే నడగలే దమ్మా! అది మంచి రికార్డుని నే నంటే....

సీతమ్మ. ఆయన కొనుక్కుచ్చారు, అంతేనా ? నీకు ఏ లోపం చెయ్యరాదని ఆయన ఎన్ని చిక్కులైనా పడతారు.

సుందరి. ఇంకెప్పుడు నాన్నదగ్గర రికార్డుల మాట యెత్తనులే, అమ్మా :

సీతమ్మ [నవ్వుతూ]. చూస్తానుగా ఎన్నిరోజులు నిలుస్తావో ఈ మాటమీదే ! నిన్ననగా మీ నాన్న రికార్డు తెస్తే దాన్ని యింతవరకు పెట్టినే లేదని నువ్వెంత ఆరాటపడుతున్నావో ! ఏదీ, ఆ రికార్డు వినిపించు :

[సుందరి ఈ కింది గ్రామఫోన్ రికార్డు పెడుతుంది :

ఆడబ్రదుకే మధురమ్
 సయనూ, వలపూ, సాగసు కులీతో
 యువత్రిబ్రదుకే మధురమ్
 పసుపు కుంకుమ నొసటను నెలిగే
 ఆడబ్రదుకే మధురమ్
 పత్తి కాగిటిలో పరపతమయ్యే
 భాగ్యబ్రదుకే మధురమ్
 పసికూనకు పాలాసగుడు మురిసే
 తల్లిబ్రదుకే మధురమ్
 ఆఁ ఆడబ్రదుకే మధురమ్
 ఓరజాజులతో, చిరు నగవులతో
 కుంకుమరాగము, అనురాగముతో

సిరిసంపదతో, పసిపాపలతో
 అనుగతపశ్చిద్దో, ఆనందపశ్చిద్దో
 అలరు సుమంగళి బ్రతుకీ మధురమే
 ఆ ఆనందమే మధురమే ॥

[అనిలో పాటూ, లోలో వాల్మీకిమోక్షో వస్తుండు.]

సుందరి. అమ్మా ! ఇది చాలా మంచిపాట కాదా ?

సీతమ్మ. పాటకే ? మంచిపాటే ! కాని, బ్రతు కొర పాటా, ఆటా కాదు. తల్లి ! పైకి సాఫ్ గానే నడుస్తున్నట్టు కనబడ్డా, అడుగడుక్కి చిన్నచిన్న చిక్కులూ, చిల్లర యిబ్బందులూ ఒక లక్ష వస్తుంటాయ్. వడ్డించిన విస్తరిలా బ్రతుకు లున్న వాళ్లకే ఏదో కొన్ని వాడుదుడుపులు తప్పవంటే, అస్తిపాస్తులు లేనివాళ్లమాట వేరే చెప్పాలి? కొద్దికొద్ది సంసారాలనేసరికి అన్నీ కొరతలే ! అయినా, వరువుకోసమని ఏ లోపం లేనట్టు దేవులాడాలి. ఇఖ, అత్తపోరూ, అడబిడ్డపోరూ వుంటే సరేసరి ! ఒక యింటిదానివై, నీ సంసారం నుప్పు దిద్దుకుంటున్నప్పుడు మంచి చెడ్డలన్నీ నీరే తెలుస్తాయిలే !

[బైట్స్ ఫోజ్ క్లోజ్ అయిపోతాయి. ఆ వెంటనే పాటమీదా నిలిచిపోతుండు. సమ్మట ఒక ఊజానికి ఒక్కడ సుందరిమాత్రం స్వాగ్తైట్లో నిలబడి వుంటుంది. ఆమె చుట్టుపక్కల కటిక-చీకటి. ఆ చీకటిలో నుంచి వేర్వేరు గొంతులు ఒకదాని ప్రార్థన మరొకటి, ఒకదాన్ని మరొకటి తరుముతున్నట్టు వినబడతాయి.]

మొదటి గొంతు [సుందరికి కాగల భర్తది]. ఇంకా నీ వంట తెమల్లేదటే ?

సుందరి [గొంతు వినవచ్చినపైపుకు తిరిగి]. అయిపోతుంది ఒక చిటికలో !

మొదటి గొంతు. చాల్ చాలు : ఆఫీసుకు వేళ మించిపోతున్నది. రోజూ ఇదే యేడుపు :

సుందరి. అయ్యో ! అయిపోయిందంటే :

మొదటి గొంతు. ఏమైపోయింది ? నీ మొఖం ! ఆఫీసులో నాకు చూబొస్తున్నది.

సుందరి. ఒక్క అయిదు నిమిషాలందీ....

మొదటి గొంతు. చాల్లే ! నే పోతున్నా !

సుందరి. అయ్యో ! అయ్యో :

* *
*

రెండవ గొంతు [పాలమ్మిది]. ఏమి టమ్మా ఈ తిప్పించు కోడం ?

సుందరి [అటు తిరిగి]. రేపిస్తాంగా తప్పకుండా :

రెండవ గొంతు. రోజూ రేపురేపేనా ? అంత గతిలేనివాళ్ళు పా తెందుకు పోయించుకోవాలి ?

సుందరి. ఏమి టమ్మీ ! మాటలు మహా రానిస్తున్నావ్ !

రెండవ గొంతు. ఏఁ : నేను మీకు అచ్చివున్నా నేమిటి మీ
కొంపచుట్టూ తిరగడానికి :

* *
*

మూడవ గొంతు [సుందరికి కాగల అత్తగారిది]. కాస్త నేల
మీద అని నడువమ్మా : అని నడుపు : మిడిసిపాటు తగదు.
ఏం కట్టుకొచ్చావని అంత పొంగు :

[సుందరి అటు తిరిగి గుడ్లు అప్పగించి చూస్తుంది.

* *
*

నాల్గవ గొంతు [పిల్లవాడిది]. అమ్మా ! అమ్మా ! పండక్కి
నాకు కొత్తచొక్కాయేఁ :

సుందరి [అటు తిరిగి]. నాన్న రేపు తెస్తాడులే, బాబూ :

నాల్గవ గొంతు. అహఁ : నా కిప్పుడే రావాలి. పండ గివ్వశే !
వాళ్ళ కిష్టిగాడు కొత్త దేసుకున్నాడు.

సుందరి. మా నాన్నపుగా : రేపు నీకు....

నాల్గవ గొంతు. ఉహఁ : పిల్ల లందరు కొత్త చొక్కా లేసు
కున్నారు. నా కిప్పుడే రావాలి!

* *
*

తిరిగి మొదటి గొంతు. మొన్నేగా ఒక పీసెడు నెయ్యి మంద
బెట్టింది.

సుందరి [అటు తిరిగి]. అయ్యో ! అయిపోయిందండీ :

మొదటి గొంతు. వెనకా ముందూ చూసుకోవద్దు : ఇలాగైతే నే నెక్కడ చస్తాను.

* *
*

తిరిగి మూడవ గొంతు. చంకల్లోకి ఆ రవి కేమిటి ? ఆ బెత్తెడు పమి కేమిటి ? చెవులపైకి జారుతూ ఆ జుట్టు ముడేమిటి ? ఏం వేషా లివి ? దొమ్మరి వేషాలు ! ఎక్కడైనా సంసారుల కివి తగునా ? దానికి బుద్ధిలేకపోలే, ఆ అత్తకు బుద్ధిలేదా అని నలుగురూ నన్ను దెప్పడానికా ?

[సుందరి అటు తిరిగి దెగాలుపడి చూస్తుంది.

* *
*

అయిదవ గొంతు [పిల్లవానిది]. బడిలో జీతం తెమ్మన్నా రమ్మా ! సుందరి [అటు తిరిగి]. రేపిస్తాం లే, బాబూ ! అయిదవ గొంతు. ఊఁ ! ఊఁ ! ఇవ్వాల కట్టకపోతే, పేరు కొట్టేస్తామన్నారే, అమ్మా !

* *
*

మరొకసారి మొదటి గొంతు. మళ్ళీ డాక్టరా ? సుందరి [అటు తిరిగి]. అయ్యో ! నా తండ్రి కెక్కువగా వున్న దండీ !

మొదటి గొంతు. తడవకి మూడేసి రూపాయలు పొయ్యాలి.

సుందరి. అయ్యో ! అయ్యో ! నా చాదేం కాను !!

మొదటి గొంతు. చాల్లే ! నీ ఖంగారు !

[“ఆడబ్రతుకీ సాధుం” అని రికార్డు ఫుల్ బ్యాప్ టో
సారంభం కాగా—

తేర]



వంశైశ

[వంశాంశ నాటిక]

పాత్రలు

- అప్పయ్య : పల్లెటూరి రైతు
కోటమ్మ : అతని భార్య
చలపతి : అతని కొడుకు
పొన్నమ్మ : ఇరుగు పొరుగు యిల్లాలు
భూషయ్య : ఊరు పెత్తందారు

స్థలం

అప్పయ్యగారి యింటిచావడి

కాలం

వర్తమానం



వంతున

అది అప్పయ్యగారి మండువా చావజి. మండువా నాలుగు నైపులా నాలుగు స్తంభాలు. ఆ స్తంభాలను కలుపుతూ పిట్టగోడ. మండువా మగ్గ తులసికోట. ప్రేక్షకులకు సమ్మతిలో - మండు వాకు అపరలగా - కాననచ్చేది సింహద్వారం. ఎడమ చేతివైపు నున్న రెండు ద్వారాలు గదులలోకి, కుడిచేతివైపు నున్న మరె రెండు ద్వారాలలో ఒకటి సంటింటిలోకి, రెండవది పెరటిలోకి. చావజిలో రెండు నవారు మంచాలు మాత్రం వున్నాయి.

తెర లేచిన త్తణానికి పొన్నమ్మ ప్రవేశిస్తుంది. ఆమె పయస్సు సలభై అయిదు ప్రాంతాల. పూర్వకాలపు ముత్తయిమన ముస్తాయి.

పొన్నమ్మ. పిన్నమ్మా, కోటమ్మ పిన్నమ్మా :

కోటమ్మ [లోపలినుంచే]. నువ్వే పొన్నీ ! చేతిలో కాస్త పనుంది. చేసుకొస్తాగాని, కూకోవే, కల్లాలా !

పొన్నమ్మ. ఇంత పొద్దుగూకేళ అంత వంటేమి చేస్తున్నావ్, తల్లీ ! చుట్టపా డెవడైనా వొచ్చా డేమిటి ?

[పొన్నమ్మ ఈ ప్రశ్నవేసిన తర్వాత ఒక త్తణానికి కోటమ్మ ప్రవేశిస్తుంది. ఆమె పయస్సు ఇంచు మించు యాభై అయిదు సంవత్సరాలు. అభం శుభం తెలియని పల్లెటూరి యిల్లాలు.

కోటమ్మ [ప్రవేశిస్తూ]. సుట్టాలూ లేరు; పక్కాలూ లేరు. ఉల వల్లో తప్పుడు కలుపుతున్నా.

పొన్నమ్మ. ఏఁ ? మా బాబాయి లేడూ ?

కోటమ్మ. ఉహఁ ! పేట రెళ్ళాడు.

పొన్నమ్మ. మరి మా తమ్ముడో ?

కోటమ్మ. అడు మంచాడైతే మా కిన్ని తిప్ప రెండుకొస్తాయ్ ! ఆయనగార్కి బద్ధకంగా వుండి “అబ్బాయ్ ! పేట కెళ్ళి వొడ్లమ్మకు రారా!” అని మొన్ననగా పంపిస్తే అజా వజా లేడు. తెల్లారగట్టే ఆ గింజల్ని తోలురెళ్ళిన బళ్ళు ఆవాళ రేత్రికే తిరిగొచ్చేళాయి. ఎళ్ళీ ఎళ్ళగానే ఆ గింజలేవో బేరమిచ్చేళాడని బళ్ళాళ్ళు చెప్పారు. మరి ఆడేమయ్యాడో ఆ డబ్బే మైందో ! ఇదుగో వొస్తాడు, అదుగో వొస్తాడని చూసి చూసి మా కళ్ళు కాయలు రాసినా ఆడి పత్తా లేదు. అడి సంగతి తెలుసుందీ అడి నెందుకు పంపించానని తన్ను తను ఒక పది తిట్టుకుని మీ బాబాయి సీకటితో లేచి పేటకి లగెత్తాడు. సందేళకి తిరిగొస్తా నన్నాడు. ఇంకా రానే లేదు. గొడ్లు యిళ్ళ కొచ్చేయాళకు ఒక బస్సొస్తుందటగా ! అది రానేలా ?

పొన్నమ్మ. అఁ ! అదింకా మండిందో, లేదో ! ఏం బస్సులో పాడు బస్సులు ! ఇవేమంటూ వొచ్చాయోగాని, మన ఊరికే శని పట్టుకుంది. పనీ పోయింది; పాటూ పోయింది. బస్సెక్కి బుడిగీ బుడిగీ బస్తీకి దొడుతీస్తున్నారు. నడవాలా? పెట్టాలా? ఇక్కడ గడపలో యెక్కడం, అక్కడ బజార్లో దిగడం.

ఒక అర్ధరూపాయి మన్ని కాదనుకుంటే బుర్రున పోయి,
బుర్రున రావొచ్చయ్యె!

కోటమ్మ. ఔనో, కల్లాలా! ఈ మాయదారి బిడ్డులు మన కెక్కడ
చాపరించాయోగాని, ఊ రొక అందాన లేదు.

పొన్నమ్మ. కాదే, పిన్నామా? మొన్నొకనాడు ఏం జరిగిం
దనుకున్నావ్! మా రెండో పిల్లదానికి పురు దొయ్యడానికని
ఏటవతలి కెడుతుంటే, ఆ మిసాల యెంకడు - పెదమాలవల్లి
యెంకడు - అడి పెళ్ళామొచ్చి, తింగు రంగా అంటూ పక్కని
కూర్చుంది. ఏం సెయ్యను? చూట్టాడానికి మనవల్లా? ఇంకా
దాని పుణ్యమాయిరి! పక్కనే కూకుందిగాని, వాళ్ళో
చూకుంటేమాత్రం దాన్ని అడిగేవాళ్ళెవరు? పిసుక్కు చచ్చి,
నేనే కాస్త ఒక పక్కకి వొత్తిగిలా! అదే మన మెక్కిన
బిల్లకట్టమీ దెక్కితే, దాన్ని కాళ్ళిరగగొట్టేవాళ్లు కాదా?

కోటమ్మ. ఇది మాయ కలికాలం కాదే, కల్లాలా! ఒక కట్ట
దెక్క దేచ్చింది? కుడీ, యెడ మెక్క దేచ్చింది? ఆ మాట
కొస్తే, సిన్నా పెద్దా అయినా చూస్తున్నారే! మా అబ్బాయి
మానానికి మా అబ్బాయి బాబుమాట యింటున్నాడూ? ఈ
యేడు ఆ డసలు మాసూల్లోకి యెళితేనా? “కళ్ళాం తొక్కిం
చరా!” అంటే చెవి నట్టించుకోలేదు. “కుప్ప దింపించరా!”
అంటే గోడకి చెప్పినట్టే! ఏమిటో సినిమాలట! మాయదారి
సినిమాలు !! ఈటిని మరిగాక ఆ డింటివట్టు నుంటేనా!

పొన్నమ్మ. అడి కేమే పిన్నామా! ఎంత చెడ్డా మగబిడ్డ. కాని,
ఈ ఆడముండల కేం తిప్ప లొచ్చాయ్! కొత్త సినిమా

అడుతున్నదని టము కొద్దే చాలు, - తంబలకి తంబ లిరగ బడుతున్నారు. వాటిని చూసొచ్చినరాడినుంచీ ఆ పాపట్లు పాపట్లు రావు; ఆ పమిటలు పమిటలురావు. రోజు కొక రకం. నిన్న చూద్దునుగదా ఆ ఎత్తువళ్ళ నుబ్బి కోడలిచేతిని కిందినుంచి వైదారా అన్నీ గాజులే. అంటాడీముండా. అంటాడీ యానమున్నూ :

కోటమ్మ. ఇంరా అది సయం రాదటే, కల్లాలా ? ఆ మెరకిడి నరిసి కూతురు....

పొన్నమ్మ. చల్లనేళ ఆ పుట్టుకుంక పేరెందు రెత్తావే, పిన్నామా! పాపం చుట్టుకోదానిరా ! అది ల బస్సు కండక్టర్ని - దుబ్బు జుట్టుతో గడాసారిలా పుంటాడే ! - ఆణ్ణి....

కోటమ్మ. ఎవడే అడు ?

పొన్నమ్మ. ఉన్నాడులే వొకడు చీంబోతులా ! - ఆడి ఇమ్మడ ! ఆణ్ణి వగలు చూస్తే, రాత్రి కలలో కొస్తాడు - ఆణ్ణి అది పెట్టు కుంది. మల్లెపువ్వు లేమిటి? మిఠాయిపొట్టా లేమిటి? - అడు నడిపే బుట్టలు బుట్టలు రావు. అన్నీ తెచ్చి యింటి నిండా పడే స్తున్నాడని ఆణ్ణి ఇంటి అల్లుణ్ణి చేసుకున్నారు.

కోటమ్మ. చీ ! మద్దెపు ముండలు. మరి దాని మొగు డెలా పూరు కుంటున్నాడే ?

పొన్నమ్మ. అడు గాజులు తొడిగించుకొన్న యదవ కాడంటే, పిన్నామా ! పెళ్ళాం ఏంటూళ్ళు కుడిస్తే ఆడికే ? దమ్మిడి ఖర్చులేకుండా బస్సులెక్కి గడేకారిలా తిరుగుతున్నానని ఆడి కులు కాడిది.

కోటమ్మ. అంత సన్నాసచే ఆడు :

బొన్నమ్మ. సన్నాసా ! సన్నాసిన్నరా !! నేరీదిగా ఇలాంటి తప్పుడు పనులు సాగుతుంటే, ఇదివరకైతే ఊరుకునే వాళ్ళదే, పిన్నామా ! నిలువునా తెగ్గోసి, ఉప్పుపాతర్లో ఊరేసే వాళ్ళు కదూ ?

కోటమ్మ. ఇంతకీ ఈ తిప్పలన్నీ పెదనాగన్నగారి బూసయ్య తెచ్చిపెట్టాడు. ఏటిమీద వాంటిన కట్టి, రోడ్దొస్తే ఊరుకేదో వారుగుతుందని గడప గడపకి తిరిగి చందా లోగుజేసి చట్టు బండ లయ్యాడు. అంతకుముందు ఆ పేట ఎక్కడ మండిందో ఎవళ్ళకి తెలుసు ? నామట్టుకు నేను ఇన్నేళ్ళొచ్చినా దాని ముక్కా ముఖ మెలా వుంటుందో యెరగను.

బొన్నమ్మ. అంతేనే, పిన్నామా ! మనకి బస్తీలతో పనేమిటి ? ఏటి కొకసా రెళ్ళితే గింజా గిట్రా అమ్ముకోటాని కెళ్ళాలి. పెళ్ళికి, పద్మానికి గుడ్డా గుడుసూ తెచ్చుకోడాని కెళ్ళాలి. అప్పుడైనా ఎవళ్లు బడితే ఆళ్ళే యెళ్ళేవాళ్లా? పెద్దతలకాయలు ఒకరో, యిద్దరో పొద్దున్నే చద్దన్నం తినెళ్ళితే, సందేశకి ఆ పనేమిటో చూసుకుని చక్కా వొచ్చేవాళ్ళు. ఇప్పుడేముంది? అడ్డమైనాళ్ళూ ఆసులో గొట్టం తిరిగినట్టు ఈ సందుకీ, ఆ సందుకీ తిరుగుతున్నారు. ఎన్ని బస్సులు నడిచినా, నిలుచోటానికైనా సందుంటేనా !

కోటమ్మ. ఇంతకీ మా కొంపకి తిప్పలు తేవటానికే వచ్చి పడ్డాయి ఈ పాడు బస్సులు ! తన పనేమో, తనేమో ఒకరి

జోలీ సొంటీ లేకుండా దొరలా వుండే నా బిడ్డ ఇవొచ్చాక చప్పగా చెడిపోయాడు. వారానికి రెండు, మూడు సార్లయినా బస్తీ కెళ్ళి రాకపోతే అడికి నిద్ద పట్టడం లేదు.

పొన్నమ్మ. మన పెత్తందారు బూసయ్య వొంటి నేయించాక, మనాళ్ళందరూ—నీళ్ళకు చేప లెదురెక్కినట్టు — బస్తీ కెళ్ళడమేనా, మన కొచ్చిపడ్డ తిప్పలు ? అ'బస్తీయే వొంటినమీదగా వొచ్చి, మన గొంతుమీద చూకోడం లేదటే, పిన్నామా ? అంతకుముందు బీడీలు, సిగరెట్లు, సోదాలు, కిళ్ళీలు మన పూళ్లా అమ్మేవారూ ? ఇప్పుడు ఆ మంచి నొంటినదగ్గర అన్నీ ఈ కొట్లే. రెండో, మూడో బట్టల కొట్లుకూడా కొత్తగా యెలిశాయిగా : ఇఖ కాపీ వోటెక్లు సరేసరి. రోజు కొకటి కాడి కొస్తున్నది. వోటల్, వోటర్లొసు పొనిగ్రాఫులంట— పొద్దోయేదాకా ఒక్కటే రొద. ఈ లెక్కని మరి నాల్గరోజులు పోతే, ఇదే పెద్ద బస్తీ రాకపోతే నన్నడుగు.

కోటమ్మ. అవునే, రల్లాలా ! ఈ మాయదారి వొంటె నొచ్చాక ఊరే తలకిందులై పోతున్నది. మా అబ్బాయి మానానికి మా అబ్బాయి వుంటే ఆ బస్తీలో వుంటాడు; లేకపోతే ఆ వొంటెనదగ్గి రుంటాడు. ఇల్లంటేనే అడికి కంపరంగా.... అడుగో ! ఆ దొచ్చాడు. ఏరా, అబ్బాయ్ ! ఎన్ని రోజులైంది నువ్వెళ్ళి ? రేపటికి నాలుగు ! ఇదుగో తిరిగొస్తానన్న బిడ్డ రానేలేదని మా మడుసెంత పీకిందో నీ రేం తెలుస్తుంది : ఇట్టాగైతే ఎట్టారా, బాబూ ! ఏడీ, మీ బా బేడీ ?

[ఈ ఘట్టంలో ప్రవేశించిన చలపతి ఇరవై రెండు, ఇరవై మూడు యేళ్ళవాడు. మనిషిలో నాజూకుతనం లేకపోయినా, వేషంలో నాజూకుతనం కోసం చాలా ప్రయత్నం కనబడుతుంది. కుబ్జసంలాంటి ధోవతి; ఆ ధోవతికంటెకూడా సన్నని లాఢీ; ఆ లాఢీలో నుంచి తొంగిచూస్తూ చేతులులేని అల్లిక బనియన్; వల్లవాటుగా సన్నని జరీ ఉస్త్రీయం. కాళ్ళకు అపచెప్పలు; చేతికి గడియారం; కళ్ళకు గాసుస్సె.

చలపతి. ఏమో, నాకేం తెలుసు ?

కోటమ్మ. నీయెంట రాలేదట్రా ?

చలపతి. నావెంట రావడ మేమిటి ?

కోటమ్మ. ని న్నెతుక్కుంటూ, పొద్దున్నే పేటకి రాలేదట్రా మీ బాబు ?

చలపతి. నన్ను వెతుక్కుంటూ తను రావడం దేనికి ? నేనేం పాపాయినా దారితప్పి పోవడానికి ?

కోటమ్మ. అది కాదురా, బాబూ! పం టమ్మి డబ్బు తెమ్మని పంపిస్తే....

చలపతి. పంపిస్తే, ఆ డబ్బు పుచ్చుకుని, దేశం తెగించి పారి పోయాననుకున్నాడా ?

కోటమ్మ. చూడవే, పొన్నీ! అడి మాటలు! మొన్న పొద్దున్ననగా వొడ్లు తోలించుకెళ్ళి తను బస్తీలో కూకుంటే కూకున్నాడు గాని....

చలవతి. అక్కడ ఆ రైసుమిల్లు వాళ్లు డబ్బివ్వకపోతే నన్నేం చెయ్యమంటా రేమిటి ?

పొన్నమ్మ. అంత కోవం దేనికీరా తమ్ముడూ ? ఇప్పుడు పిన్నా మేమనిందని ?

కోటమ్మ. అక్కడ పైక మందకపోతే, అందలేదని—తెల్లారి లేస్తే లచ్చా తొంటై మంది వొస్తూ పోతూ పుంటారుగదా !— ఎవళ్ళ చేతనైనా రాస్త కబు రందితే మే మెందుకు గుంజాటన పడతాం !

పొన్నమ్మ. నిజమే తమ్ముడూ ! కాకితోనైనా రాస్త కబురు చేస్తే కాదూ ?

చలవతి. కబురెలా చెయ్యడం ? ఏపూట రాపూట మీవని చేసి పంపిస్తామని వాళ్ళంటూవుంటే !

కోటమ్మ. సర్లే, బాబూ ! సుప్వ సుకంగా తిరిగొచ్చావ్ ! అదే వదలు గాని, నిన్నెతుక్కుంటూ యెళ్ళిన మీ బాబు సుప్వ తగలేదని యెంత గాబరా వడుతున్నాడో, ఏమో, ఖర్కం ! పైకెంత బోకరించినా, వొట్టి బయస్తుడు. రాస్తకీ చూస్తకీ గుండె బేజారొతాడు. సందేశకి తప్పరుండా తిరిగొస్తానని చెప్పెళ్లాడు గాని, సుప్వ కనిపించలేదని ఇవార్టికిఖ రాదేమో. చివరి బస్సొచ్చేసిందా ?

పొన్నమ్మ. వచ్చే పుండాలి. సువ్వాచ్చింది చిట్టచివరి బస్సేగా, అబ్బాయ్ ?

చలవతి. ఉహూ, అది మరి కాసేపటికిగాని రాదు. నేనొచ్చింది దారిలో చెడిపోయి, గంటన్నర అలస్యమైంది.

పొన్నమ్మ. అంతే మరి : ఏదైనా సాగితే బండి, సాగకపోతే మొండి.

పోటమ్మ. సర్లేరా, బాబూ! రా! కాళ్లు కడుక్కురా బువ్వపెడతా : చలవతి. ఉహూ : ఆక లెయ్యడం లేదు.

పోటమ్మ. అయ్యో, ఖర్మ! ఆక లెయ్యకపోవట మేమిట్రా? పెరు గోసుకైనా రెండు ముద్దలు....

చలవతి. నా కేమీ వద్దు.

పోటమ్మ. మా నాన్నవుగా రెండుంటే రెండే ముద్దలు.

చలవతి [చిరాకుగా]. నా కాకలి లేదంటూంటే :

[యింటికి వెళ్ళబోతాడు.

పోటమ్మ. మళ్ళీ యిప్పుడు బయటి కెక్కడికిరా? కాసేవటికో, కూసేవటికో మీ బాబొస్తాడేమో! ఆయి నొచ్చేయాళకి నువ్వింటికాడ లేకపోతే....

పొన్నమ్మ. బాను, తమ్ముడూ! బాబాయి యిప్పుడొస్తాడేమోగా : నువ్విప్పుడెక్కడికి?

చలవతి. ఎక్కడికీ లేదు - ఇక్కడికే! ఇప్పుడే తిరిగొస్తా.

[తిరిగి కదులుతాడు.

పోటమ్మ. సరేగాని, ఆ దస్తు యెంట దేనికిరా, బాబూ! ఇంట్లో బద్దంచేసి పో.

చలవతి. దస్తేమిటి? వాళ్ళు డబ్బివ్వందే!

పోటమ్మ. ఆళ్ళు డబ్బుడ! ఇన్నిరోజు లట్టిపెట్టుకుని ఆళ్లు డబ్బివ్వ నేలా?

చలవతి. ఉహూ :

[వెడతాడు.

కోటమ్మ. చూశావటే, పొన్నీ! ఆ తొచ్చిన యెడ మెక్కడ? ఎళ్ళిన యెడ మెక్కడ? చూసేపైనా కొంపలో అడికి కాలు నిలిస్తేనా? ఈ మండిన దొంగిన పతి, ఈ మాయదారి బస్సు లేమంటూ చొచ్చాయో గాని, నాబిడ్డ చప్పగా చెడిపోయాడు. ఏ మేసిపెట్టినా సుబ్బరంగా పళ్లెం తుడుసుకు తినేవాడు. ఇప్పు డెంత కమ్మగా చూ రొండినా, అడికి రెండు ముద్దలైనా దిగందే! చూకున్నాడు చూకున్నట్టే లేసి చక్కా పోతున్నాడు. ఈపూట గల్తే అసలన్నచే వొడ్డన్నాడు!

పొన్నమ్మ. ఆ! కాపీవోటళ్ళకి మరిగినాళ్ళకి మన చూరా నారా సచ్చతాయతే, పిన్నామా! ఇడ్డెస్సని, దోసెలని - అటి పేర్లయినా - మండిన పేర్లు! - మనకి తెలప్పు - అక్కడేమిటో వరగా పెడతావట!

కోటమ్మ. ఏం తిళ్ళో పాడు తిళ్ళు! ఇల్లాంటి తిళ్లు ఎన్ని తిన్నా అన్నమాతుందటే, కల్లాలా!

పొన్నమ్మ. రాదనుకో! రాని అడ్డమైనాళ్ళకి ఇప్పుడు కాపీ వోటలు ఒక పెద్ద రంద్రై పోయిందిగా! బస్తీకి తిరిగేవాళ్ళు సగం సినిమాలకైతే, సగం కాపీవోటళ్ళకి. ఈ పాడు వోటళ్ళమూలంగానేగా, ఊళ్ళో పాలూ, పెరుగూ, మజ్జిగా కరువైపోయామ్? నెయ్యి మాత్రం కావాలంటే దొరుకుతున్నదా? ఇప్పుడు పాడిచేసుకోవడం తాగడానికటే, పిన్నామా?—అమ్మకు మూటలు కట్టుకోడానికిగాని! తెల్ల రకమందే వాడిర వాళ్ళొచ్చి పాలూ, పెరుగూ, యెన్నా, అన్నీ బస్సులమీద యెక్కించుకు పోతున్నారు.



కోటమ్మ. నిజమేనీ, పొన్నీ : మొన్నొకనాడు నుట్టపాదొస్తే పావునేరు నెయ్యిరోసమని పిడతెట్టి ఊరంతా తిప్పించినా వారికితేనాఁ మి రమ్మేదానికి కానీ, అర్దాజా యెక్కు వేసుకు పొయ్యమన్నా, ఎవ్వతీ పొయ్యలేదు.

పొన్నమ్మ. నీదంతా పిచ్చిగాని, ఇప్పు డనలు అర్ధ శేరు పాలు పొయ్యమన్నా పోస్తున్నారే. పిన్నామా ? ఒకపూట వాడిక తప్పిస్తే, వాడిగ్గా వచ్చేవాళ్ళు అలిగి బిగదీసుకు పోతారట : అడిగితే చూట వోటుపోవడమే తప్ప, ఒక్క బొట్టయినా రాల్పరు.

కోటమ్మ. అయ్యో : చాలాని రెన్ని కడగళ్ళొచ్చాయే, కల్లాలా ! పొన్నమ్మ. పిల్లా జెల్లా నోట గడ్డ కొట్టి, ఆ అమ్ముకునే పాదైనా ఒక తీరూ వారీగా అమ్ముతున్నారా? అన్నీ కత్తిలేగా : అంతా తొత్తడమేగా :

కోటమ్మ. ఐనీ, పొన్నీ : మొన్న యెవతో చెప్పింది. యెన్న తీశాక, దాన్లో యింత చుట్టి గోసి, కప్పంతో గిలకొడితే, ఆ చుట్టిగంతా యెన్నలో రెక్కి అటొస్తుందటగా :

పొన్నమ్మ. అదొక్కటేనా? మైదాపిండి మెత్తగా ఉడకమెట్టి యెన్నలో కలిపేస్తున్నారు :

కోటమ్మ. ఇంత పాపం చూట కట్టుకుంటే ఏం ముందు కొస్తారులే : ఈ మండి నొంతెన వడి, ఈ మాయ దారి బన్ను లొచ్చి, ఈ ముదనష్టపు బస్తీల కెక్కడం ఎక్కువైనాకేగాని, అంతకుముందు ఈ పాపా లెరగమే, పొన్నీ : ఎటొచ్చి ఏజ్జర్లం, రెండేళ్ళనుంచేగా ఈ యిడ్డారా లన్నీ !

పొన్నమ్మ. నిజమేనే పిన్నామా : నాలుగేళ్ళనాడు మా రెండోపిల్ల పెళ్ళికి కానీపెట్టి కూరకొన్నామా? ఇరుగు పొరుగాళ్ళే గుమ్మడికాయలు, సొరకాయలు, దోసకాయలు, వంకాయలు. బెండకాయలు, దొడ్లలో కాసినాటిని, అడక్కుండానే పట్టుకొచ్చి యిల్లు నింపారు. అదే పోయినేడు మా మాడో పిల్ల పెళ్ళికి తోటకూరకాడనుద్దా అన్నీ బస్తీ కెళ్ళి కొనుక్కోవారొచ్చింది :

కోటమ్మ. అంతేనే, కల్లాలా : ఇదివరకంటే మంచొచ్చినా, చెడొచ్చినా, ఒకళ్ళ కొకళ్ళు అదుకునేవాళ్ళు. ఇప్పుడేముందీ : డబ్బుకు మరో డబ్బు ముడేసి....

పొన్నమ్మ [కాళ్ళ అలికిడి విని, వీధిగుమ్మంవైపు ముఖం తిప్పి]. అడుగోనే, పిన్నామా, మా బాబాయి :

[అప్పయ్య ప్రవేశిస్తాడు. పయస్సు దాదాపు అరవై సంవత్సరాలు. ఆయినా, శరీరపటుత్వం కొంచెమైనా సడలనివాడు. పొలంలో పంగితే, పడుచువాళ్ళను మించి పాటుపడగలవాడు.

అప్పయ్య [లోపలికి అడుగు పెడుతూనే కోటమ్మతో]. ఏమే : వాడు పేటలో లేడు! ఏమైపోయినట్టు ?

కోటమ్మ. ఇంటి కొచ్చాడు.

పొన్నమ్మ. ఇంతకు ముందేనే, బాబాయ్ :

అప్పయ్య. దొర దిగాడన్నమాట : ఏదీ, మరి ?

కోటమ్మ. వాకిట్లోవాడు వాకిట్లోనే ఊరిమీదికి పోయాడు. ఎంత బతిమిలాడినా తిండైనా తిన్నేదు !

అప్పయ్య. అప్పుడే ఇంటికి రావడమూ, ఊరిమీదికి పోవడమూ

జరిగిందన్నమాట : ఆ దస్తు ఇంట్లో భద్రంచేసి పోయాడా :

కోటమ్మ. ఆళ్ళింకా డబ్బివ్వలేదటగా :

అప్పయ్య. డబ్బివ్వకపోవడ మేమిటి? సొమ్ము సంచులమీద పెట్టా
మని వాళ్లు చెబితే :

పొన్నమ్మ. అప్పే : లేదటే బాబాయ్ : ఆళ్లు తెగ తిప్పి, ఉత్తి
చేతుల్తో పంపించారని అద్దాయి అంటేనే :

అప్పయ్య. వీడింత దొంగ వెధవయ్యాడే : ఒక్కమాత్రునా నిజం
లేదుగదా? చేరం పుచ్చుకోగానే, డబ్బిచ్చేశామని వాళ్లు నాతో
సొషంగా చెప్పారు :

కోటమ్మ. అయ్యో భర్త : అయితే ఆడు డబ్బేం చేసినట్టు :
కాస్తా, మాస్తా : మూడేల సిల్లర :

అప్పయ్య. వా దొంటికి బాగా నీరుపట్టింది. కళ్లు పనరెక్కి
కొట్టుకుంటున్నాడు. నేను రాస్త బద్ధకించి, వొడ్లు అమ్ముకు
రారా అని పంపిస్తే, నన్నింత రొట్టు పెడతాడూ ?
ఎక్క చున్నాడో చూసి, సిగ పాయతీసి, వాణ్ణి ఈ పూట
సున్నంలోకి ఎముకలేకుండా నలగ బొడవకపోతే నా పేరు
అప్పయ్య రాదు.

[నుండువా మూడుబోనుంచి కోలుపుకొర్ర తీసుకుని, ఓధి
బోకి బయల్దేరుబోతాడు.

కోటమ్మ [అడ్డు వచ్చి]. సరే : నువ్వురుకో : కన్నా మందే ;
యేలూ మందే. అణ్ణి పట్టుకు కొడితే పోయిన డబ్బొస్తుందా?

అప్పయ్య [కోటమ్మను తోసివేసి వెళ్ళిపోతూ]. ఎప్పటికప్పుడు నువ్వే వాణ్ణి చెడగొట్టింది. నువ్విచ్చిన అలుసు చూసుకునేగా వాడు మేకై కూర్చున్నాడు.

కోటమ్మ [నెత్తి కొట్టుకుంటూ]. ఇది నాఖర్మ.

పొన్నమ్మ. ఆఁ! నీకు తెలవదులేవే, పిన్నామా! ఆపాటి భయం లేకపోతే మా టింటారటే!

కోటమ్మ. చాల్లే! చెప్పొచ్చావ్! కడుపు చించుకుంటే కాళ్ళమీద పడుతుందని. అడి కాలో, సెయ్యో యిరిగితే ఎవళ్ళకీ తిప్పలు? చూక్కూడూ?

పొన్నమ్మ. ఆఁ! బాబాయిది బుసబుస పొంగు! ఏదో తామస మొచ్చి కేకలేస్తూ పోయాడు గాని, పెరిగొచ్చిన కొడుకుపై చెయ్యి చేసుకుంటాడటే, పిన్నామా!

కోటమ్మ. ఏమో ఖర్మ! మండిపడుతూ యెళ్లాడు. పిచ్చి కోపంలో నా కొంప కేమి తిప్పలు తెస్తాదో! ఇంతకీ ఈ పీడంతా ఆ పెదనాగన్నగారి బూసయ్య....

భూషయ్య [ప్రవేశిస్తూ]. ఏమిటే, కోటమ్మక్కా! నా పేరెత్తు తున్నావ్!

[భూషయ్య పయస్సు నల్లభై అయిదు ప్రాంతాల. మనిషిలో ఎంతో హుందారనం కనబడుతూ వుంటుంది. తాతవలె, తండ్రవలె తానుకూడా తన హుందా తనంపల్లనే ఊరుకు పెత్తందారై, పయస్సులో తన కంటే పెద్దవారినుంచికూడా మన్నన లందుకొంటున్న వాడు.

కోటమ్మ. చొచ్చావ్, బాబూ, నువ్వు!—మాటలో మూపేసుకుని!

నువ్వే మా కిన్ని కడగళ్లు తెచ్చావ్ :

భూషయ్య [నవ్వుతూ]. అంత పాపం చేశానూ ?

కోటమ్మ. నీ కిది నవ్వులాటగా పుంచటరా, బూసయ్యా ?

భూషయ్య. ఇంకా, ఏమిటమ్మా సంగతి ?

కోటమ్మ. ఏమిటా ? గింజలిమ్మరురారా అని పిల్లాడిని పేటకి

పంపిస్తే, అటి నమ్మి ఆ డబ్బంతా మంగళం చేసుకొచ్చాడు.

ఈ మా టినేనరికి మీ బావయ్యకి వొళ్లు మండుకొచ్చి కర్రు చురు కొడుకుమీది కెళ్లాడు.

భూషయ్య. ఆఁ మా బావయ్యకి అంత వొళ్లు తెలియని కోప మొచ్చిందీ ?

పొన్నమ్మ. ఎవళ్ళకైనా పుట్టుకొస్తుంది రేచిక్క, ఇట్టాంటి వస్తు చూస్తే :

కోటమ్మ. అద్దాయ్ : నువ్వు రాస్తెళ్ళి మీ బావయ్యకి సర్దిచెప్పి

తీసుకురారా : మంగళమైన సొమ్మేమో మంగళమైంది. అజ్జీ

బాదితే పోయిన డబ్బొస్తుందా ?

భూషయ్య. ఇప్పుడు నీ కొడు కొచ్చిన భయ మేమీ లేదు,

కోటమ్మక్కా : వాడు మాయింట్లో భద్రంగా వున్నాడల్లే.

కోటమ్మ. అడు మీయింటి రాడున్నాడూ ? అయితే, వరవా లేదులే :

భూషయ్య. వరవా లేదూ ? ఇంతకు ముందేగా నేను మీకు

కడగళ్లు తెచ్చానన్నావ్ :

కోటమ్మ. ఆ మాట ఇప్పుడననూ ? నువ్వు ఈ మండిన రోడ్డు పోయించి, ఈ మాయదారి వొంటె నేయించి, ఈ ముదనష్టపు బిన్నులు తెప్పించాకే కాదట్రా, ఊళ్ళో కొంపకొంపకీ ఇన్ని కడగళ్ళోచ్చాయ్ ! అంతకుముందు ఈ యిడ్డూరా లెరుగున్నామా ?

పొన్నమ్మ. అట్టా అడుగు, పిన్నామా ! బాగా అడుగు !

భూషయ్య. అయితే, పొన్నమ్మా! నువ్వు పాడిమీద ఎంత సంపాదిస్తున్నావ్ ?

పొన్నమ్మ. ఆఁ! ఈ యేడు చూకు పాడెక్కడిది ?

భూషయ్య. పోనీ, ఈ యేడు కాకపోతే నిరుడెంత మూటగట్టావ్ ?

పొన్నమ్మ. ఆఁ! చాలా మూట గట్టాం! వాటికి పోసిన తవుడుకే చాల్లేదు.

కోటమ్మ. అదేంటే, పొన్నీ! పాడికుండమీద నాలుగు డబ్బులు కళ్ళబడితేనేగాఁ ఆ నానుపేట చేయించుకుని మెళ్ళో పెట్టుకున్నావ్ !

భూషయ్య [నవ్వుతూ]. అలా అడుగు, కోటమ్మక్కా ! బాగా అడుగు !

పొన్నమ్మ. అడగడానికీ, కడగడానికీ నే నెవరి యింట్లోనైనా కన్నామేళానా ?

భూషయ్య. ఎవరింట్లో కన్నంవేస్తే ఎవ రూరుకుంటా రమ్మా ? పాడి అమ్మకోబట్టి....

పొన్నమ్మ. అమ్మమ్మోర వందేరం పెడతా రేమిటి? ఊరికే మా
రెప్పరేమీ వంచిపెట్టడం లేదే!

భూషయ్య. ఊరికే వంచిపెట్టమని నేనంటానా? రోడ్డు పొయ్య
బట్టే, వంతెన వడబట్టే నాలుగుడబ్బులు అందరి కళ్లా పడు
తున్నా యంటున్నాను; అందరూ రాస్త వచ్చవచ్చగా పున్నా
రంటున్నాను. కొత్తగా చేతిలో నాలుగు డబ్బులు గురగుర
లాడుతుంటే, ఎంతటివాళ్ళకైనా మతులు పోతాయ్! అంత
మాత్రానికి చేతిలోకి నాలుగు డబ్బు లొచ్చేదారి చూపించడమే
తప్పా?

కోటమ్మ. అః! మా లాపు నువ్వు చూపించావులే దారి! ఆ
మండిన బస్తీనుంచి ఒక కానీ ఇక్కడి కొస్తే, ఇక్కడినుంచి
రూపాయి అక్కడికి పోతున్నది. ఇంతేనా సంబరం! ఇవ్వాల
చూశావుగా! రాస్తా, రూస్తా; మూడేల చిల్లర! చల్లా పెరుగూ
అమ్మకుని కానీ కానీకానికి ముడేస్తే, ఎప్పటికి కాను
మూడేలు! ఈ మాయదారి బిస్సులు తగలడకముందు మా
అబ్బాయి బస్తీ ముఖ మెరుగున్నాడూ?

పొన్నమ్మ. అట్టా అడుగు, పిన్నామా! బాగా అడుగు!

భూషయ్య. నేను తిరగమన్నానటే, కోటమ్మక్కా, మీ అబ్బా
యిని బస్తీ చుట్టూ! నామాట విని, ఎక్కడైనా చుంచి పిల్లను
చూచి వాడికి తొందరగా ముడిపెట్టండి. గుదిబండ మెడని
వడితే, ఇంటి నతికి వుంటాడు.

కోటమ్మ. అః! అడింత గాలిగా తిరుగుతుంటే అడికి పిల్ల నెవ
రిస్తారు?

పొన్నమ్మ. అడికి పిల్లనిచ్చెవాళ్ళే కరువదే, పిన్నామా? మా పెద్దమ్మాయిదగ్గర వుందిగా ఎదిగినపిల్ల. నువ్వు “ఊ” అనాలేగాని, వదేనేలు కట్నంపోసి....

కోటమ్మ. కట్నాల కేమొచ్చేలే! అంత దూరం సమ్మందం....

పొన్నమ్మ. ఎంతదూరమే, పిన్నామా! పది ఆమడలైనా లేదు. ఈ ఊరునుంచి ఆ ఊరుదాకా బిస్సులు నడుస్తూనే వున్నాయిగా! పొద్దు నిక్కడ బయల్దేరితే, పొద్దుగూకేళకుముందే అక్కడ దిగొచ్చు.

[ఘోషయ్య నవ్వుతాడు.

కోటమ్మ. ఎందుకురా యీనయ్యా! నీకంత నవ్వుగా వుంది?

ఘోషయ్య. అః! ఏం లేదు, కోటమ్మక్కా! ఈ ముదనష్టపు బిస్సులు రాబట్టే గదా, పొన్నమ్మ పెద్దమ్మాయిగారి వూరు ఇంతదగ్గరే కొచ్చిందని నవ్వాచ్చింది.

పొన్నమ్మ. అః! మన పెత్తందారుగారి ఎకనక్కాలకేం గాని, అయిన సమ్మందం! పిల్ల వొంటిని డెబ్బై నవర్సుల బంగారం వుంది. ఏమంటావే, పిన్నామా?

కోటమ్మ. అః! ఇప్పుడేం తొందర లేవే!

పొన్నమ్మ. వచ్చే నెల్లో రెండే లగ్గా లున్నాయి. ఆ రెండూ తప్పనిదిసి, మరి ఈయేటికి లగ్గమే లేదంటున్నారు. ఈపూట నే ననలు ఈ మాట కదలేసిపోదామనే సగ మొచ్చానే, పిన్నామా!

కోటమ్మ. సరే సూద్దాం లేవే, పొన్నీ!

పొన్నమ్మ. సూద్దామంటే కాదు ; తొరగా ఏదో ఒకమాట
తేల్చాలి నువ్వు, మా బాబాయీ చూడబలుక్కుని. నోరు
తెరిసి అడిగినందుకు, నామాట దక్కించాలి. పొద్దోయింది.
మరి నే నెళ్ళొస్తా.

[నేడుతుంది.]

భూషయ్య. అంత కట్నం పోస్తామంటే, అ సంబంధం వద్దంటూ
చేమే, కోటమ్మక్కా :

కోటమ్మ. కట్నమొస్తే సాలట్రా ? మంచి సెబ్బరా లేదూ?

భూషయ్య. వాళ్ళకే ? పొన్నమ్మ పెద్దల్లుడికి ఈ మధ్య బాగా
కలిసొచ్చిందటగా :

కోటమ్మ. ఆఁ! ఎంత కొత్త భాగ్య మొస్తేనేరా, అబ్బాయ్ ! అది
గుణం మంచిది కాదు. అడు బోగం కొంపలకి తిరుగుతూ,
పెళ్లాన్ని రాపరానికి తీసికెళ్ళరుండా. మొదట్లో రెండు మూడేళ్ళు
ఈ పొన్నిని నానాగడ్డి తినిపించలేదట్రా ? ఈ మాయదారి
సమ్మందం మా కెక్కడ దాపరించినది కనబడ్డాళ్ళందరికీ
చెప్పుకుని అపురాపురని ఇది అప్పు దేడ్చేదిరాదూ ? ఇవాళ
గత్తే, నా అల్లుడు వదేనేలు కట్నమిస్తాడంటూ చెప్పొచ్చింది :

భూషయ్య. కట్నం అక్కరలేదనుకుంటే, మా పిల్లని చేసుకో :

కోటమ్మ. నీకేం తక్కువరా ? - కట్న మివ్వకపోవటానికి :

భూషయ్య. ఇవ్వలేక కాదుగాని, యివ్వను.

కోటమ్మ. నీ కూతురికి నువ్వేమీ పెట్టుకోవట్రా ? అయితే, అది
ఉసూరుమన్నా ?

ఛాషయ్య. నా కూతురికి నే నేమైనా పెట్టుకుంటానో, లేదో అది నా యిష్టం. ఇంత కట్నం, అంత కట్న మని ముందుగానే బేరాలు మాత్రం నాకు గిట్టవ్. బేరాలకు ఇదేం బర్రెగొడ్డా ! కట్నం పేరుపెట్టి నే నొక చిల్లిగవ్వైనా యివ్వను :

కోటమ్మ. కట్నంలేందే నీపిల్ల మాకు దేనికి ? ఆచికి పాతికేలు పోస్తామంటూ ఎన్నో సమ్మందా లొస్తున్నాయి. నిచ్చేవం లాంటి బిడ్డ ! నిలువెత్తు డబ్బోసినా, నా బిడ్డంటి అల్లుడు నీకు దొరుకుతాడూ ?

ఛాషయ్య [ఈ ఘట్టంలో ధుమధుమలాడుతూ లోపలికి వచ్చిన అప్పయ్యతో]. అప్పయ్యదావా ! నిలువెత్తు డబ్బు పోసినా దొరకని కొడుకుతో లేనిపోని పేచీ రెండుకు....

అప్పయ్య. వాడా నా కొడుకు ! ఇఖ, వాణ్ణి నా గడప తొక్క నిస్తానూ ?

కోటమ్మ. చాల్లే! ఏం మాటలు! ఎవరైనా యింటే నవ్విపోతారు!

ఛాషయ్య. ఎందుకే. అప్పయ్యదావా, అంత పెంపరు :

అప్పయ్య. ఈపూట వాచి గీత చాగుంది ! లేకపోతే, రక్తం కళ్ళ జూసేవాణ్ణికాదూ ? కర్రెత్తేసరికి నలుగురూ పోగై పట్టు కున్నారు గాని....

ఛాషయ్య [నవ్వుతూ]. నలుగురూ పోగయ్యేవరకు ఆగినాచివి నువ్వేం రక్తం కళ్ళజూస్తావ్, అప్పయ్యదావా !

కోటమ్మ. నీ యెక సక్కలకు యేళా పాళా లేదట్రా, బూసయ్యా!

అప్పయ్య. ఆ వెధవని ఈపూట పాతేసేవాణ్ణికాదూ ! ఆ వంతెన కాడ పదిమంది పుండబట్టిగాని....

భూషయ్య. చలపతి వంటెనవద్ద పున్నాడటే, అప్పయ్య బావా ?

నేను తిరిగొచ్చేదాకా మా యింట్లోనుంచి కదలాద్దని చెప్పొస్తే వాడికి కాలు నిలవలే దన్నమాట :

కోటమ్మ. ఆ దొరచోట కాలు నిలిచే గున్నైలే మా కిన్ని తిప్ప లేండు కొస్తాయిలే :

భూషయ్య. మాట్లాడితే తిప్పలు తిప్పలంటావ్. ఇప్పుడు నీ కొచ్చిన ప్రమాద మేమిటి, కోటమ్మక్కా ?

కోటమ్మ. చూస్తూనే పున్నావుగా : ఇ దేమిట్రా? కొంపకి తిప్పలు కావూ?

అప్పయ్య. శిస్తులై నా తికానా లేకపోబట్టేగా ఈ తక్కువధరల్లో నగం వంట అమ్ముతుంది : “జాగ్రత్తరా, అట్టాయ్ !” అని మరీమరీ చెప్పి వంపిస్తే, అంతా జరిగిపోయిందా? పైగా, వాళ్ళు డబ్బివ్వలేదని అబద్ధాలా :

భూషయ్య. అబ్బే ! లేదే, అప్పయ్యవాడా : వాడు మొత్తమంతా ఖర్చుపెట్టలేదు. ఏదో కొంచెం దొరికి పడింది. చేబదులుచేసి దాన్ని పూడుద్దామనే ఈపూట నాదగ్గరికి పరిగెత్తుకొచ్చాడు. బుద్ధిమంతుడిలా నాదగ్గరికి రాబట్టి సరిపోయిందిగాని, అదే ఏ షాహుకారు సుబ్బయ్యలాంటి వాడిదగ్గరికో వెళ్ళితే రూపాయి చేతిలో పెట్టి, రెండు రూపాయలకు ప్రోనోటు రాయించుకునే వాడు కాదా ?

కోటమ్మ. నే ననుకుంటూనే పున్నారా, బూసయ్య! చిన్ననన్నాని ఏ యాబయ్యో, వందో ఖర్చుపెట్టుకుంటాడేమో గాని, అడు మూడే లేం చేస్తాడు : ఆ డేం తాగుతాడా ? తలకుబోసుకుంటాడా ?

11-2-1123, Nampally,
HYDERABAD-A.P.

283

అప్పయ్య [మొత్తం సొమ్ము గల్గింతుకాలేదని విన్నంతనే, కోపం కొంత చల్లారిపోగా]. బొత్రి పెట్టుకొచ్చాడూ? ఏపాటి?

భూషయ్య. అః! ఎంతోనా, అప్పయ్య బావా! సాదరుకింద తను వాడుకున్న బావతు ఏవో చిల్లరమల్లర అప్పులుంటే, వాటిని అపడానికి వీల్లేక, ఒక నాలుగు వందలు వాటికింద జమకట్టాడట. ఈ మాట తెలిస్తే ను వెక్కడ కోప్పడతావో అని నీ యెదటవడ్డానికి వాడు జంకుతున్నాడు.

అప్పయ్య. అలాగేః!

కోటమ్మ. ఏదో చిన్న సన్నాసి! ఆపాటి వాడు వాడుకున్నాడేమోలే!

అప్పయ్య. వాడా చిన్న సన్నాసి! ఈమధ్య నీటుగోటులు తెగ బలిసిపోతే! ఇస్త్రీపడతలు తప్ప పనికి రావడంలేదు. తలకి వాసన నూనెలు కావాల్సివచ్చాయి. వీడు ఉద్యోగాలు చేస్తున్నాడా? ఊళ్ళేలుతున్నాడా? వీడికి చేతికొక గడియారం దేనికి? నాకు అరవైయేళ్ళొస్తున్నాయ్! ఇంకా కళ్ళజోడుతో పనిపడలేదు. నాకురాని చత్వారం వీడి కొచ్చిందా? వీడికి కళ్ళజోడు దేనికి? పోకు బలిసి, ఎంత నాజుకు తేలాడని! ఎండ తగిలే వొళ్ళు కందిపోతుంది కాబోలు — పొలంవైపు తొంగై నా చూడంలేదు.

భూషయ్య. అదీ ఒక చిన్నతనమే! ఏమైనా నువ్వంటే వాడికి భయభక్తులేనే, అప్పయ్య బావా! లేకపోతే, ఈపూట ఇంత గజగజలాడ్డం దేనికి?

అప్పయ్య. వాడి భయంతు లేవో కనబడుతూనే వున్నాయ్! నమ్మి గింజలు తోలించి పంపిస్తే....

ఘాషయ్య. వాడు చేసింది తప్పేననుకో. కాని, నువ్వు కానకుండా ఏ రాత్రివేళో కళ్లాంలోనుంచి ఒక పదిబస్తా లెత్తించిపెస్తే నువ్వేం చేసేవాడివి? అలాంటి పాడు పని చెయ్యనందుకు సంతోషించక....

కోటమ్మ. దొర్రనుబ్బయ్యగారి లెంతోవాడు మొన్న మామూలులో అంత పనీ చేశాడు. పాలేరుని కట్టుకుని, బాబురీ తెలియకుండా పండుమొట్లు కోమటి మల్లయ్యరీ పోశాట్ట!

ఘాషయ్య. ఆఁ! నేను చెప్పవచ్చిందీ అదే, వావా! దిఃళ్ళో నన్నాసులకంటే మన చలవతి చాలా మెరుగ్గామా? అలాంటి తప్పుడు పను లేమీ చెయ్యకుండా తనింత వాడుకున్నానని పబ్లిటగా చెబుతున్నాడు. వాడి ఖర్చులేవో అయిటంవారీగా నాకు చెప్పాడు. రాస్త దుబారా అయినా, అంత చెడ్డ ఖర్చు లేమీ కావు. సినిమాలు, రాఫీహోటళ్ళు, సోడాలు, సిగరెట్లు, కిళ్ళీలు—ఇలాంటివే!

అప్పయ్య. సరే! ఏం తగలడాడోగాని, ఆ మిగతా సొమ్మైనా భద్రంగా వుందా?

ఘాషయ్య. ఆఁ! రాస్త యిండుమిండుగా.

అప్పయ్య. మళ్ళీ అదేమిటి?

ఘాషయ్య. ఏదో బస్తీ అనగానే తలయిమార్చేవాళ్లు వుంటారుగా! పేటలో ఆ పార్కుపక్కని—నీకు తెలుసుగా, పెద్దబజారు లోని శివాలయం - దానిమొదట - ఎవళ్ళో వచ్చి ఫెయిరీ

లాండ్స్ అనో, వాళ్ళ తలకాయ లాండ్స్ అనో పెట్టారు. అందరూ విరగబడుతుంటే, ఏమిటోనని మన చలపతికూడా ఒకపూట లోపలికి వెళ్లాడట. కళ్లు జిగేర్చుంటూ ఎలక్ట్రిక్ దీపాలుపెట్టి పాటలని, డ్యాన్సులని, ముందు నలుగుర్నీ లోపలికి రాబడతారు. ఆ తర్వాత బంతులూ, బాణాలూ వినరడమని ఏవేవో ఆటల్లోకి దించి, డబ్బు గుంజుతారు. మనవాడు వాళ్ళ మాయలో పడి....

అప్పయ్య [కోపంగా]. చప్పగా గొరిగించుకొచ్చాడా?

కోటమ్మ. అయ్యో, ఖర్చు!

భూషయ్య. వరసగా నాలుగుసార్లు పందెం పోయేసరికి మరొక డైలే పేడెక్కి మొత్తానికి మొత్తన్న పోగొట్టు కొచ్చేవాడే! మనవాడు బుద్ధిమంతుడు గనక, చప్పన గుక్కతిప్ప కున్నాడు. వా డోడింది - అబ్బే! ఎంతోనా? - ఒక్క ఆ రొందలు!

అప్పయ్య. వొళ్లు తెగబలిసి జూదంకూడా మొదలెట్టాడన్నమాట! ఇక తాగు దొక్కలే తక్కువ! వీడు నాకడుపున చెడ బుట్టాడు! ఈ నీతిమాలినవాణ్ణి ఇక నా గడప తొక్కనివ్వను, అదేమైనా గాని!

భూషయ్య. ఎందుకే, అప్పయ్య బావా, అంత పెంపరు! తెలిసో తెలియకో వాడు కాస్త దారితప్పాడే అనుకో! పెద్దవాళ్ళం మనం వాణ్ణి నయానా, భయనా మళ్ళీ సరైనదారికి తెచ్చు కోవాలేగాని, శరీరమే చప్పగా చెడిపోతూ?

అప్పయ్య. వాడిని ఎలా తగలబడితే నాకే? — జూదాలుకూడా మొదలెట్టిం తర్వాత !

భూషయ్య. అదుగో! అక్కడే సుప్య పప్పులో కాలేస్తున్నావ్, అప్పయ్య బావా! తను చేసింది తప్పేసని వాడు నొచ్చుకుంటున్నాడు. వాచొచ్చి కన్నీళ్ళ పర్యంతమైతేనే నేను పని కట్టుకొచ్చాగాని, లేకపోతే జమీందారొచ్చినా ఈ వేళప్పుడు యింట్లోనుంచి కదిలేవాడా? నువ్విప్పుడు తొందర పడొద్దు. అప్పయ్య. తొందరలేదు; గిందరలేదు. ఈ పూటతో వాడికీ, నాకూ సరి !

కోటమ్మ. ఆ! ఏం మాట అవి? అడింకా చిన్న నన్నాసి! ఈ మందిన రోట్టు పడి, ఈ మాయదారి వొంట నేర్పడి, ఈ ముదనష్టపు బిడ్డు లొచ్చార ఆడు కాస్త గాలిగా తిరుగుతున్నాడు గాని, అంతకిముందు ఆడు ఏ పక్కని పడుండే వాడో అనలు అజుండేదీ ?

అప్పయ్య. ఈమాటలు నాదగ్గి రిక చెప్పకండి. ఆరు నూరైనా, నూరు లరైనా ఇర వాడిదారి వాడు చూసుకోవాల్సిందే !

కోటమ్మ [నెత్తి కొట్టుకుంటూ]. ఇంతకీ నాకొచ్చి పడ్డాయి ఈ తిప్పలు !

భూషయ్య. సుహృదులతో పమ్మా! బావ పెంపరులో పుండి అలా అంటున్నాడుగాని, కొడుకు నింట్లోనుంచి వెళ్ళగొట్టేస్తాడనే? మొదటి సంబంధం కొడుకు లిద్దరితో పంచుకున్న పదెకరాల్ని రాత్రింబగళ్ళూ దేవులాడి పాతికెకరాలు చేసింది ఈ కొడుకుమీద ముచుకారంతో కాదా ?

కోటమ్మ. నువ్వేమైనా అనుకోగాని, బూసయ్యా : నువ్వేరా నిచ్చేపంలాంటి నాబిడ్డ కీ తిప్పలు తెచ్చిపెట్టావ్ :

ఘాషయ్య [నవ్వుతూ]. ఔను, కోటమ్మక్కా : ఈ మంషిన రోడ్డు పోయించి, ఈ మాయదారి వంశన చేయించి, ఈ ముదనష్టపు బిడ్డలు తెప్పించి....

అప్పయ్య. నవ్వులాట కాదురా, అబ్బాయ్ : ఊరు సుద్ధరిస్తానని బయల్దేరి, నువ్వే ఈ పీడలన్నీ తెచ్చి మా తలకు చుట్టావ్ : ఈ పాడు బిడ్డు లొచ్చాక ఏ తండ్రిమాటా ఏ కొడుకూ వినడం లేదు. ఊరే నాశనమైపోతున్నది!

ఘాషయ్య. అయితే, అప్పయ్య బావా : నిన్నపొద్దున నువ్వు తూర్పు చెరువుగట్టున ఏమిటి చేయిస్తున్నావ్ ?

అప్పయ్య. ఆఁ ఏం లేదు. చెరువు నీళ్ళన్నీ పసరెక్కి పోయా యని, తూము తెరిపించి, కాల్యలోనుంచి కొత్త నీళ్ళు....

ఘాషయ్య, ఆఁ నేను చేయించిందీ అంతే ! పాత పసరునీళ్ళని కొట్టేసినా, కొత్త నీళ్ళెంట వొండు రాదూ? చెత్తా చెదారం కొట్టుకురాదూ? అలాగని పసరునీళ్ళే తాగుతామా? కొత్త నీళ్ళెంట వచ్చే వొండు విరిగి, చెత్తా, చెదారం పోయి, మంచి నీళ్లు తేరుకోడానికి కొంతకాలం పట్టదూ?

కోటమ్మ. పసరు నీళ్ళేమిటి? వొండు నీళ్ళేమిటి? ఏమిటా నీ మాటలు, బూసయ్యా :

ఘాషయ్య. నీ కెలాగే విడమర్చి చెప్పడం, కోటమ్మక్కా? సగ్లే, నువ్వే చెప్ప-లోకం ఆరోజు కారోజు తెలివి మీరిపోతున్నదా? లేదా?

కోటమ్మ. ఆఁ! తెలివి మీరిపోకే? ఈ బిడ్డలు, ఈ సినిమాలు
ఈ రావీవోటళ్ళు....

భూషయ్య. అద్వైతే! ఇంతే రాదు. ఇతర విధాలకూడా ప్రపంచం
చకచక ముందుకు సాగిపోతూ పుంది. మనంకూడా దానితో
పాటు నడవాలి. లేకపోతే, అది మనపైగా నడిచిపోతుంది.
అందుకని బస్టిలతో మనకి సంబంధం తప్పదు.

కోటమ్మ. ఇదివరకల్లా గడవలేదేమిటి? - బస్టిలకి పోకపోతే!
భూషయ్య. ఇదివరకటి దారి వేరు; ఇప్పుటి దారివేరు. కాలానితో
పాటు మనమూ పోవాలి; దానికి ఎదురీద లేము. సరే
అప్పయ్య బాబా! నేను వెళ్ళొస్తాగాని, నువ్వు రాస్త తమా
యించుకో! లేకపోతే, వాడు మరీ తెగబడి చప్పగా చెడి
పోతాడు.

అప్పయ్య. పోనీ, ఇక వాడు ఏ యేళ్లో కలిస్తే నాకే?

కోటమ్మ. చూశావట్రా, బూసయ్యా, ఆ మాటలు!

భూషయ్య. అదుగో! ఆ పెంపరే వద్దంటున్నాను. తెగేవరకు
లాగడం మంచిదిరాదు. బ్రహ్మయ్య, బ్రహ్మయ్యకొడుకు—
వీధికెక్కడం చూస్తూనే పున్నాంగా! తలలు బద్దలు గొట్టు
కుని ఛార్జీలదాకా వెళ్ళారు. తండ్రీ కొడుకులకైనాసరే తగ
పులు పెంచి, కొంపలు తియ్యడానికి ఎంతమంది బొట్లు మన
డిశో తయారయ్యారో నీకు నేను చెప్పాలి?

అప్పయ్య. సరే! అలాడికొస్తే ఎవరి పసెంత పుందో తెలుస్తుంది!

కోటమ్మ. అయ్యో ఖర్మ! ఆ డెవడని ఆడిమీద నువ్వు పగ

పట్టడానికి : పెద్దాళ్ళకి చునకే యింత మర్రతనముంటే,
సిన్నాడు ఆడికి....

పొన్నమ్మ [హుటాహుటిగా ప్రవేశిస్తూ], పిన్నామా : కోటమ్మ
పిన్నామా :

కోటమ్మ. ఏమిటే పొన్నీ? ఏమిటి?

పొన్నమ్మ. ఆడు లేడంటే, పిన్నామా : ఆ సీపురుకళ్ళ శేషయ్య,
ఆడు..... [అప్పయ్యను చూచి] మా బాబాయి ఇక్కడే
వున్నాడూ : బాబాయ్ : నువ్వు అబ్బాయిని పట్టుకు కొట్టావని
చెప్పి, నీమీద ఆ సీపురుకళ్ళ శేషయ్య కేసు పెట్టించబోతున్నా
డటే :

కోటమ్మ. ఆరి : ఈడి బిమ్మడ : ఈడి కేం పోయేకాలం ?

పొన్నమ్మ. దెబ్బలు తగిలినట్టు దొంగ నర్దిపికెట్టు పుట్టిస్తానని
రెండొందలో, మూడొందలో అబ్బాయి దగ్గరినుంచి అప్పుడే
ఆ దొడుక్కున్నాడట.

కోటమ్మ. ఆరి : ఈడి పెళ్ళాంతాడు పుటుక్కున తెగ : ఈడు
మా కెక్కడ పోగయ్యాడే :

భూషయ్య. నా నోట్లోమాట నోట్లో వుండగానే నే నన్నంత పసి
జరిగింది, చూశావా, అప్పయ్య బావా :

అప్పయ్య. అబ్బే ! ఆణ్ణి నేను కొట్టిం దెక్కడ ?

భూషయ్య. కొట్టాలటే కేసు బనాయింపుకు : దీస్తో సరేనా :
చీపురుకళ్ళ శేషయ్య అంటే సామాన్యుడా : రేపు పార్టిషన్
దావాకూడా పడేయిస్తాడు :

అప్పయ్య. అంపై ఏళ్ళొచ్చినై. నే నెన్నడూ సాజ్యనితైనా
దో నెక్కలేదు. ఇవాళ మీరు నన్ను కోర్తు కీమస్తాడూ ?

కోటమ్మ. అడి తలకాడ దీపమెట్ట : ఆ చీపిరి రళ్ళయెడవెంత
చేయిస్తున్నాడు :

భూషయ్య. ఔను ! వా డెంతైనా చేయిస్తాడు ! తంపులు పెట్టందే,
తగవులు పెంచందే వాడి పొయ్యిలో పిల్లి ఎలా లేస్తుంది ?
వాడి కదే బ్రతుకయ్యె ! ఇంతకీ, అప్పయ్య బావా, మొదటే
నువ్వు నా మాట చింతే, పంట అమ్ముకున్న మూడుజేల
చిల్లరలో పోయిన వెయ్యి పోగా, మిగిలించైనా దక్కేదా ?
ఇప్పుడు మరొక రెండొందలో, మూడొందలో బొక్క !
ఇంకా మన మాలస్యం చేస్తే....

పొన్నమ్మ. మన పక్కూరు చావరంగారి దగ్గిరికి అబ్బాయిని తీసి
రెళ్ళటానికని ఆ శేరిగాడు ఒంటెద్దుబండి కట్టిస్తున్నాడటే,
బాబాయ్ !

కోటమ్మ. అడికి బిడ్డలు లేరూ ! ఆ డింట్లో పీని గెళ్ళ !

అప్పయ్య. ఇందాక రుద్రవాడు మీ యింటి కొచ్చినప్పుడు వాడి
దగ్గరి డబ్బు తీసుకుని నువ్వెందుకు భద్రం చెయ్యలేదురా,
భూషయ్య ?

భూషయ్య. నిజమేనే, అప్పయ్య బావా ! ఆ పని చేస్తే బాగానే
వుండేది, కాని, నాకు తోచి చావలేదు.

కోటమ్మ. అయిందేదో అయింది ; అణ్ణి ఎట్టాగైనా కొంపకి
చేర్చరా, బూసయ్య ! నీకు పున్నెం పుంటుంది.

ఛూషయ్య. మరి, మా అప్పయ్య బావ కాస్త తగ్గుతాడా, లేదా?
రేకపోతే, మధ్య నా మాట పోతుంది.

కోటమ్మ. ఆఁ! తగ్గ కేం చేస్తా డేమిటి?

బొన్నమ్మ. ఎవరో ఒకరు తగ్గా లిప్పుడు. రేకపోతే, కొంప
గుడ్డాన పడిపోదూ?

ఛూషయ్య. కాని, మా అప్పయ్య బావ “ఊఁ!” అనందేనా?
పట్నాలని చూసి బాగుపడేదిపోయి, మన కుర్రకారు చెడి
పోతున్నారనే ఒక హిందీ స్కూలైనా పెట్టించి, కొంత
ప్రపంచజ్ఞానం కలిగించాలని నే ననుకుంటే, ఊళ్ళో పెద్ద
తలకాయలు నలుగురు కలిసొస్తేనా! “తుద కబ్బెరా తురక
బాస” అన్నట్టు ఇప్పుడు హిందీ స్కూలొక్కటే తక్కువై
పోయిందని నవ్వి, నామాట సాగనిచ్చారు కాదు. సరే!
అప్పయ్య బావా! ఏమంటావే? ఏవో రెండు మంచి మాటలు
చెప్పి, మన చలవతి మనస్సు తిప్పి, ఇంటికి రమ్మన్నా!

అప్పయ్య. ఆఁ! తగలబడమను!

ఛూషయ్య. మరి నే నెళ్ళొస్తానే, కోటమ్మక్కా! ఏమైనా,
కొడుకును అదుపులో పెట్టుకోవడం మా బావయ్యకి చేత
కాదనుకుంటా. ఆయన పాతకాలపు మనిషి. ఊరకేనే కప్పు
బుస్సు మంటే, ఈ కాలపాళ్లు అంకికొస్తారా! వాణ్ణి నే
నొక దారికి తెచ్చుకుంటా, నాతో సంబంధం చేస్తే. భార్యా
భర్తలు దూర మాలోచించుకుని రేపు నాకు కబురు చెయ్యండి.

చోటమ్మ. సర్లే! నువ్వేగా ఈ తిప్ప అన్నీ తెచ్చింది. ఎలాగో నువ్వే మళ్ళీ కాస్త చక్కదొయ్యి! ఊరెంట తిరిగి, చందా లోగుచేసి చట్టుబండరై, ఈ మండిన రోడ్డు పోయించి, ఈ మాయదారి వొంటి నేయించి, ఈ ముదనష్టపు బిన్నులు తెప్పించి....

తెర]



అర్థాంగి

[వ కాంకిక]

పా త్ర లు

ప్రొఫెసర్ రాధాకృష్ణ
మిసెస్ శ్యామలా రాధాకృష్ణ


స్థ లం

మద్రాసులో

ప్రొఫెసర్ రాధాకృష్ణ
డ్రాయింగ్ రూం

కా లం

వర్తమానం



అ ర్ధాం గి

అది ప్రొఫెసర్ రాధాకృష్ణ డ్రాయింగ్ రూమ్. కుడివైపున బయటి వరండాలో నుంచి ద్వారం; ఎడమవైపున డైనింగ్ రూమ్, కిచెన్ మొదలైన వాటిలోకి ద్వారం. ఎడమవైపునే ఒక మూలగా మేడపైకి మెట్లు. ఒక శెట్, టెండు చెయిర్స్, ఒక సెంట్రల్ టేబుల్, టెండు పెగ్ టేబుల్స్, ఒక స్టాండ్స్ బ్యాంప్, ఒక బుక్ షెల్ఫ్, టెండు పామ్ స్టాండ్స్, ఒక పెద్ద తివాచీ, ఒక ఫైడ్ టేబుల్ మొదలైన ఫర్నిచర్ తో, యాన్ టేక్ తో, ఒరిజినల్ రెయింటింగ్ తో అది అనువాద సన్స్కృతి తొలుకాడుతున్న డ్రాయింగ్ రూమ్.

దేని లేచిన ఒక కుడానికి మోటారుకారు వచ్చి వాకిట్లో ఆగిన శబ్ద మూతుంది. ఆ సెంటనే బయటి వరండాలో నుంచి ఈ కింది మాటలు వినబడతాయి.

ఆడగొంతు. థాంక్స్ మచ్.

మగగొంతు. ఓ, ఇట్స్ ఎ వైజర్.

ఆడగొంతు. మరి సెలవు.

మగగొంతు. సమస్కారం.

ఆడగొంతు. సమస్కారం.

ఆ రిన్నెట మోటారుకారు బయటోకి వెళ్ళిన రోడ్డు. ఈ రోడ్డు అణగి పోకముందే శ్యామల ప్రవేశిస్తుంది. ఆమెగే ముండాలోనుంచి వినిపించిన ఆహ్వానం.

శ్యామలను ఇంట్లో మూడు సార్లు సందర్శించి వస్తున్నాను, ఇంట్లో చాటునట్టు కనబడుతుంది. ఆమెలోని ఆకర్షణను ఆమె సౌందర్యం కంటే, ఆమె సన్నిహిత్యం కంటే కంటే.

హాంట్ బ్యాగ్ నోనూ, ఏకాదశి హాన్సుతోనూ ప్రవేశించిన శ్యామల వాటిని పరిశ్రమ చేయడంపై పట్టి, సోఫాలో కూర్చుంటుంది.

శ్యామల. బోయ్ : బోయ్ :

బోయ్ [లోపలినుంచి]. ఆః ఇదుగో వచ్చే, అమ్మా! వచ్చే!!

శ్యామల. ఏం చేస్తున్నావ్ ?

బోయ్ [ప్రవేశించబోతూ]. వస్తున్నా నమ్మా : వస్తున్నా :

శ్యామల [బోయ్ రాగానే]. పీడితలుపు వేసుకోమంటే, తెరచి పుంచావే? దొంగ తెవరైనా దూరితేనో :

బోయ్. అయ్యగా రొచ్చారమ్మా

శ్యామల [అశ్చర్యంగా]. ఆః ఎంత నేపైంది ?

బోయ్, అప్పుడే అరగంట రావొచ్చిందమ్మా :

శ్యామల. ఆయ నేరీ ?

బోయ్. మేడమీదున్నా రమ్మా :

[ఇంతలో రాధాకృష్ణ ప్రవేశిస్తాడు. మునుపటి ముచ్చెట్ల ప్రాంతాల అందంగా దనలేముగాని, చాలా నాజూకైనవాడు. మనస్సులో రేగుతున్న తుపాను దాచి

పెట్టుకోడానికి ప్రయత్నిస్తున్నవాని ముఖ కవళికలతో
ప్రవేశిస్తాడు. కాలేజీకి వెళుతూ వేసుకున్న సూట్‌లో,
సగం కప్పిన కోటు గుండీలతో, అతడు ఒరువుగా
అడుగులు పెట్టుకుంటూ వస్తాడు.

శ్యామల. ఏమండీ! మీటింగ్ అప్పుడే అయిపోయిందా?

రాధాకృష్ణ. ఏః! అన్‌ఎక్స్‌పెక్టెడ్‌గా వచ్చా నేమిటి?

శ్యామల. ఇవ్వాళ సాయంత్రం మీ కాలేజీ ఎకనామిక్స్ అసోసి
యేషన్ మీటింగు వుందన్నారగా!

రాధాకృష్ణ. అది కాన్సెల్ అయిపోయింది.

శ్యామల. ఏః?

రాధాకృష్ణ. ఉపన్యాస మిస్తానన్న వెభ్‌సైట్‌లో రుద్దేదు.

శ్యామల. అయ్యో! రామారావుగారు వాకిట్లోనుంచే వెళ్ళి
పోయారేః! మీ రింట్లోనే వున్నట్టు తెలిస్తే, మాట్లాడిపోదురు.

రాధాకృష్ణ. అతనికి నాతో ఏం మాట బున్నాయ్?

శ్యామల. ఏమో, నా కేం తెలుసు? మీరు సాయంత్రం అయిదు
గంటలకు ఆయనతో ఎంగేజ్‌మెంటు పెట్టుకున్నారటగా!

రాధాకృష్ణ. ఆః! ఓను. కాలేజీలో మీటింగ్‌మాట గుర్తులేక....

శ్యామల [చిరునవ్వుతూ]. మీ ప్రొఫెసర్ల జాతికి మతిమరుపు
మామూలే లెండి!

రాధాకృష్ణ. ఎంత మతిమరుపైనా బుద్ధిమాంద్య మింకా రాలేదు.

శ్యామల. యం. ఎ. లో ఫస్ట్ క్లాస్, ప్రెసిడెన్సీ ఫస్ట్, గోల్డ్
మెడలిస్ట్! మీకా బుద్ధిమాంద్యం!

[నీలో నాకు నేనెప్పుడూ రాధాకృష్ణ ఒక మళ్ళీలో చుట్టూ
బడి, నాని నేనెప్పుడూ మోనెతిని అన్ని, అని నేనెప్పుడూ తల
నా అన్నిమంటూనా.

శ్యామల. ఏం అలా పున్నారే ?

రాధాకృష్ణ. ఎలా పున్నాను ? బాగానే పున్నానే :

శ్యామల. తల నొప్పిగా పుందా ?

రాధాకృష్ణ. లేదు.

శ్యామల. మరి, అలా పున్నారేమంటే ? ఇందా రెప్పుడో కాలేజీ
నుంచి వచ్చినవారు ఇంకా సూత్రైనా విప్పలేదు.

రాధాకృష్ణ. అః ఏం లేదు.

శ్యామల. మళ్ళీ బయటికి వెళ్ళవలసిన పని పున్నదా ?

రాధాకృష్ణ. లేదు.

శ్యామల [చిరునవ్వుతో]. అన్నింటికీ ఒక్కటే ముక్తసరి
జవాబుగా “లే” వనే ముక్క కొత్తగా నేర్చుతున్నారేమిటి ?

రాధాకృష్ణ. కొత్తగా చాలా నేర్చుకుంటున్నారే :

శ్యామల. ఏమిటది ?

రాధాకృష్ణ. అః ఏం లేదు.

శ్యామల. అడుగో : మళ్ళీ అదే జవాబా ?

రాధాకృష్ణ. సరే! నాకు అలసటగా వుంది.

శ్యామల. ఆమాట మీరు చెప్పడం దేనికి ? కనబడుతూనే వుంది.

ఒక కప్పు కాఫీ పెట్టుకురానా ?

రాధాకృష్ణ. బోయ్ పెడుతున్నాడే.

శ్యామల. నాలుగు బిస్కట్లు తీసుకురానా ? [అక్కర లేదన్నట్లు ప్రొఫెసర్ మౌనంగా సూచిస్తాడు] గ్లూకోజ్ బిస్కట్లు మంచి పున్నాయండీ ! మీ కవి యిష్టంగా !! ఇవ్వాలి పొద్దున తెప్పించా. [వద్దని మౌనముద్ర వీడకుండానే తిరిగి రాధాకృష్ణ రెలియజేస్తాడు] సరే! అయితే వేసి వేసిగా కాఫీ అయినా పుచ్చుకోండి. బోయ్ : [ఒక క్షణం ఆగి, చురి కొంచెం బిగ్గరిగా] బోయ్ !!

బోయ్ [లోపలినుంచి]. ఆఁ అమ్మా !

శ్యామల. కాఫీ పెట్టడం కాలేదూ ?

బోయ్ [లోపలినుంచే]. అయిపోవచ్చిందమ్మా ! తెస్తున్నా !

శ్యామల [సెంట్రల్ బేబుల్ పై తానుంచిన ఫార్మెల్ అందుకుని, దాన్ని విప్పతూ]. ఈ సిర్క్చీర చూడండి. చెల్లారామ్స్ రో కొన్నా. లేటెస్ట్ డిజైన్. ఈ అంచులు చూశారా? అజంతా ఫ్రెస్కోవనుంచి యెడాప్ట్ చేశారట. కలర్ పేటర్ న్ కూడా నాకు నచ్చింది. మీకు లౌడ్ కలర్స్ గిట్టవ్. దీని రంగులు సాఫ్ట్ గా, ప్లీజింగ్ గా లేవూ ? అయితే, ఎంత బిల్లు చేశారో తెలుసా ? రెండువందల నలభై రూఫాయల చిల్లర. ఖరీదుకు తగినట్టు బాగుందంటారా ? లేక, దండగ బేరమా ?

రాధాకృష్ణ. [చీరవంక చూడక, శ్యామలను చూస్తూ]. నాలుగైదు రోజులనాడుకూడా ఒక చీర తెచ్చావ్ కదూ ?

శ్యామల. అది ఈ కట్టుకున్నదే నండీ ! మిసెస్ రాజారాం ఇది ఎంతో మంచి సెలెక్షన్ అని మెచ్చుకుంది.

రాధాకృష్ణ [వ్యంగ్యంగా]. ఒక్క నా విషయంలో తప్ప నీవన్నీ
మంచి సెలెక్షన్లే :

శ్యామల [నవ్వుతూ]. ఏః మీమీద మీకే నమ్మకం తగ్గిపోతున్న
దేమిటి ?

రాధాకృష్ణ. అదేమీ లేదు. కాని, నీకుమాత్రం....

[బోయ్ కాఫీ ట్రీతో నవ్వుతూ, దాన్ని కన పెన్ టేబుల్ పై
పెట్టి పుచ్చిపోతాడు.

శ్యామల [రెటెల్ లోనుంచి, ఒక కప్పులోకి కాఫీ పోస్తూ]. ఆః
ఏమీ టిడి? నాకుమాత్రం?

రాధాకృష్ణ. ఊః ఏం లేదులే,

శ్యామల [కాఫీకప్పు అందిస్తూ]. ఈ పూట మరీ యింత నీర
సంగా ఉన్నారే? బస్సు దొరకలేదని ఎదురెండలో సడిచి
రాలేదుగదా? ట్యాక్సీ అయినా చేయించుకొనక పోయారూ ?
సరే! వేడి వేడిగా కాస్త కాఫీ పుచ్చుకోండి.

రాధాకృష్ణ [కప్పు అందుకుంటూ]. నీ కాప్టూ ?

శ్యామల. నే నింతకుముందే పుచ్చుకున్నా. వద్దన్నకొద్దీ రామా
రావుగారు కన్నిమరారు కారు పట్టించారు. తాగింది రెండు
కప్పుల కాఫీయే అయినా, అయిదు రూపాయలు బిల్లు
చేశారు :

రాధాకృష్ణ. లేడీ ఫ్రెండ్స్ విషయంలో అతడు ఖర్చుకు వెనకా
ముందూ అడడులే!

[ఈ మాట అంటూనే సగం ముగ్ధుడై తాగిన కాఫీకప్పు
ట్రేలో పెట్టివేస్తాడు.

శ్యామల. ఏః! మళ్ళీ షుగర్ ఎక్కువ వేశాడా? ఎన్నిసార్లు చెప్పినా - ఈ ఫూల్! - కాఫీని పానకంలా చేసుకొస్తాడు. బోయ్! బోయ్ !!

రాధాకృష్ణ. ఆః! షుగర్ సరిపడే వేశాడు.

శ్యామల. అయితే, సగానికిపైగా వదిలిపెట్టేశారేః!

[బోయ్ ప్రవేశిస్తాడు.

రాధాకృష్ణ. ఈ బ్రే పట్టుకుపోరా!

శ్యామల [బోయ్ బ్రే అందుకోబోతూ వుండగా]. బాగానే వుంది మీరు కాఫీ తాగడం! మరి కాస్త పుచ్చుకోండి - అలసట తగ్గుతుంది.

[కప్పు తీసి అందించబోతుండు.

రాధాకృష్ణ. అహః! మరొద్దు. [బోయ్ తో చికాకుగా] పోరా! పట్టుకుపో!

[బ్రేతో బోయ్ వెళ్ళిపోతాడు.

శ్యామల. కాఫీ బాగుంటే తాగకుండా మీరు వదిలిపెట్టారే? ఆ చెధవ మళ్ళీ పానకం చేసుకొచ్చినట్టున్నాడు, నేను పెట్టుకురానా?

రాధాకృష్ణ. నీకంత శ్రమ దేనికిలే!

శ్యామల. శ్రమేమిటండీ? చిత్రంగా మాట్లాడుతున్నారు! మీతో చెప్పకుండా షాపింగ్ కు వెళ్లానని కోవమే, ఇదంతా?

రాధాకృష్ణ. కోపానికైనా, తాపానికైనా నాకు హక్కిముంది? నువ్వు స్వతంత్రురాలివి.

శ్యామల [సవ్వతో]. ఏఁ! శ్రీ సావితంత్రానికి హతాత్తుగా మీరు విరోధులైపోయా రేమిటి? మీకోసమని రామారావుగారాస్తే... రాధారవుష్ట. ఔను! రఁమఁభ్య లతనిని నాతో తరుచు పనిపడు తున్నది.

శ్యామల. మరి. ఆయన పెరుతున్న కొత్త లిమిటెడ్ కంపెనీ ప్రాస్పెక్టస్ మీ రించా పూర్తిచేసి పెట్టనేలేదట!

రాధారవుష్ట. వాడి అడిటర్లు ఫరమ్ లేమా?—వాడికి కావలసింది ప్రాస్పెక్టస్నే అయితే :

శ్యామల. ఫైనాన్షియల్ ప్రాజెక్టులో మీరు చాలినవారు లేరని ఆయన నమ్మకం. మొన్న మీరు డిఫిసిట్ ఫైనాన్సింగ్ మీద ద్రాసిని వ్యాసాన్ని కాస్మాపాలిటన్ క్లబ్ లో పెద్దపెద్ద వాళ్ళందరూ మెచ్చుకున్నారు. కంపెనీ లాలో కూడా మీ తర్వాతే మరెవరినైనా చెప్పాలని ఆయన నన్నాడు.

రాధారవుష్ట. ఏమైనా. నేను బడిపంతుల్నేగా! కాస్మాపాలిటన్ క్లబ్ మెంబర్నా? కన్నిమరాలో కాఫీలు తాగుతానా? నాకు షెప్రెట్ కాదుండా?

శ్యామల. ఏఁ! రఁ పూట చాలా చిత్రమైన మూడ్ లో పడ్డారు! మీ రింటికొచ్చేసరికి నేను లేసందుకే ఇంత కోపం రావాలా? మీ మీటింగ్ కాన్సెల్ అవుతుందని నా కేం తెలుసు? మీరు ఎంగేజ్ మెంట్ కీప్ చెయ్యలేదు గనక, క్లబ్బుకైనా పోతా నని రామారావుగారంటే నన్ను చెల్లారామ్మపద్ద ద్రాప్ చెయ్య మన్నాను. తిరిగి రావడానికి ట్యాక్సీ చేయించుకుంటానంటే వినక, మళ్లీ ఆయనే యింటి దగ్గర ద్రాప్ చేశాడు. వద్దన్నకొద్దీ దారిలో ఆయన కన్నిమరాకు కాఫీ తీసుకు వెడితే కాస్త అలస్యమైంది.

రాధాకృష్ణ. దొను. అతను చాలా సరసుడు! నిన్ను వెంటబెట్టుకుని కన్నిమరాలో ప్రవేశించడం కాలేజీనుంచి వస్తూ నేను చూశాను. [సెంట్రల్ టేబుల్ పై పెట్టిపున్న సిల్క్ చీరపైకి కన్ను పోనిస్తూ] అతడు తన లేడీ ఫ్రెండ్స్ కు కాస్ట్ లీ ప్రెజెంటుకూడా యిస్తాడు!

శ్యామల [చురుకుగా]. అయితే, మీరు ఏం సజెస్ట్ చేస్తున్నారు ?

రాధాకృష్ణ. అబ్బే! ఏమీ లేదు.

శ్యామల. అయితే, మీ మాటల కర్హం?

రాధాకృష్ణ. అతని స్వభావాన్ని గురించే నేను ప్రస్తావిస్తున్నాను.

శ్యామల [కరకుగా]. ఆయన స్వభావమేమిటో మీకే తెలవాలి.

చిరకాలంగా అతను మీ స్నేహితుడు. మీరు ఇంటర్ డ్యూస్ చేసేవరకూ అతని ముక్కు మొఖమైనా నే నెరగను.

రాధాకృష్ణ. స్నేహితుడు గనకనే చెబుతున్నాను. ఎంతటి సరసుడు కాకపోతే, ఒక్కవారంలో శ్రమ అనుకోకుండా రెండుమాట్లు నిన్ను షాపింగ్ కు తీసుకు.....

శ్యామల ["షాపింగ్" వద్ద మాటను తెంచివేస్తూ]. మీరు సూచిస్తున్న చేమిటి?

రాధాకృష్ణ. అబ్బే! ఏం లేదు.

శ్యామల. నిజంగానా?

రాధాకృష్ణ. ఆఁ!

శ్యామల. ముమ్మాటికీనా?

రాధాకృష్ణ. ఉఁ!

శ్యామల. సరేండి!

[ఈసాట అంటూనే సెంట్రల్ టేబుల్ పైనుంచి సిల్క్ చీర తీసుకుని శ్యామల వెళ్ళిపోతుంది. ఆమె రూ హిండ్ బ్యాగ్ అక్కడే విడిచిపెట్టి వెళుతుంది. ఆ

నల్లిన నంస్వగ మనసిక వేదనతో సోఫాలో జేగిల
చేసి, రాధాకృష్ణ కళ్లు మాసుకుంటాడు. కొన్ని
క్షణాలు చంస్వగ గట్టిగా నిట్టూర్చి, కళ్లు తెరిచే
సరికి శ్యామల హాండ్ బ్యాగ్ పై అతని కన్ను పడు
తుంటుంది. దాన్ని తిరిచి చూడాలనే దుర్బుద్ధి అతనికి
వస్తుంటే ఘటమవుతుంది. ఇంకాను సుందరుడు పంగి,
దాన్ని అంచుకోవోయి, తన సంస్కారం అడ్డురాగా
అంచులోనే ఆగిపోతాడు. ఇంక, అనుమాన పికాచం
సంస్కారం పుష్పకను నులిమివేయగా, హాండ్ బ్యాగ్
అంచుమీది, చంస్వగచేస్తున్న హాండ్ బ్యాగ్ మేడ మెట్టుపైకి
ఒక సారి చూస్తాడు. పుట్టుకు హాండ్ బ్యాగ్ తెరిచి
దాన్ని గాలిస్తాడు. ఏమో ఉంటుంది, మాడు ఉన్నారా
అనినది కనపడతాయి. వాటిని చూసి మళ్ళీ లోపల
పెట్టివేస్తాడు. ఇంకా గాలించి, ఒక మని యార్డర్
నూచన్ పైకి తీస్తాడు. దాన్ని ఇనుపుతున్నారకి
అతని ముఖం కిప్పొరుస్తుంది. ఇంకాలో మేడ మెట్టుపై
ఇంకా అలికిడవుంటుంది. చంస్వగ మని యార్డర్ నూచన్
అగడు తన కోటు బేగులో పెట్టివేసుకుంటాడు. జేసు
లోని నయ్య పైకి తీసుకుముందే శ్యామల ప్రవేశిస్తుంది.
భర్త చేసిన పనిని చూచినందున ఆమె ముఖంలో
ఆనందం, ఆగ్రహం, ఆవేదన, ఒక దానితో ఒకటి
వేసుకుంటూ, ఒక్కసారిగా కనపడతాయి.

రాధాకృష్ణ [శ్యామలను కన్నెత్తిచూద్దానికి సిగ్గుపడి, పెడముఖం
పెట్టి, దై విప్పుకుంటూ]. ఆ పెదవ పెట్టిన రాఫీ నిజంగానే
దాగా లేదు. మరికొంచెం కాఫీ పెడతావా, శ్యామలా ?

[శ్యామల జవాబు చెప్పదు.

రాధాకృష్ణ [ఏదో ఒకటి మాట్లాడాలనే ఆతురత కొద్దీ]. ఇంకా వస్తాడేమో, ఇంకా వస్తాడేమో నంటూ అరగంటసేపు వెయిట్ చేసినా, ఆ స్పీకర్ - డామ్ స్కాండ్రల్ - రానేలేదు. మీటింగ్ కాన్సెల్ చేశాక, కారు బ్రేక్ డౌన్ వల్ల రాలేక పోతున్నానని తెలిపానో చేశాడు. తన కారు లేకపోతే, ఏ టాక్సీలోనో రాగూడదూ? మన ఇండియన్సుతో యిదే చెడ్డ చికాకు. ఎంగేజ్ మెంట్స్ కీప్ చెయ్యరు. ఆ రాస్కెల్ కోసం ఎదురుచూస్తూ కూర్చోబట్టే చెడ్డ తలనొప్పి వచ్చింది. నిన్ను పెంటబెట్టుకుని కాసేపు అలా బీచ్ వైపుకైనా పోదామని యింటికొస్తే ఇక్కడా డిసప్పాయింట్ మెంట్ అయింది. [కణతలు నొక్కుకుంటూ] అబ్బ ఇంకా తలనొప్పి తగ్గనే లేదు. [మెడవై చెయ్యి వేసుకుని] మెడలుకూడా పీక్కుపోతున్నాయి. [సానుభూతికోసం ఒక షణం ఎదురుచూచి, నిరాశ చెంది] నేను పోయి బట్టలు మార్చుకొస్తాగాని, కాస్త కాఫీ పెట్టు. డబుల్ దోస్ కావాలి.

[కోటు ఓప్పి భుజంపైన వేసుకుంటూ రాధాకృష్ణ మేడపైకి పోతాడు. అతను వెళ్ళిపోయిన తర్వాత పెదవి కొరుక్కుంటూ, తల పంకిస్తూ కొన్ని తుణాలపాటు నిలబడి, తుదకు ఒక నిశ్శబ్దానికి వచ్చినట్టు శ్యామల కనబడుతుంది.

శ్యామల. బోయ్:

బోయ్ [ప్రవేశిస్తూ]. ఎందుకమ్మా?

శ్యామల. పొద్దుటి “ఎక్స్ ప్రెస్” యేదిరా?

ఉద్యోగాలకంటె, నిజానికి ఏ పనైనా మెరుగే ! ఇచ్చే ఆకాదీ జీతాలైనా నెలనెలకు సరిగా కట్టజెప్పకపోయినా, ప్రతి కమిటీ మెంబరు మాపై పెత్తనం చలాయించేవాడే : “వీడు నా తమ్ముడి బావమరిది తోడల్లుడు కొడుకు, వీడికి సీటివ్వాలి ; వాడు నా అన్నయ్య పినమామ మరదలల్లుడు, వాడిని ప్రమోట్ చెయ్యాలి.” అంటూ సిఫార్సులు చేసి ప్రాజాలు తోడేస్తారు. ఏః ! శ్యామలా ! మిస్టర్ చెట్టియార్ రేపు నెక్రబరీ పోస్ట్ ఆఫర్ చేస్తే పుచ్చుకోమంటావా ?

[శ్యామల అప్పటికీ జనాబు చెప్పను.

రాధాకృష్ణ [శ్యామలవైపుకు నాలు గడుగులు వేసి]. ఏమి బది, శ్యామలా ?—అంత దీక్షగా వ్రాస్తున్నావ్ !

శ్యామల [తాను వ్రాస్తున్నది కనబడకుండా కాగితం పై అంచును మడిచిపెట్టుకుంటూ]. ఆః ! ఏమీ లేదు. ప్రజెంట్స్ యివ్వగల ఫ్రెండ్స్ కు లెటర్స్ రాస్తున్నా.

రాధాకృష్ణ [లేని నవ్వు తెచ్చిపెట్టుకుంటూ]. వాట్ నాన్ సెన్స్ ! శ్యామల. ఇంతకు ముందు మీరే అన్నారుగా, వారంరోజుల రోపల రామరావుగారి నుంచి రెండుసార్లు ప్రెజెంట్స్ పుచ్చుకున్నానని !

రాధాకృష్ణ. అబ్బే ! ఆమాట నే నన్నానా ?

శ్యామల. సరిగా అదేమాట అనకపోతేనేఁ ? ఆ అర్థం వచ్చే మాట మరొకటి :



రాధాకృష్ణ. ఆఁ : చెడ్డ తలనొప్పికొద్దీ నే నేదో అంటే, నువ్వేవో లేనిపోని అర్థాలు తీస్తున్నావ్. నాకు తెలియదూ ? - మీనాన్న పంపించిన డబ్బుతో నువ్వు షాపింగ్ చేశావని.

శ్యామల [సోఫాలోనుంచి చరాలున లేచి, ముఖాముఖిగా నిలబడి]. అయితే, మా నాన్న నాకు డబ్బు పంపించిన సంగతి మీ కెలా తెలిసింది ?

[తెల్లనోయి రాధాకృష్ణ బనాబు చెప్పడు.

శ్యామల [తీవ్రంగా]. నన్ను శంకించి, చాటుమాటుగా నా హ్యాండ్ బ్యాగ్ విప్పిచూస్తే తెలిసింది - అంతేనా ?

రాధాకృష్ణ. అబ్బే ! లేదు.

శ్యామల. అయ్యో ! అబద్ధంకూడానా ? [సెంట్రల్ టేబుల్ ను వేలితో చూపిస్తూ] అదుగో ! నా హ్యాండ్ బ్యాగ్ విప్పలేదూ ? దానిలోని నా మనియార్చర్ చూపన్ [కప్పువైపు వేలితో చూపిస్తూ] మేడమీది మీ కోటుజేబులోకి ఎలా సంచివెళ్ళింది ?

రాధాకృష్ణ [చిన్నముఖం చేసుకుని, శ్యామల చేతుల్ని వట్టుకుని]. తప్పే ! క్షమించు.

శ్యామల [చేతుల్ని విడిపించుకుంటూ]. తప్పు మీది కాదు ; నాదే ! చేసుకుంటున్న ఉద్యోగం చేతులారా విడిచిపెట్టు కున్న తప్పు నాదే కాదూ ? నాకే సంపాదనంటే మీ రివ్వక నన్నెందుకు శంకించేవారు ?

రాధాకృష్ణ [దీనంగా]. శ్యామలా ! నన్ను మన్నించవ్ !

శ్యామల. ఇక నన్ను నేనే మన్నించుకో లేను - మిమ్ములను నే నేం మన్నిస్తాను ! భర్త యివ్వనే భార్యవద్ద డబ్బుంటే,

దొంగతనమో, రంకుతనమో చేసిందని వెంటనే తీర్మానించుకుంటారు. చదువుకున్నదాన్నని, తెలిసినదాన్నని అనుకున్నాగాని, ఈపాటి గుర్తించగల జ్ఞానం నాకు లేకపోయింది.

[ఉద్యోగంతో చలించిపోతూ పెడముఖం పెట్టుకుంటుంది.

రాధాకృష్ణ. శ్యామలా! ఇటు చూడు : [ఆమె తిరిగి చూడకపోగా బలవంతాన ఆమె ముఖం తనవైపుకు తిప్పుకుంటూ] “బిలీవ్ మి, మై డియర్. ఐ యామ్ ఫీలింగ్ అట్టర్లీ ఎషేమ్డ్ ఆఫ్ మైసెల్ఫ్.”

శ్యామల. నన్ను చూచుకుంటే నాకుమాత్రం సిగ్గువెయ్యడం లేదండీ? మన మిద్దరం విద్యావంతులమే; ఇద్దరం సంస్కృతి పరులమే. ఒకరి నొకరు ప్రేమించుకున్నాం; ఒకరి నొకరు పూర్తిగా అర్థం చేసుకున్నా మనుకున్నాం. కాని, మన విద్య, మన సంస్కృతి, చివరికి మన ప్రేమైనా, మీరు నన్ను శంకించడానికి అడ్డుకాలేక పోయింది. అయినా, తప్పు మీది కాదు. నా ఆర్థిక బానిసత్వమే మన మధ్య విషం చిలికింది. దాన్ని తొలగించుకో గలిగితేనే నేను తిరిగి మీ ముఖం చూడగలిగినా, మీరు నాముఖం చూడగలిగినా : ఒకరు భరించేవారై, మరొకరు భరించబడేవారైనంతవరకు హృదయాలు నిజంగా కలవవ్.

రాధాకృష్ణ. అయితే, ఇప్పుడు తిరిగి....

శ్యామల. ఔను : తిరిగి ఏదైనా ఉద్యోగంలో ప్రవేశిస్తాను. [నగం వ్రాసిన ఉత్తరంవద్ద తిరిగి కూర్చుంటూ] గుంటూరు విమెన్స్ కాలేజీలో లెక్చరర్ పోస్ట్ ఖాళీగా వుందట. దానికి అప్లయి చేస్తున్నా.

రాధాకృష్ణ. ఉద్యోగం తిరిగి చేసి తీరాలంటే ఇక్కడే ఏదైనా దొరికేవరకూ పోనీ ఆగవచ్చుగా :

శ్యామల. ఎక్కడైతేనేమి లెండి : ఉన్న పూళ్ళోనే అందరికీ ఉద్యోగాలు దొరుకుతాయా?

రాధాకృష్ణ. ఎక్కడైనా ఒక్కచేనా? మనం కలిసి వుండడం, దూరమైపోవడం ఒక్కచేనా?

శ్యామల. మైక్లనుబట్టి ఇద్దరిమధ్య చూరాలను, దాపులను కొలవ గలమా? మనస్సులు కలిసిపోతే ఎంత దూరాన వున్నా, కలిసి వున్నట్టే. లేకపోతే, ఒకచోటనే వున్నా, వేర్వేరు ప్రపంచాలలో వున్నట్టే.

రాధాకృష్ణ. ఇంతగా నీ మనస్సు విరిగిపోయిందా, శ్యామలా? ఇంతగా నేను నీకు దూరమై పోయానా?

శ్యామల. మీరు నన్ను సరిగా అర్థం చేసుకోవడం లేదు. ఇవ్వాళే నేను కన్నుతెరిచా; నాది రల్లబ్రతుకని తెలుసు కున్నా. నాకు అర్థం లేనంతవరకు నేను మీకు అర్థాంగిని కాలేను. ఆ అర్హతను సంపాదించుకోవడంలో నేను ఆలస్య మెందుకు చెయ్యాలి?

రాధాకృష్ణ. శ్యామలా : ఇవ్వాళ నీవట్ల మహాపచారమే చేశానని ఒప్పుకుంటున్నాగా :

శ్యామల. మీవట్ల నేను చేసింది కూడా మహాపచారమే. నన్ను నేను ఆర్థికదాస్యంలో పెట్టుకోబట్టేగదా, మీనోట ఇవ్వాళ అబద్ధం పలికించడం జరిగింది. ఇది మీకూ, నాకూ కూడా ఫాల్స్ పొజిషన్. ఇది మన యిద్దరి నైతిక పతనానికి సమానంగా కారణమౌతున్నది.

రాధాకృష్ణ. మన్నించవలసిందిగా బ్రతిమాలాడుకుంటున్నా, నన్ను మన్నించలేవా, మైసియర్?

శ్యామల. ఇది కేవలం మీ, నా ప్రశ్నచూత్రమే కాదండీ! చదువుకునే భాగ్యం - ముఖ్యంగా పెద్ద చదువులు చదువుకునే భాగ్యం - మా స్త్రీజాతిలో ఎంతమంది కబ్బుతుంది? నేను చదువుకున్న చదువుకు సార్థక్యం పదిమంది స్త్రీలకు దాన్ని చెప్పినప్పుడే అనుకున్నా. ఆ ఉద్దేశంతోనే టీచర్ గా ప్రవేశించాను. కాని, మన వివాహం స్థిరపడగానే “నా సంపాదన చాలదా? నువ్వు శ్రమపడ్డం దేనికి?” అని మీరంటే నా సుఖాన్నే, నా స్వార్థాన్నే చూచుకుని, నా లక్ష్యాన్నే మరిచి పోయాను. ఇప్పుడు వెనక్కి తిరిగి చూచుకుంటే ఒకనాటి ఆశయాలన్నింటికీ ఎంత దూరమై పోయానో తెలిసొస్తున్నది. ఆ పాపాని కిప్పుడు పరిహారం చేసుకోబోతున్నాను.

[అప్లికేషన్ పై సంకంపెట్టి, దాన్ని మడిచి కవరులో పెడుతూ వుంటుంది.

రాధాకృష్ణ. మన కొక బిడ్డేవుంటే నువ్వుంత తొందరపడే దానివా?

శ్యామల. ఔను! అంతవరకు అదృష్టవంతురాలినే!

రాధాకృష్ణ. అదీ ఒక అదృష్టమే!

శ్యామల. కాదటండీ! మీరే ఇప్పు డన్నట్టు, మనకు ఒక బిడ్డేవుంటే ఈపాటి తెగింపైనా నేను చెయ్యగలిగేదాన్నా! ఆత్మ గౌరవాన్ని కాపాడుకోగలిగేదాన్నా?

రాధాకృష్ణ [వాదంలోకి దించితే, మనస్సు మార్చవచ్చుననే ఆశతో]. ఆత్మగౌరవాల కేమిగాని, మాతృత్వమే త్రీ జీవితానికి శోభన, సాఫల్యమైనా. అసలు త్రీ పురుష ప్రేమకు వైశిష్ట్యాన్ని కూర్చేదే సంతానపేక్ష. ఆ అపేక్షే లేకపోతే.... శ్యామల [పట్టరాని కోపాన్ని అణచివేసుకోడానికి ప్రయత్నిస్తూ]. “ఆత్మ గౌరవాల కేమిగాని....”, ఔను! మీ దృష్టిలో త్రీకి అత్మే పుండదు. ఇఖ, ఆత్మగౌరవం ఎక్కడినుంచి వస్తుంది చెండి :

రాధాకృష్ణ. ఇది న్యాయమేనా, శ్యామలా? నే నేమన్నా దానికి పెడర్థాలు తీస్తున్నావ్ :

శ్యామల. ఇందులో పెడర్థా లేమున్నై! నేనే తల్లినైపుంటే, బిడ్డలపై మమకారంకొద్దీ మీ రేం చేసినా పడిపుండేదాన్నని మీ రంటున్నారు - అంతేగా :

రాధాకృష్ణ. నీతో వాదానికి నే నెక్కడ నిలవగలను గాని, నీ నిర్ణయం మారదా, శ్యామలా?

[ఈ ప్రశ్నకు జవాబు అన్నట్టుగా శ్యామల కపరుపై అడ్డను వ్రాస్తుంది.

రాధాకృష్ణ. లుక్ హియర్, మై డియర్ :

శ్యామల. బోయ్ :

బోయ్ [లోపలినుంచి]. వస్తున్నా నమ్మా :

రాధాకృష్ణ. పోనీ, రేపటివరకైనా అగరాదా? ఈలోగా ఆ ఉద్యోగ మెక్కడికీ పోదు.

శ్యామల. పోకపోవచ్చు. కాని, వెంటనే అప్లికేషన్ పంపకుండా అగవలసిన అగత్యం నాకేమీ కనబడ్డం లేదు.

రాధాకృష్ణ. నా తప్పు అంగీకరించిన తర్వాత కూడా ఇంత క్రూరమైన శిక్ష విధించాలా ?

శ్యామల. ఇది శిక్షే అయితే, మీకు కాదు; నాకు. నా ఆర్థిక దాస్యాని కిది శిక్ష; నా అబద్ధపు బ్రతుకు కిది శిక్ష.

రాధాకృష్ణ. మరొకసారి అడుగుతున్నా—నన్ను మన్నించు, శ్యామలా ! నాకు దూరం కావద్దు.

శ్యామల. నన్ను మీరు అర్థం చేసుకోవడంలేదు. నా ప్రయత్నమంతా మీరు మరింత దగ్గరగా—నిజంగా దగ్గరగా—రావాలనే.

రాధాకృష్ణ [శ్యామల రెండు చేతుల్ని పట్టుకుని]. డోన్ టార్చర్ మి, మై డియర్.

బోయ్ [ప్రవేశిస్తూ]. ఎందు కమ్మా :

[శ్యామల చేతుల్ని విడిపించుకుని, అవతలికి జరుగుతుంది.

శ్యామల [కవర్ అందుకుని, దాన్ని బోయ్ చేతి కిస్తూ]. ఈ ఉత్తరం పోస్ట్ చేసిరా !

బోయ్ [ఉత్తరాన్ని అందుకుంటూ]. అలాగే నమ్మా :

[బోయ్ వెళ్ళిపోతాడు.

రాధాకృష్ణ. తొందర లేదు లేరా ! ఆగు !

[బోయ్ ఆగిపోతాడు.

శ్యామల. ఓహూః! వెళ్ళరా, వెళ్ళు :

[బోయ్ తిరిగి కదులుతాడు.

రాధాకృష్ణ. నీ క్కాదురా చెప్పేది? రేపు వెయ్యొచ్చలే!

[బోయ్ మళ్ళీ నిలిచిపోతాడు.

శ్యామల. ఔను : వాడికి జీతభత్యా లిస్తున్నది మీరేగా! వాడికి

వనిచెప్పడానికి నాకు హా క్కేముంది? లేరా! లే! ఆ ఉత్తర

మీలా లే! నేనే పోస్ట్ చేసుకుంటాలే!

రాధాకృష్ణ. వెళ్ళరా, వెళ్ళు! వేసిరా!

తెర]



అ శా పా శం

[వ కాంకిక]

పాత్రలు

భూషయ్య : మోతుబరి రైతు
మాధవరావు : భూషయ్య కుమారుడు
వీరభద్రయ్య : పైకి పెద్దమనిషి
కృష్ణసూచార్యులు : పౌరాణికుడు
వెంకటకామ్రీ : జ్యోతిష్కుడు

స్థలం

భూషయ్యగారి పుండువా చావడి

కాలం

వర్తమానం



ఆ శా పా శం

భూషయ్య మండువా చాపడిలో పడకకుర్చీపై కూర్చుని వుంటాడు.

ఆయనకు దగ్గరగా మామూలు కుర్చీలో కూర్చుని కృష్ణమాచార్యులు బమ్మెరపోతన భాగవతంనుంచి వామనావతార ఘట్టాన్ని వినిపిస్తుంటాడు. చాపడిలో మరి రెండు కుర్చీలు, ఒక బెంచీ వుంటాయి.

కృష్ణమాచార్యులు. “అని మరియు నిట్లనియె.” బలి చక్రవర్తి ఇంకా ఏ ప్రకారంబుగా అంటున్నాడయ్యా....

“పసుధాఖండము నేడితో, జగములన్
వాంఛించితో, వాజులన్
నెన నూహించితో, కోరితో యువతులన్
వీక్షించి కాంక్షించితో
పసిబాలుండవు నేర వీ పడుగ నీ
భాగ్యంబు లీపాటి గా
కనురేంద్రుండు పద్మత్రయం బడుగ నీ
యల్పంబు నీ నేర్చునే!”

....అయ్యయ్యో ! వెర్రి బ్రాహ్మడా ! ఏమిటయ్యా యిది !! నీకు మడులు కావాలా ? మాన్యాలు కావాలా ? అగ్రహారాలు కావాలా ? అర్థభాగమే కావాలా ? ముల్లోకాలు జయించినవాణ్ణి.

కనీస మొర లోకాన్ని అడిగి పుచ్చుకోరాదటయ్యా ? పోనీ
 దొడ్లమీదా. దోపలమీదా నీకు మమత లేదే అనుకో! ఊళ్ళమీద,
 నాళ్ళ మీద బ్రతుక లేదే అనుకో! అయితే, “వాజులన్”,
 గుర్రాలను అడగరాదటయ్యా ? వాయువేగ మనోవేగాలతో
 ప్రయాణించే ఉత్తమాశ్వాలు ఒక వంద—ఒక వెయ్యి—
 ఒకలక్ష—ఎన్ని కావాలి ? చెప్పవయ్యా ! సంకోచం దేనికి?
 గుర్రాలూ, ఏనుగులూ నే నేమి చేసుకొంటాను, నాకు దేని
 కంటావా ? అయితే, పడుచుపిల్ల రెవ్వరూ నీకంట దూరనే
 లేదటయ్యా? ఎవ్వరిపైకీ నీ మనస్సు పోనేలేదటయ్యా? పద్మిని,
 చిత్రణి, శంఖిని, హస్తిని—ఏకాంతి స్త్రీలు నీకు కావాలి ? ఎంత
 మంది కావాలి? ఇంతకూ నువ్వు ముక్కు పచ్చలారని పసివాడివి.
 ఒక చెంప పాలు, మరొక చెంప నీళ్ళు. అభం శుభం
 యెరగవు. “నేల వీ పడుగ !”. అడగడమైనా సరిగా చేత
 కాదయ్యె. ఇచ్చేవారున్నా పుచ్చుకొనడానికీ. అనుభవించ
 డానికీ నీకు ప్రాప్తం లేదు కాబోలు. “బుద్ధిః కర్మానుసారిణీ”.
 కర్మానుబంధే బుద్ధి. కాకపోతే దానచక్రవర్తిని; ముల్లోకాధి
 పతిని. నన్నేమిటి? ముష్టి మూడడుగుల నేల అడగడ
 మేమిటి? ఇంత స్వల్పాన్ని నువ్వు అడిగితే మాత్రం నే
 నెలా యివ్వగలనయ్యా! నాది భారీచెయ్యి. నన్ను భారీగా
 అడుగు. భారీగా పుచ్చుకో, “అనిన మొగంబునం జిరునగవు
 మొలకలెత్త గృహమేధికి మేధావి యిట్లనియె”.....బలి
 చక్రవర్తి ఈ ప్రకారంబున పలుకగా ఆయనతో అ వామన
 మూర్తి—ఆ లీలామానుష విగ్రహుడు—ఆ జగన్నాటక

సూత్రధారి—ముఖంపై చిరునవ్వులు మొలకలెత్తుతుండగా
ఏ విధంబుగా అంటున్నాడంటే.....

“గొడుగో, జన్నిదమో, కమండలువో, నా

కున్ ముంజియో, దండమో

వదు గే నెక్కడ? భూము లెక్కడ? కరుల్

వామాత్తు లశ్వంబు లె

క్కడ? నిత్యోచితకర్మ మెక్కడ? మదా

కాంక్షామితంబైన మా

డడుగుల్ మేరయ త్రోవ కిచ్చు టది బ్ర

హృండంబు నాపాలిక్స్”

....చేత పట్టుకోడానికి ఒక గొడుగో, మెడలో 'వేసుకోడానికి
ఒక జంధ్యమో, మంచితీర్థం పుచ్చుకోడానికి ఒక కమండ
లమో, మొలకు కట్టుకోడానికి ఒక ముంజియో.....అంటే
మరేమీ లేదు, భూషయ్య బాబూ!....దర్బలతో పేనిన
మొలత్రాడు.....“గొడుగో, జన్నిదమో, కమండలువో,
నాకు ముంజియో, దండమో.”.....లేదా జపతపాలకు
అక్కరకు రావడానికి ఒక దండమో—ఇలాంటి దేదైనా నే
నడిగినా, తమరిచ్చినా అదొక అందం, చందంగాని, బ్రహ్మ
చారిని, నాకు మడులు దేనికి? మాన్యాలు దేనికి? అగ్ర
హారాలు దేనికి? అర్ధాసనాలు దేనికి? గుర్రాలూ, ఏనుగులూ
నే నేమి చేసుకొంటాను, స్వామీ? అందకత్తెలు నాకు
దేనికి? నెత్తిని పెట్టుకొని ఊరేగడానికా? “కౌపీనసంరక్ష
జ్ఞార్థం ఆయం పటాబోపః” అన్నట్టు. ఈ బాదరబిందీ
యావత్తు నాకు దేనికి, ప్రభూ? నామొర విని—నా విన్న

పాన్ని అలించి—నేను కోరిన మూడడుగుల నేలను దేవుడు
వారు నా కనుగ్రహిస్తే, అదే నాకు బ్రహ్మాండాన్ని కట్టబెట్టి
సట్టు..... ఆయన—ఆ వామనమూర్తి—ఆ మాయామానుష
విగ్రహుడు సాక్షాత్తు జగదీశ్వరుడు. “జగ త్సర్వం మయా
సృష్టం.” నమస్త జగాలూ ఆయన సృష్టించినవే. మాయలో
పడి “ఇది నాది-అది నాది” అని అనుకోడమే గాని, సర్వం
ఆ జగన్నాథునిదే. సకలచరాచర జీవకోటికీ ఆయన పెట్టిందే
భిక్ష. ఆయినప్పుడు ఆయన్ని ఏం కావాలో కోరుకో మనడ
మేమిటి? ఆయన కోరుకున్నది స్వల్ప మనడ మేమిటి?
“ఓయి! వెర్రెవాడా! నీవు మాయామోహపాశాలలో చిక్కు
కున్నావు. నేను సర్వేశ్వరుడ నని గుర్రెరగలేక పోతున్నావు.
నీ ముల్లోకాలూ నాకు మూడడుగులే సుమీ!” అని ఆయన
—ఆ వామనమూర్తి—“మదాకాంజెమితంబైన మూడడుగుల్
మేరయ త్రోవ కిచ్చు టది బ్రహ్మాండంబు నా పాలికి”
అని సూచిస్తున్నాడు.... “అదియునుంగాక....”

“వ్యాప్తిం బొందుక పగసక
ప్రాప్తంబగు లేశమైన బనివే లనుమం
దృష్టింజెందని మనుజుడు
సప్తద్వీపములనయిన జగ్గంబునునే?”

....ఇంకా, ఇంకా పోగుజేసుకోవాలి, ఇంకా ఇంకా మీట పేసి
పోవాలి, ఇంటిమీద ఇల్లు వచ్చిపడాలని తాపత్రయ పడకుండా
తనకు ప్రాప్తంబయ్యేది అది తృణమైనా, పణమైనా
—అదే పదివేలని సంతృప్తి పడనివారు..... “సప్త

దీప్వములనయిన జక్కంబడునే” ఏడు దీప్వాలలోనైనా ముందుకు రాగలరా? “దురాశ దుఃఖం చేటు”. వెనకటి కెవడికో తనకులేదని ఏడిస్తే ఒక కన్ను పోయిందట; ఎదటి వాడి కున్నదని ఏడిస్తే రెండో కన్ను పోయిందట. సంతోషం నగం బలమని పెద్దలన్నారుగాని, సంతృప్తి పూర్తిబలం....

“అశాపాశము దా గడున్ నిడుపు, లే

దంతంబు, రాజేంద్ర! నా

రాశిప్రాప్తమేదినిపలయసా

నూర్జ్వలమునే కూడియుం

గాసిం బొందిరిగాక పైన్యగయభూ

కాంతాదులు స్మగ్ధక

మాశం బాయగ నేర్చి రే మును, నిజా

శాంతంబులం జూచిరే?”

....ఆశ అనే పాశం బహు పొడవైనది. పల్నాటి చేంతాడుతై నా అంతు వుంటుందేమోగాని, ఆశకు మాత్రం అంతే లేదు.

[“అశాపాశము దా గడున్ నిడుపు” అనే పద్యాన్ని కృష్ణమాచార్యులు ప్రారంభించబోయే సమయానికి వీధిలో కారు హాగన్ మోత వినపడుతుంది. తర్వాత కొన్ని క్షణాలకు వీధిగుమ్మంలో మోటారు కారు ఆగుతుంది. ఆ వెనువెంటనే మాధవరావు, వీరభద్రయ్య, వెంకటశాస్త్రి చావడిలోకి పచ్చి, ఒక పక్కగా ఒదిగి కూర్చుంటారు. వారి రాకను చూచి, కృష్ణమాచార్యులు తన వ్యాఖ్యానం మధ్యలో ఆగిపోతాడు.

వీరభద్రయ్య. అపివేశా రేమండీ, అచార్యులుగాతూ! కానివ్వండి.

భూషయ్య [వీరభద్రయ్యతో]. కానిస్తారులే! ఏం? ఇలా చేంచేశారు?

వీరభద్రయ్య. అబ్బే! ఊరికేనే, బాబాయ్!

భూషయ్య. “ఊరిరరారు మహాత్ము” అన్నారు. ఊరికే సు ద్వైందు కొస్తావ్?

కృష్ణమాచార్యులు. భూషయ్యబాబూ, వీరెవ్వరు?

భూషయ్య. అయ్యో! మీకు తెలియదటండీ? ఈయన పెద్ద నాయకుడు. దేశాన్ని ఉద్ధరిస్తున్నాడు. మన తిరపతయ్యకు—మన చినతిరపతయ్యకు—నయానా మేనత్తకొడుకు.

కృష్ణమాచార్యులు. ఓహో! వీరభద్రయ్యగారా? పేరు ప్రఖ్యాతులు వింటమేతప్ప ఎన్నడూ దర్శనం చేసుకోలేదు.

భూషయ్య. ఈయన దర్శనం చునటోటి సామాన్యులకు దొరుకుతుందటండీ! కలెక్టర్లు, గవర్నర్లు, మినిస్టర్లు—ఎంతెంత పెద్దఫాయావారితో ఈయనిప్పుడు ఖజానా రాసుకుంటూ తిరుగుతున్నాడని! పేరు ఇతరులదైనా, ప్రభుత్వచక్రం ఇప్పుడీయన చేతిలోనే వుంది.

వెంకటశాస్త్రి. మనవాడి కిప్పుడు బృహస్పతి రాజ్యంలో వున్నాడు, భూషయ్యబాబూ! రాజయోగం పట్టింది. మహర్షి అందుకుంది. పదహారేళ్లు దేదీప్యమానంగా వెలుగుతాడు!

భూషయ్య. ఇంకే? ఈ సారి ముఖ్యమంత్రి చాన్సు మనవాడిదే.

వీరభద్రయ్య. నీ యద్దేవకేమిగాని....

భూషయ్య. అబ్బే! యద్దేవ కాదురా! నిజం మాటే. నేను....

వీరభద్రయ్య. ఇప్పుడు మినిస్టర్లుగా వున్న వాళ్ళందరూ మన
రంట పొడిచేశా రేమిటి ?

పెంరటశాస్త్రి. ఇంతకీ ఎవరి ప్రయోజనత్వ మేమున్నది ? దేని
త్రేనా రాజయోగం కలిసిరావాలి.

భూషయ్య. సరేనయ్యా ! ఇప్పు డిక్కడ లః గ్రహసంయోగానికి
కారణ మేమిటి ?

మాధవరావు. మరేమీ లేదు, నాన్నా ! కొత్త బస్సు రూటుకు....

[మాటలు న్యూస్‌లో మింగివేస్తాడు.

భూషయ్య. పాతది నిర్వాకం చేస్తున్నావ్. ఇబ్బ, కొత్తది....

వీరభద్రయ్య [తెచ్చిపెట్టుకొన్న నవ్వుతో]. నోట్లో మాట నోట్లో
పుండగానే నువ్వు వాణ్ణి కసురుకొంటావేమే, బాబాయ్ ! ను
వ్వెక్కడ కూకలేస్తావోనని ఈ పూట వా డనలు నీ దగ్గిరికి
పెద్దపులిదగ్గిరి కొచ్చినట్టొచ్చాడు.

భూషయ్య. తోడేళ్ళ సావాసం చేస్తున్నవాడికి పెద్దపులంటే అంత
భయమట్రా ?

కృష్ణమాచార్యులు. భూషయ్యబాబూ ! ఇవాళికి పురాణకాలక్షేపం
చాలిద్దామా ?

భూషయ్య. ఆఁ ! ఈ పురాణంలో పడినాక మరి అదేమి సాగు
తుంది లెండి.

కృష్ణమాచార్యులు. అది పొద్దున వాకిట చేరింది. పిల్లలే చెయ్యి
కాల్చుకుంటున్నారు. ఏమీ తీన్ తేరా చేస్తున్నారో ! నేను
వెళ్ళొస్తాగాని, వంట చిచ్చుమాట మర్చిపోబోకు సుమీ !

ఒక వంద పిడక, ఒక మోపుడు పుల్లలు....దుంగలైలే
వాటిని మళ్ళీ పగలేయించడానికి నా కెవ్వరూ పలకరు.....
సన్నటి పుల్లలు చూచి....

భూషయ్య. మెరకపొలాన తుమ్మ చస్తే, మొన్నే దాన్ని కొట్టు
కొచ్చి దొడ్లో పడేశాడు. అన్నీ దుంగలే. పాలేళ్ళు పొలం
నుంచి వచ్చే పేళైంది. మళ్ళీ మీ రొకసా రొచ్చి, దగ్గరుండి
వాళ్ళచేత పగలేయించుకొని, మీకు కావల్సినన్ని పట్టించుకు
వెళ్ళండి.

కృష్ణమూచార్యులు. సరే, భూషయ్యబాబూ : సరే.

[స్థితిలో ఉండి.

వెంకటశాస్త్రి. భూషయ్యబాబుది ఎముకలేని చెయ్యి. “లేదు”
అనేమాట ఆయన ఇంటా, పంటా లేదు. అడగనివానిదే
పాపం; యథోచితంగా అందరినీ సత్కరిస్తారు.

వీరభద్రయ్య. ను వూరుకోవయ్యా. శాస్త్రీలూ, రాసేపు. వ్యవ
హారం మాట్లాడుతుంటే, మధ్య ను వేయిటి పానకంలో
పుడకలా : ఏరా : మాధవరావు : ఊరికే నీళ్ళు నములుతావు
దేనికి ? చెప్పరాదట్రా?—ఇది ఫస్టుక్లాసురూటనీ, దెయిలీ
కలెక్షన్ రెండు మూడొందల పైమాటనీ, ఈ ఛాన్సు పోగొట్టు
కుంటే మళ్ళీ రాదనీ. నోట్లో నాలిక లేదట్రా?—మాటే
పెగలదు.

మాధవరావు. ఔను, నాన్నా : ఇది లాంగు రూటు. ఇది మన
కొస్తే....

[మళ్ళీ మాట మింగివేస్తాడు.

ఘాషయ్య. అయితే, పుచ్చుకో! పాతది నన్నడిగి పుచ్చుకున్నావా-కొత్తదానిమాట నన్నడగడానికి! ఇందులో నా పెత్తన మేమున్నది?

వీరభద్రయ్య. అదే! అదేంమాటే, బాబాయ్! నీవంటే వాడి కెంత భయభక్తులని!!

ఘాషయ్య. భయభక్తులున్నవాడైతే నేను నెత్తిన నోరు పెట్టుకొని మొత్తుకుంటున్నా నామాట ఖాతర్ చెయ్యకుండా, ఈ వ్యాపారంలో వేలు పెట్టేవాడా? ఇది మనకు లాయకేనా? మన తాత ముత్తాతలు వ్యాపారాలే చేశారా? ఆ దేవుడిచ్చింది మన కేదో ఇంత పున్నదిగా! మనం తిననూ వచ్చు; నలుగురికి పెట్టనూ వచ్చు. నోటిదగ్గరికూడు బోర్ల దోసుకోవడం రాకపోతే, వీడి కీ వంకర బుద్ధు లేమిటి?

వీరభద్రయ్య. అదేం మాటే, బాబాయ్! డబ్బుకు నాలుగు డబ్బులు చేర్చి వాడు ప్రయోజకుడు కావాలనుకొంటుంటే!

ఘాషయ్య. ఆ! ప్రయోజకుడో, అప్రయోజకుడో కనబడుతూనేవుంది. చదువుకని పెడితే, మిటిక్లేషన్ లో మూడు పిల్లి మంతరాలు కొట్టి, నెత్తిని గుడ్డేసుకుని కొంపకి చేరాడు. అయిదారువేలు ఖర్చు పోతే అబ్బిం దేమిటి? సిగరెట్లు, సినిమాలు, షోకులు—ఇవేగా? వ్యాపారం వంక పెట్టుకొని మళ్ళీ బస్తీ కెక్కితే, ఏం కనబడుతున్నది? కట్నంగా వచ్చిన యాభైవేలు గంగలో కలిసిపోవడమేనా? మేదకు రాలని పెళ్ళాన్ని బెదిరించి, సదిరించి, దాని నగా, నాణెం పట్టుకుపోయి తెగనమ్ముకోడమేనా? సిగ్గా, యెగ్గా లేకపోతే సరి!

వీరభద్రయ్య. నీకు మేము చెప్పేపాటి వాళ్ళమటగాని, వ్యాపార
మన్నాక, లాభసప్తాలు తప్పుతాయటే. బాబాయ్? వాడు కుర్ర
నన్నాసి. అనుభవంలేక ముందు కొంత దెబ్బతిన్నాడే
అనుకో. కాని, ఎల్లకాలం నష్టమే వస్తుందా?

వెంకటశాస్త్రి. పోయిన రెండేళ్లు వ్యయాధిపతి ఘక్తి. నష్టం రా
లేమి చేస్తుంది?

భూషయ్య. ఇంత తెలిసినవాడివి, “ఇప్పు డిది తగ”దని సుపుష్ట
ముందే ఎందుకు చెప్పలేదయ్యా?

వెంకటశాస్త్రి. ఒకవేళ నేను చెప్పానే అనుకోండి! అయినా
దుష్టగ్రహవీక్షణం తీక్షణంగా పుండగా నామాట చిల్లిగవ్వకైనా
చెల్లేదా?

భూషయ్య. ఔను. మావాణ్ణి చాలా దుష్టగ్రహాలు చుట్టుకొన్నాయి.
అందుకనే ఇంత భ్రష్టుడయ్యాడు!

వీరభద్రరావు. ఇదుగో! వెంకటశాస్త్రి! మధ్య ను వ్వేము
టయ్యా? వసపోసిన పిట్టలా వాగొద్దని నీక్కాదూ చెప్పేది!

వెంకటశాస్త్రి. ఇంతకీ మన కివ్వాలి శకునం బాగుండ లేదులెండి.
భుజాన పంచె వేసుకొని, చెప్పులో కాలు పెట్టానో లేదో,
ఎదురుగుండా....

వీరభద్రయ్య. చాల్లేవయ్యా! పెద్దమనిషి! కట్టిపెట్టమంటుంటే!!

[వెంకటశాస్త్రి కుక్కిన పేనునాటి అయిపోతాడు.

వీరభద్రయ్య. భూషయ్య, బాబాయ్! నే నొక్కమాట చెబుతా,
విను! తపో, ఒపో! మనవాడు వ్యాపారంలో వేలు
పెట్టాడు. కొంత నష్టం వచ్చింది. ఇప్పుడు ఊరికే రొట్టు

పడితే, పచ్చిన సప్తం పూతుతుందా? మళ్ళీ కాస్త పెట్టుబడి పెట్టి ఈసారి వరదబండిగా ప్యవహారం సడిపిస్తే....

ఘాషయ్య. దాని కేమిరా : పోయినదానితో జతకావడానికి ఎవడి కొంపైనా తీసి మళ్ళీ పెట్టుబడి పెట్టండి.

వీరభద్రయ్య. అదేం చూశా, బాబాయ్ : లేకపోతే, అసలు కే మోసం రాదటే ?

ఘాషయ్య. అసలు రేడు : నీసలు రేడు. తను అల్లరిపడి, నన్నెందుకు అల్లరి పెడతాడుగాని. తట్ట తగలేసి చక్కా చెప్పును.

వీరభద్రయ్య. అదిహిత్రం చూటలటే, బాబాయ్ : రావలసిన దాకీలు, యివ్వదేలిన దాకీలు. ఎన్ని లావాదేవీలు లేవు ? వ్యాపారం కట్టి చేయడమంటే ఎంత పీకులాటపని ! చిన్నవాళ్ళం, ఈ విషయాలు మేము నీకు చెప్పాలటే ? మనవా దొచ్చి నోరు తెరిచి అడిగాడనిగాని, ఇదే మరొకడో, మరొకడో అయితే, —వా డెంత కొమ్ములు తిరిగిన వాడైతే మాత్రం —నేను కల్పించుకొనేవాడినటే, బాబాయ్ ? ఫలానా కొత్త బస్సురూటు యిప్పిస్తే, కాస్త రాలూ, చెయ్యా కూడ దీసుకుంటానని మనవాడు రాబట్టి, మినిస్టరు చెవిని ఒకమాట చేశాను.

ఘాషయ్య. ఇకనే : పని అయిపోయినట్టే : మీ స్నేహితుడి రాజ్టే నేతిలో విరిగిపడ్డట్టే !

వీరభద్రయ్య. మినిస్టరు మనం ఎంత చెబితే అంతే ననుకో. ఆ మాటకొస్తే, చీఫ్ మినిస్టరైనా మనం ఎక్కడ బరి గీసి

నిలబడమంటే. అక్కడ నిలబడాల్సిన వాడే. కాని, ఆ సెక్రటరీ గా దొకడున్నాడు. వా డొత్తి తెంపి :: వా దేవో అడ్డుపుల్లలు వేస్తున్నాడు. వాణ్ణి కట్టుకోవాలి. మేత పడందే వాడు మెత్తపడేటట్టు లేడు. ఒక్క పదివేల రూపాయలు మనవి రావనుకొని గిరిగిరి తిప్పి. వాడిమొఖాన కొడితే....

ఘోషయ్య. కాంగ్రెసువాది నంటావ్; దేశభక్తుడి నంటావ్; ప్రజాసేవకుడి నంటావ్. ఈ పాడు పని నీరు తగునట్రా ? ఎవరైనా వింటే, కాండించి ముఖాన ఉయ్యెట్రా ?

వీరభద్రయ్య. ఆ : ఎవడు మడికట్టుకు కూర్చున్నాడు ? ఎవడిని చూడబోయినా లంచమో, పంచమో పెట్టి, అక్కర గడుపు కొనేవాడే : ఇది పోలిటిక్స్ బాబాయ్. పోలిటిక్స్. ఇప్పుడు ప్రపంచమే ఇలా నడుస్తున్నది.

ఘోషయ్య. ఔనోను. దిక్కుమాలిన ప్రపంచం. కుడీ యెడమూ : మంచి చెడ్డా; పాపం పుణ్యం—ఏమీ లేని పాడు ప్రపంచం.

వీరభద్రయ్య. సత్యకాలపువాడివి నీ కన్నీ పట్టింపులు గాని, పని కావడమే ప్రధానం, బాబాయ్ : ఈ రూ తొచ్చిందంటే మన వాడి పంట పండిందన్న మాటే !

వెంకటశాస్త్రి. మన మాధరావుగారికి ప్రస్తుతం భాగ్యాధిపతిభుక్తి. వాడు రాజ్యంలోనే వున్నాడు. వాడిని ధనాధిపతి చూస్తున్నాడు. వాహన, భాగ్యాధిపతులు కలిసేవున్నారు. అసలు జాతకానిరే పంచానన యోగం పట్టింది. బ్రహ్మాండమైన యోగకాలం. ఇక పట్టిందల్లా బంగారమే.

భూషయ్య. సరే ! సంతోషం ! ఆ బంగారంలో నువ్వొక పది
తులాలు అడిగి వుచ్చుకో; పెళ్ళాం బిడ్డలకు నాలుగు వస్తువు
లేప్పరచుకోవచ్చు.

పీరభద్రయ్య. నీ ఎకసక్కాల కేమిగాని, బాబాయ్! చిన్నవాడినో,
పెద్దవాడినో నేను చెబుతున్నాను. కాదు. కూడ దనకు. ఆ
పదివేలకూ నువ్వు మాట దక్కించుకో.

భూషయ్య. ఈ మాట ఎప్పుడు ఎప్పుడు బయటి కొస్తుందా అని
ఇందాకటినుంచి ఎదురుచూస్తున్నాను. పదివేల రూపాయలు
కాదు కదా, పది దమ్మిడీలైనా నే నివ్వను. వీణ్ణి సంపా
యించుకురమ్మని ఎవ రేడ్చారు ? నిక్షేపంలాంటి కొండ్ర
నూ రెకరాలున్నది. దాన్ని కనిపెట్టుకుంటే బంగారం
పండదూ ? అంతకంటే మన కేం కావాలి ? ఒంటిగాణ్ణి నే
నెన్నిటికని దేవులాడతాను ? “నా” అని నిలబడేవాడు లేక
పోబట్టేగా కోతలు, కట్టివేత వేళకు కాక, నోటిదగ్గర కొచ్చిన
గింజలు ఈ యేడు నీళ్ళపాలైంది ? మనది మనం జాగ్రత్త
పెట్టుకుంటే, మనం రాజాగా బ్రతకవచ్చునే ! పది మందిని
బ్రతికించనూ వచ్చునే ! అంతులేని ఆశకు పోవడం దేనికి ?
బోర్లపడ్డం దేనికి ? పెథవ వేషాలు కట్టిపెట్టి, ఇఖనై నా
కొంపకు చేరమను !

మాధవరావు [కోపావేశాలతో]. చేరకపోతే ?

భూషయ్య. నీఖర్మ ! నే నేం చేస్తాను ?

మాధవరావు. అంతేనా ?

భూషయ్య. అంత కాకపోలే, మరెంతరా? నా కడుపున పుట్టింది నువ్వొక్కడివే రాదు. నువ్వు ఒక్క పెలుగు పెలుగు తావని నీకోసం—చిన్నవాళ్లు—వాళ్ళకు అన్యాయం చేస్తానా? మాధవరావు. నేను చచ్చినా ఇంతేనా?

భూషయ్య. సరే! ఒకడు తక్కువ పుట్టాడనుకొంటాను.

వీరభద్రయ్య. చిన్న సన్నాసి. తెలిసీ తెలియని మేళం. పెద్ద వాడివి—నువ్వెందుకే కాకపడతావు, బాబాయ్? చలభై-యాభై వేలు వ్యాపారం మీద పెట్టిన పెట్టాడా? అది నున్నా చుడుతుంటే ఎవరైనా చూస్తూ చూస్తూ ఎలా పూరుకోగలరే, బాబాయ్? పెట్టిన మొత్తమైనా రాబట్టుకోగలిగితే, చల్లగా తప్పుకొందామనే వాడూ చూస్తున్నాడు. పైకం అర్జంటుగా కావల్సిచ్చిగాని. నాలుగైదురోజుల యెడ ముంటే వాడే రకం ఫిరాయింపు చేసుకొనేవాడు కాదూ? అవతల మరొకళ్ళు ఆ పెర్రుటరీగాడికి రెట్టింపు మొత్తం ఆశ చూపు తున్నారు. “ఖబడ్డార్” అని చెప్పి, అర్బర్ వాళ్ళరు వడ కుండా ఇప్పటిదాకా పట్టుకొస్తున్నాను. నువ్వు “డి” అను! పెలిఫోన్ లో ఒక్కమాట చెప్పి, అర్దర్ని రెల్లవారేసరికి మని వాడి కాళ్ళదగ్గరికి తెప్పిస్తానో, లేదో!

వెంకటశాస్త్రి. సిరి వస్తుంటే మోరా లడ్డహడదు, భూషయ్య బాబూ.

భూషయ్య. మీరు వెయ్యి చెప్పండి, లక్ష చెప్పించండి. నేను చిల్లిగవ్వైనా చెయ్యజారను.

వీరభద్రయ్య. నీమాట నీదేనటే, బాబాయ్? నే నొక్కమాట....

భూషయ్య. ఈ సంగతి మరి నా దగ్గర మాట్లాడ పద్దురా. అద్దాయ్ : ఏదో నీతిగా, నిజాయతీగా కాలక్షేపం చేస్తున్నా. ఈ ఘటం ఇలాగే వెళ్ళమారిపోనీ ! లంచాలు, పంచాలు, ఆ పాపానికి ప్రాణంమీది కొచ్చినా నే నొడికట్టను. ఏ జన్మాన ఏం పాపం చేస్తే [మూఢవరావును చూపిస్తూ] వీడు నా కడు పుస చెడబుట్టాడో ! అందుకు జత ఇంకో పాపం దేనికి ? పుట్టుగతులు లేకుండా పోవడానికా ?

మూఢవరావు [దిగ్గున లేచి]. సరే! నే నేమైపోతేనే!—నువ్వు పుణ్యం మూటకట్టుకుని స్వర్గానికి వెళ్లు! రావయ్యా, శాస్త్రుర్లూ రా ! రండి, వీరభద్రయ్యగారూ ! రండి ! ఇక్కడ మరొక ఉణమైనా అగడానికి వీలేదు.

వెంకటశాస్త్రి. బయలుదేరిన పేశావిశేషం : నాకు ముం దే దుశ్శకునమయింది.

వీరభద్రయ్య. నల్లపిల్లివి—నిన్ను వెంటపెట్టుకు రావడమే దుశ్శకునం ! సరిగాని, మూఢవరావ్ ! నీ వాలకం నా కేమీ బాగా లేదు. పెద్దవాడు—అయిన నిన్ను పది అననూ వచ్చు; నువ్వు పడనూ వచ్చు. పెద్దవాళ్లు తిట్టినా, అవి దీవసలే. అదే! నువ్వు తొందర పడకూడదు, కాస్త నిదానించు !

మూఢవరావు. అదంతా నాకు తెలవదు. మీరు వెంటనే కదులు తారా, లేదా ?

వీరభద్రయ్య. పోనీ, ఈరాత్రి ఆలోచించి, రేపటికి చెబుతావటే. బాబాయ్ ? నన్ను మళ్ళీ రమ్మంచే రేపు పొద్దున్నే వస్తాను. రమ్మంటావా ?

భూషయ్య. ఊహుఁ :

వీరభద్రయ్య. అంత తేలిగ్గా తోనెయ్యబోకవే, బాబాయ్, నా మాట : వ్యాపారరీత్యానే కాక, మరొక విధంగా కూడా మన వాడు చిక్కున పడ్డాడు.

భూషయ్య. మరొక చిక్కు కూడానా ? ఏమిటది ?

వీరభద్రయ్య. ఏదో వున్నదిలే ! తీలినీ తెలియనితనంవల్ల పెద్ద ఊబిలో దిగబడ్డాడు.

వెంకటశాస్త్రి. దశబాగున్నా, గోచారంలో అష్టమ గురుడు. వాడు ఊబిలోకి దించడ మొక లెక్కా? మెడకు ఉచ్చునే విగిస్తాడు.

భూషయ్య. మన బుద్ధుల్నిబట్టే మన జాతరా లుంటాయి. చేతు లారా చేటు తెచ్చుకుంటూ నెవం నక్షత్రాలమీదికి తొయ్యడం దేనికి ?

వీరభద్రయ్య. సువ్వలా అంటే కాదే, బాబాయ్ ! మాధవరావు మెడ నిజంగా ఉచ్చులో చిక్కుకున్నదంటే నమ్ము :

భూషయ్య. మంచిది. సువ్వెన్ని చెప్పినా, దాన్ని తీసి నేను నా మెడకు తగిలించుకో బోవడం లేదు.

మాధవరావు [దిగ్గున లేచి]. నే పోతున్నా.

[రవ్వన పోతాడు.

వీరభద్రయ్య. దూకుడుకుగా పోతున్నాడు. ఏమి తిప్పలు తెచ్చు కొంటాడో ? నేనూ పోతానుగాని, ఎందుకైనా మంచిది, కాస్త వెనకా ముందు పరకాయించవే, బాబాయ్ ! లేకపోతే పస్తాయిస్తావ్. వెళ్ళొస్తా మరి.

[వళ్ళిపోతాడు.

వెంకటశాస్త్రి [తనొక అడుగు వెనక్కి తగ్గి]. భూషయ్యబాబూ! పేదబ్రాహ్మణ్ణి! పిల్లా జెల్లాతో గంపెడు సంసారం. తాము దయ వుంచాలి. తమ జాతకం ఒకసారి దయచేయిస్తే—

[బయటనుంచి మాధవరావు “ఏమయ్యా! శాస్తుర్నా!!
 లగ్నమిడవే” అని అరుస్తాడు.

వెంకటశాస్త్రి [బయటి మాధవరావుతో]. వస్తున్నా, బాబూ వస్తున్నా! [ఎదటి భూషయ్యతో] సురేకారంపాలు, భూషయ్య బాబూ! తొందరపాటు తగదని అబ్బాయిగారికి చెవినిల్లు కట్టుకుని నేను చెబుతూనే వున్నా. దశానాథుణ్ణి అష్టమాధిపతి చూస్తున్నాడు. అంచేత అదృష్టమేమో పడుతుంది కాని, అష్టకష్టాలలో పడక తప్పదన్నట్టు కనిపిస్తూ వుంటుంది. నే నొస్తా, భూషయ్య బాబూ! సెల విప్పించండి.

[నమస్కరించి వెంకటశాస్త్రి వెళ్ళిపోతాడు. సంటనే మోటారుకారు బయలుదేరి నడుతున్న చప్పుడు వినబడుతుంది. భూషయ్య ముఖంలో కలత కనబడుతుంది. కొన్ని క్షణాల తర్వాత, అప్రయత్నంగా శ్రీమదాంధ్ర భాగవతం అందుకొని, కృష్ణమాచారి గుర్తుపెట్టి వెళ్ళిన పేజీవద్ద దానిని విప్పతాడు. మనస్సు కలత తీరడాని కన్నట్టు, “ఆశాపాశము దా గడున్ నిడుపు”...అనే పద్యం చదువుతాడు. ఆ పిమ్మట సీసపద్యాన్ని అందుకొని “సంతుష్టు డీ మూడు బంగముల బూజ్యండు, సంతోషి కెప్పుడు బరుగు సుఖము, సంతోషి గాకుంట సంసారహేతువు, సంసరింబున ము క్తినతియు దొరకు”

అనే మొదటి గొండు చూడాలి. పూర్తి చేస్తున్నాం.
కృష్ణమాచార్యులు తిరిగి ప్రవేశిస్తాడు.

కృష్ణమాచార్యులు. భగవత్కథా రాలక్షేపానికి విఘ్నం దేని కని
వామనావతారపుట్టాన్ని పూర్తి చేస్తున్నావా, భూషయ్యబాబూ ?
భూషయ్య. అబ్బే. లేదండీ! మనస్సు చిరాగ్గాపుంటే, యాదా
లాపంగా....

కృష్ణమాచార్యులు. చిరాకే మరి : ఇ దెంత అవ్రతిష్ట ! ఇ దెంత
అవ్రతిష్ట ! మీ కుటుంబ గౌరవానికి, మీ వంశమర్యాదకూ
అయ్యయ్యో !... ఎంత మచ్చ ! ఇంతకీ ఇది విధి వైపరీత్యం.
భూషయ్య బాబంటే సాక్షాత్తు ఆ ధర్మరాజుని లోకమంతా
మ్రోగిపోవడ మేమిటి, అట్టి ధర్మవ్రథుడు కడుపున పోర్చరీకి
పాల్పడే కొడుకు పుట్టడ మేమిటి ?

భూషయ్య [మిన్ను విరిగి మీద వడ్డట్టు]. ఆఁ! పోర్చరీ యేమిటి?
కృష్ణమాచార్యులు [తెల్లబోయా]. ఏఁ ? భూషయ్య బాబూ : ను
వ్వెంతా విననే లేదా ?

భూషయ్య. అయ్యో ఖర్మ ! పోర్చరీ యేమిటండీ ?

కృష్ణమాచార్యులు. నాలుగైదురోజుల క్రితమే నేను కర్ణాకర్షితంగా
విన్నాను. పాపం, పుణ్యం ఆ భగవంతుడి కెరుకని నీ చెవిని
వెయ్యలేదు. కాని, ఈపూట దీరంతా గువ్వమంది. ఎక్కడ
వినబోయినా ఈమాటే మహా విద్వారంగా....

భూషయ్య. అబ్బ ! అసలు విషయమేమిటండీ ?

కృష్ణమాచార్యులు. వస్తున్నా. భూషయ్యబాబూ! దానికే వస్తున్నా.
నీ సంతకాన్ని అబ్బాయి ఫోర్జరీ చేశాడట.

భూషయ్య. నా సంతకాన్నా ? ఎప్పుడు ? ఎందుకు ?

కృష్ణమాచార్యులు. ఆ దుష్టుడు లేడూ ?—వీరభద్రయ్య !—అత
గాడు—ఏదో బస్సురూ టట—పర్మిటట—వాడి శ్రాద్ధమట—
ఆ గొడవలు నాకు తెలియవ్—“అదెంత భాగ్యం ? మన
చేతిలో పని—చిటికలో అయిపోతుంది—నాదీ పూచీ—
ఒక్క పదిలేలు పట్టుకురావోయ్” అన్నాడట.

భూషయ్య. ఔను, ఇప్పుడేగా — మీ రిక్కడుండగానే—ఆ
పదివేలమ్మని నా దగ్గరి కొచ్చి వెళ్లారు. మరి, ఫోర్జరీ
యేమిటి ?

కృష్ణమాచార్యులు. అబ్బాయి నెల నాడే పదివేలు అప్పుచేసి
యివ్వడం. దాన్ని ఈ ఖర్చులని, ఆ ఖర్చులని వీరభద్రయ్య
గు ట కా య స్వా హా చేసివెయ్యడం జరిగిపోయిందట.
భూషయ్యబాబూ !

భూషయ్య. సరే, ఏం తగలబడ్డాడో గాని, ఫోర్జరీ యేమిటంటి ?

కృష్ణమాచార్యులు. ఆ అప్పు పెట్టినవాళ్ళు “మీదిఅవిభక్తకుటుం
బం-నోటుమీద మీ నాన్నసంతకం కూడా కావా” అన్నారట.
సూర్యుడు ఇటు అటు పొడిచినా నువ్వు సంతకంపెట్టేది లేదని
తెలుసుగనక—“ఆఁ! ఎవరు చూడొచ్చారలే!” అని నీబదులు
కూడా అబ్బాయే సంతకం చేశాడట.

భూషయ్య. ఆరి భడవ ! ఎంత పని చేశాడు !

కృష్ణమాచార్యులు. వస్తుతః అద్భాయి మంచివాడే. కాని, ఆ భ్రష్టాచారి ముండావాడు వీరభద్రయ్య స్నేహం చేసి చెడి పోతున్నాడు. ఈ చిక్కు అతగాడు తలకు చుట్టించే.

భూషయ్య. అయితే, వీరిదింకా వాడి చంకే నాకుతున్నాడే ?

కృష్ణమాచార్యులు. పసితనం, దాబూ ! పసితనం !!

భూషయ్య. ఇంకేం పసితనం ? పాతికేళ్ళొస్తే ? [ముక్కున వేలు వేసుకొని] అన్ని విధాలా న న్నెంత సగుణాల్లాపాలు చేస్తున్నాడు :

కృష్ణమాచార్యులు. లోకానుభవం తక్కువ, భూషయ్య దాబూ. లోకానుభవం తక్కువ : ఆ వీరభద్రయ్య మైరాముణ్ణి చంపి పుట్టాడు. అతగాడు బట్టలో పేలాలు వేయిస్తాడు; అరచేతిలో వైకుంఠం చూపిస్తాడు. తిమ్మిని బ్రహ్మి చేయగల సమర్థుడు. మహామహా కొమ్ములు తిరిగినవాళ్ళే అతగాడి మాయలో పడి పోతారు. ఇహ, మన మాధవరావుమాట చెప్పాలి? జరిగిందేదో జరిగింది. వస్తాయించి లాభం లేదు. రెండోకంటి వాడికి తెలియకుండా ఆ పదివేలూ వంపించి, తెల్లవారక ముందే ఆ నోటు మన చేతి కొచ్చేటట్టు.....

భూషయ్య [అందోళనాపూర్వకంగా]. అది పరాయివాళ్ళ చేతిలో వుండడం ప్రమాదమే !

కృష్ణమాచార్యులు. ప్రమాద మని నెమ్మదిగా అంటావేమి. భూషయ్యదాబూ ! దాన్ని మన చేతికి రాబట్టుకోకపోతే కుత్తుక వట్టుకుంటుంది. వాళ్ళు "మా పదివేలు మాకు తెస్తావా ?

సివిల్, క్రిమినల్ చర్యల్ని జరపమంటావా ?” అని చూకుడు చేస్తున్నారట. మీ రిహ తాత్పరం చేస్తే రాదు. తలలో నాలిక వంటి మనిషి నెవరినైనా చూచి, అతగాడి చేతికి పైక మిచ్చి, తెల్లవారేసరికి ఎలాగైనా సరే....

భూషయ్య [బాధతో బరువుగా]. కొడుకురాసిన దొంగనోటు తెప్పించ మంటారు :

కృష్ణమాచార్యులు. లేకపోతే, కొంప లంటుకోవూ, భూషయ్య బాబూ ? దుష్టసహవాసం చేసి, చెయ్యరాని పని చేశాడనుకో! అయినా జ్యేష్ఠుడు, జెయిల్లో వడ్డాడంటే, వంశానికే తరతరాలకూ తలవంపులు రావూ ?

భూషయ్య. ఇప్పుడు అంతపని జరగలేదటండీ ? ఫలానా వారబ్బాయి ఫోర్జరీ చేశాడంటూ లోకం కోడై కూస్తున్న దని మీరేగా ఇంతకుముందు చెప్పారు !! జెయిలుకు వెళ్ళడం ఇంతకంటే అప్రతిష్ఠ కాదుగా? ఇంత బ్రతుకూ బ్రతికి ఇంటి వెనకాల చచ్చినట్టు, నా కొడుకు రాసిన దొంగనోటు నా కివ్వమని నేను అడ్డమైనవాడి కాళ్లా వేళ్లా ఎక్కడ పడతాను లెండి? వీడు రాసిన దొంగనోటు ఇదొక్కటే నన్నమాటేమిటి ? ఎన్నున్నవో !

కృష్ణమాచార్యులు. అట్టే! వోడు వోడంటే కంచమంతా వోడేనా, భూషయ్యబాబూ ? ఇండాక నీదగ్గరి కొచ్చినప్పుడు అబ్బాయి ముఖాన కత్తివేటు వేసినా నెత్తురుచుక్క పున్నదా . పాపం : చాలా సిగ్గుపడిపోతున్నాడు !

భూషయ్య. వాడు సిగ్గు బిడియాలున్నవాడైతే, అన్ని అబద్ధాలాడతాడా? “ఏవో బుద్ధి తక్కువైంది. గడ్డి కరిచాను. నన్ను ఒడ్డుకు చేర్చు” మంటే, అవొర చారి. ఆ మాట వాడి నోటిపెంట వచ్చిందా?

[అశాననుంచి చూస్తే, చూపకేళ్ళి వల్లవాడి గొంతు
“నాన్నా! చెల్లాయి నుండుచేళ్ళు వేసుకోవలసివస్తుంది.”

భూషయ్య. అది చేదుపుట్ట. రాస్తే నెలో వలిపి వెయ్యండిరా!
కృష్ణమాచార్యులు. అమ్మాయికి నెమ్మళ్ళించ లేదా భూషయ్య
బాబూ?

భూషయ్య. అః! కొంత నెమ్మళ్ళించింది. నిన్న సాయంత్రం నుంచి జ్వరం తిరుగుముఖం పట్టింది.

కృష్ణమాచార్యులు. మొత్తంమీద చాలా పెద్ద ఖాయలా తీసింది. రత్నంవంటిపిల్ల. ఎక్కడ దాచురించిందో ఈ విషజ్వరం. పైకి అనలేదుగాని, పోయిన వారం నాకు మనస్సులో వాంత తొక్కు పడింది.

భూషయ్య. ఎవ రెంత ఖంగారు పడితే నేమంటే! వాడు వాకిట్లో వాడు వాకిట్లోనుంచే వెళ్ళిపోయాడు గాని, లోపలికి తొంగైనా చూశాడా? అన్నయ్యను చూడాలని అది కలవరిస్తే, అక్కడికి మొన్న కబురుకూడా చేశాను. తన పోకు, తన దర్జా, తన సుఖం, తన గొడవేతప్ప మరొకరి ఊసే వాడికి పట్టదు. ఏమిటో ఈ విపరీతపు బుద్ధులు. కాలమహిమ రాబోలు!

కృష్ణమాచార్యులు. ఇంకా పసివాడు, భూషయ్యబాబూ ! పసివాడు. ఎలాగైనా, ఈ ఉచ్చు మీరు తప్పించాలి.

భూషయ్య. అయితే, వీడిరంటే పసివాళ్ళు లేరూ ? వాళ్ళ మాటేమిటి ? వీడిలోనం వాళ్ళకు చిప్ప చేతి కివ్వమంటారా ?

కృష్ణమాచార్యులు. ఆమాట నిజమే ననుకో, భూషయ్యబాబూ ! కాని మాధవరావు.....

భూషయ్య. వాడు నా పెద్దబిడ్డ; వాడి మాట మీరు నాకు చెప్పాలంటే? పై పై గాంధీర్యమేగాని, వాడివిషయమై నే నెంతకుమిలిపోతున్నానో మీ కేం తెలుసు? ఇప్పుడు మీరు చెప్పిన మాట వినేసరికి నవనాడులూ క్రుంగి నేను సగం చచ్చానంటే నచ్చుంది. కాని, నీతీ నిజాయితీ లేనివాడిని—కొడుకైతే మాత్రం—కాపాడాలన్న తాపత్రయం మనకు తగునా? అట్టివాడు ఏ గంగ కలిసినా ఒక్కటే. “మన కున్నది మనకు చాలదట్రా?” అని ఎంత మొత్తుకున్నా గోడకు చెప్పినట్టే అయింది. వాణ్ణి దురాశ పీడిస్తున్నది; దుర్మార్గుడౌతున్నాడు. సరే, వాడి కర్మ వాడు అనుభవిస్తాడు. ఎవరి కర్మ కెవరు కర్తలు ? నల్లెండి—ఏదీ ఆ పద్యం—దాన్ని మళ్ళీ వినిపించండి : “అశాపాశము దా గడుకొనిడువు....”

కృష్ణమాచార్యులు. ధర్మరాజువని నీకు ఊరికే పే రొచ్చిందీ భూషయ్యబాబూ ! నీదోటివాళ్ళింకా మిగలబట్టే....

భూషయ్య. మీ మాటలకేమిలెండి. ఆ పద్యం వినిపించండి.

[కష్టమనాద్యలు “అశాపా”లు దా నడుస నిడుస”
అని ఉద్వేషస్వరంతో యాదుకొన్నారా నే..

తెర]

